







# KÂVYAMÂLÂ.



A collection of old and rare Sanskrit Kâvyas,  
Nâtakas, Champûs, Bhâṇas, Prahasanas,  
Chhandas, Alankâras &c.

---

## PART VII.

---

EDITED BY

MAHÂMAHOPÂDHYÂYA PAṆḌIT DURGÂPRASÂD

AND

WÂSUDEV LAXMAN S'ÂSTRÎ PAṆS'IKAR.

---

Fourth Revised Edition.

---

PUBLISHED.

BY

PÂNDURANG JÂWÂJÎ,

PROPRIETOR OF THE 'NIRNAYA-SAGAR' PRESS,

BOMBAY.

---

1926.

---

Price 1/11 Rupee.

[ All rights reserved by the publisher. ]

---

PRINTER:—Ramchandra Yesu Shedge, } at the Nirnaya-sagar Press,  
PUBLISHER:—Pandurang Jawaji, } 26-28, Kolhat Lane, Bombay.

॥ श्रीः ॥

# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-  
च्छन्दोलंकारादिसाहित्यग्रन्थानां  
संग्रहः ।

ससमो गुच्छकः ।

जयपुरमहाराजाश्रितेन पण्डितव्रजलालसूनुना पण्डित-  
दुर्गाप्रसादेन, मुम्बापुरवासिना पणशीकरोपाह्व-  
लक्ष्मणात्मजवासुदेवशर्मणा च  
संशोधितः ।

(चतुर्थं संस्करणम् ।)

स च


मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीतः ।

१९२६

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः ।)

मूल्यं १२/६

# अनुक्रमणिका ।



	पृष्ठे ।
१. मानतुङ्गाचार्यविरचितं भक्तामरस्तोत्रम् ....	१
२. सिद्धसेनदिवाकरप्रणीतं कल्याणमन्दिरस्तोत्रम् ....	१०
३. दादिराजप्रणीतमेकीभावस्तोत्रम् ....	१७
४. धनंजयप्रणीतं त्रिषापहारस्तोत्रम् ....	२२
५. भूपालकविप्रणीता जिनचतुर्विंशतिका ....	२६
६. देवनन्दिप्रणीतं सिद्धिप्रियस्तोत्रम् ....	३०
७. सोमप्रभाचार्यविरचिता सूक्तिमुक्तावली ....	३५
८. जम्बूगुरुविरचितं जिनशतकम्....	५२
९. पद्मानन्दकविप्रणीतं वैराग्यशतकम् ....	७१
१०. जिनप्रभसूरिविरचितः सिद्धान्तागमस्तवः (सावचूरिः) ....	८६
११. आत्मनिन्दाष्टकम् ....	९५
१२. जिनवल्लभसूरिविरचितं महावीरस्वामिस्तोत्रम् ....	९७
१३. हेमचन्द्राचार्यविरचितं .....	१०२
१४. " " (द्वितीयम्) .....	१०४
१५. जिनप्रभसूरिविरचितः पार्श्वनाथस्तवः ....	१०७
१६. " विरचितं गोतमस्तोत्रम् ....	११०
१७. जिनप्रभाचार्यविरचितः श्रीवीरस्तवः ....	११२
१८. जिनप्रभसूरिविरचितश्चतुर्विंशतिजिनस्तवः ....	११५
१९. " पार्श्वस्तवः ....	११७
२०. " श्रीवीरनिर्वाणकल्याणकस्तवः ....	११९
२१. त्रिमलप्रणीता प्रश्नोत्तररत्नमाला ....	१२१
२२. धनपालप्रणीता ऋषभपञ्चाशिका ....	१२४
२३. शोभनमुनिप्रणीता चतुर्विंशतिजिनस्तुतिः (सटिप्पणी) .....	१३२

# काव्यमाला ।

सप्तमगुच्छकः ।

श्रीमानतुङ्गाचार्यविरचितं

भक्तामरस्तोत्रम् ।

भक्तामरप्रणतमौलिमणिप्रभाणा-

मुद्ग्योतकं दलितपापतमोवितानम् ।

सम्यक्प्रणम्य जिनपादयुगं युगादा-

वालम्बनं भवजले पततां जनानाम् ॥ १ ॥

१. भक्तामरस्तोत्रप्रणेता मानतुङ्गाचार्या मालवदेशान्तर्गतोज्जयिनीनगर्या वृद्धभोज-  
महीपतिसमये बाणमयूरयोः समकालिक आसीदिति भक्तामरस्तोत्रटीकानामुपोद्धाते  
समुपलभ्यते. तेन ख्रिस्ताब्दीयसप्तमशतकपूर्वभागो बाणमहत्समय एव मानतुङ्गसमय इत्य-  
वसीयते. मेरुतुङ्गप्रणीतबन्धविन्तामणौ तु 'अथ यदा मालमण्डले श्रीभोजराजो राज्यं  
चकार तदात्र गुर्जरधरित्र्यां चौलुक्यचक्रवर्ती श्रीभीमः पृथिवीं शशास' इत्यस्ति. तदन-  
न्तरं भोजसभायां बाणमयूराभ्यां सह मानतुङ्गाचार्यस्य विवादादि भक्तामरस्तोत्रनिर्माणं च  
वर्णितमस्ति. भीमभोजराजौ तु ख्रिस्ताब्दीयैकादशशतक आस्तामिति गुजराथदेशीयेति-  
हासे स्फुटमेव. स एव मानतुङ्गस्य काल इत्यपि वक्तुं शक्यते, एवं किंवदन्तीनां परस्पर-  
विसंवादे संदिग्ध एव मानतुङ्गसमयः. एतादृश्यो जनश्रुतयस्तु समयादिनिर्णये नातीवोप-  
युक्ता इत्यसङ्कदुक्तमेव. स्तोत्रं चैतादृग्गम्बरैः श्वेताम्बरैश्च श्रद्धया पठ्यते. किं तु दिगम्बरा  
अष्टचत्वारिंशत्पद्यघटितं श्वेताम्बराश्चतुश्चत्वारिंशत्पद्यात्मकं च पठन्ति. तत्रैकत्रिंशत्पद्यान-  
न्तरं 'गम्भीरतारव-' इत्यादि पद्यचतुष्टयं दिगम्बरैरधिकमुद्घोष्यते. अस्माकं तु चतु-  
श्चत्वारिंशत्पद्यात्मकमेव स्तोत्रमाचार्येण प्रणीतमित्येव भाति यतो भक्तामरस्तोत्रानुक्-  
रणप्रवृत्तः सिद्धसेनदिवाकरोऽपि कल्याणमन्दिरस्तोत्रं चतुश्चत्वारिंशच्छ्लोकैरेव निर्मित-  
वान्. अथ च भक्तामरसमस्यापूर्तिस्तोत्रमपि चतुश्चत्वारिंशत्पद्यात्मकमेव दृश्यते. गम्भीरे-  
त्यादि चत्वारि पद्यानि तु केनचन पण्डितमन्येन निर्माय मणिमालायां काचशकला-  
नीव मानतुङ्गकवितायां प्रवेशितानीत्यपि तद्विलोकनमात्रेणैव कवित्वमर्मविद्धिर्विद्वद्धि-  
र्वाहुं शक्यते. टीकाश्चास्य स्वस्य श्वेताम्बरैर्दिगम्बरैश्च निर्मिता भूयस्यो वर्तन्ते. तत्र  
दिगम्बरा मानतुङ्गाचार्यं दिगम्बरं श्वेताम्बराश्च श्वेताम्बरं वदन्ति. उपोद्धातस्तु टीकासु  
प्रायः समान एव वर्तते. कैश्चन टीकाकारैः प्रतिश्लोकं मन्त्रस्तत्प्रभावकथा च लिखि-  
तास्ति. ते च मन्त्रास्तत्पद्येभ्यः कथं निर्गता इति त एव जानन्ति. मन्त्रशास्त्ररीत्या तु

यः संस्तुतः सकलवाङ्मयतत्त्वबोधा-

दुद्भूतबुद्धिपटुभिः सुरलोकनाथैः ।

स्तोत्रैर्जगन्नितयचित्तरैरुदारैः

स्तोष्ये किलाहमपि तं प्रथमं जिनेन्द्रम् ॥ २ ॥ ( युग्मम् )

बुद्ध्या विनापि विबुधार्चितपादपीठ-

स्तोतुं समुद्यतमतिर्विगतत्रपोऽहम् ।

बालं विहाय जलसंस्थितमिन्दुबिम्ब-

मन्यः क इच्छति जनः सहसा ग्रहीतुम् ॥ ३ ॥

तेभ्यः श्लोकेभ्यस्तेषां मन्त्राणामुद्धारो दुष्कर एव. अस्माभिस्तु टीकाचतुष्कमुपल-  
ब्धम्—तत्र ( १ ) श्वेताम्बरेण गुणचन्द्रसूरिशिष्यगुणाकरेण प्रणीता टीका समीचीना.  
अस्यां चतुश्चत्वारिंशत्पद्यानि व्याख्यातानि. प्रायः पद्यानन्तरं मन्त्रस्तत्प्रभावकथा च वर्णि-  
तास्ति. टीकानिर्माणसमयस्तु समाप्तौ 'वर्षे षड्विंशाधिकचतुर्दशशतीमिते ( १४२६ )  
च वर्षेतां । मास्ति नभस्ये रचिता सरस्वतीपत्तने विवृतिः ॥' इत्यमुक्तः नागार्जुनप्र-  
णीतयोगरत्नावल्याष्टीकाकारो गुणाकरस्त्वस्माद्भिन्नः यतस्तटीकान्ते श्रीमन्नुपविक्र-  
मतो द्वादशनवपट्भिरङ्किते ( १२९६ ) वर्षे । रचिता गुणाकरेण श्वेताम्बरभिक्षुणा  
विवृतिः ॥' इति टीकानिर्माणकालो वर्तते. ( २ ) तपागच्छीयहीरविजयसूरिशिष्यक-  
नककुशलप्रणीता टीका संक्षिप्ता उपोद्घातप्रभावकथाभी रहिता च. अत्रापि चतुश्च-  
त्वारिंशत्पद्यान्येव व्याख्यातानि. समाप्तौ च 'श्रीमत्तपगणगगनाङ्गणादिनमणिहीरविजय-  
सूरीणाम् । शिष्याणुना विरचिता वृत्तिरियं कनककुशलेन ॥ नयनशररसेन्दु ( १६५२ )-  
मिते वर्षे सुविराट्नाम्नि वरनगरे । बालजनविबोधार्थं विजयदशम्यां हि सुसमाप्ता ॥'  
एतदार्यायुग्मं वर्तते. ( ३ ) इयं टीका कर्तृनामरहिता सामान्या उपोद्घातमात्रसमेता  
वर्तते. एतत्प्रणेत्यापि कश्चन श्वेताम्बर एव प्रतीयते. यतोऽनेन मानतुङ्गाचार्यो बृहद्-  
च्छाधीशः श्वेताम्बरश्चासीदित्युक्तमस्ति. किंत्वयमष्टचत्वारिंशच्छ्लोकान्व्याख्यातवानि-  
त्यस्य श्वेताम्बरत्वे मनावस्येदेहः ( ४ ) इयं टीका १६६७ संवत्सरे दिगम्बरभट्टारकरत्न-  
चन्द्रेण प्रणीता. अत्रापि तादृश एवोपोद्घातोऽनुष्टुप्पद्यचटितस्तादृश्य एव प्रभावक-  
थाश्च वर्तन्ते. मानतुङ्गाचार्यो दिगम्बर आसीदित्यप्यत्रास्ति. किं तु टीकाकारः सुत-  
रामप्रौढः एतदटीकाचतुष्टयमस्मभ्यं सूरतनगरवासिनास्मन्मित्रेण केवलदासात्मजभगवान-  
नदासश्रेष्ठिना प्रहितम्. द्वित्राणि मूलपुस्तकानि त्वस्माभिर्जयपुरेऽधिगतानि. तदाधा-  
रेणास्माभिरेतत्स्तोत्रमुद्गणमारब्धमिति शुभम्.

१. श्रीनाभेयमिति गुणाकरः. वृषभमिति रत्नकुशलः. श्रीआदिनाथमिति कर्तृ-  
नामरहितटीका.

वक्तुं गुणान्गुणसमुद्र शशाङ्ककान्ता-  
 न्कस्ते क्षमः सुरगुरुप्रतिमोऽपि बुद्ध्या ।  
 कल्पान्तकालपवनोद्धतनक्रचक्रं  
 को वा तरीतुमलमम्बुनिधिं भुजाभ्याम् ॥ ४ ॥  
 सोऽहं तथापि तव भक्तिवशान्मुनीश  
 कर्तुं स्तवं विगतशक्तिरपि प्रवृत्तः ।  
 प्रीत्यात्मवीर्यमविचार्य मृगो मृगेन्द्रं  
 नाभ्येति किं निजशिशोः परिपालनार्थम् ॥ ५ ॥  
 अल्पश्रुतं श्रुतवतां परिहासधाम  
 त्वद्भक्तिरेव मुखरीकुरुते बलान्माम् ।  
 यत्कोकिलः किल मधौ मधुरं विरौति  
 तच्चारुचूतकलिकानिकरैकहेतु ॥ ६ ॥  
 त्वत्संस्तवेन भवसंततिसंनिबद्धं  
 पापं क्षणात्क्षयमुपैति शरीरभाजाम् ।  
 आक्रान्तलोकमलिनीलमशेषमाशु  
 सूर्याशुभिन्नमिव शर्वरमन्धकारम् ॥ ७ ॥  
 मत्त्वेति नाथ तव संस्तवनं मयेद-  
 मारभ्यते तनुधियापि तव प्रभावात् ।  
 चेतो हरिष्यति सतां नलिनीदलेषु  
 मुक्ताफलद्युतिमुपैति ननूदबिन्दुः ॥ ८ ॥  
 आस्तां तव स्तवनमस्तसमस्तदोषं  
 त्वत्संकथापि जगतां दुरितानि हन्ति ।  
 दूरे सहस्रकिरणः कुरुते प्रभैव  
 पद्माकरेषु जलजानि विकासभाञ्जि ॥ ९ ॥  
 नात्यद्भुतं भुवनभूषणभूत नाथ-  
 भूतैर्गुणैर्भुवि भवन्तमभिष्टुवन्तः ।

तुल्या भवन्ति भवतो ननु तेन किं वा  
 भूत्याश्रितं य इह नात्मसमं करोति ॥ १० ॥  
 दृष्ट्वा भवन्तमनिमेषविलोकनीयं  
 नान्यत्र तोषमुपयाति जनस्य चक्षुः ।  
 पीत्वा पयः शशिकरद्युति दुग्धसिन्धोः  
 क्षारं जलं जलनिधे रसितुं क इच्छेत् ॥ ११ ॥  
 यैः शान्तरागरुचिभिः परमाणुभिस्त्वं  
 निर्मापितस्त्रिभुवनैकललामभूत ।  
 तावन्त एव खलु तेऽप्यणवः पृथिव्यां  
 यत्ते समानमपरं नहि रूपमस्ति ॥ १२ ॥  
 वक्रं क ते सुरनरोरगनेत्रहारि  
 निःशेषनिर्जितजगत्रितयोपमानम् ।  
 बिम्बं कलङ्कमलिनं क निशाकरस्य  
 यद्वासरे भवति पाण्डुपलाशकल्पम् ॥ १३ ॥  
 संपूर्णमण्डलशशाङ्ककलाकलाप-  
 शुभ्रा गुणास्त्रिभुवनं तव लङ्घयन्ति ।  
 ये संश्रितास्त्रिजगदीश्वरनाथमेकं  
 कस्तान्निवारयति संचरतो यथेष्टम् ॥ १४ ॥  
 चित्रं किमत्र यदि ते त्रिदशाङ्गनाभि-  
 नीतं मनागपि मनो न विकारमार्गम् ।  
 कल्पान्तकालमरुता चलिताचलेन  
 किं मन्दराद्रिशिखरं चलितं कदाचित् ॥ १५ ॥  
 निर्धूमवर्तिरपवर्जिततैलपूरः  
 कृत्स्नं जगत्रयमिदं प्रकटीकरोषि ।  
 गम्यो न जातु मरुतां चलिताचलानां  
 दीपोऽपरस्त्वमसि नाथ जगत्प्रकाशः ॥ १६ ॥

नास्तं कदाचिदुपयासि न राहुगम्यः  
स्पष्टीकरोषि सहसा युगपज्जगन्ति ।  
नाम्भोधरोदरनिरुद्धमहाप्रभावः  
सूर्यातिशायिमहिमासि मुनीन्द्र लोके ॥ १७ ॥  
नित्योदयं दलितमोहमहान्धकारं  
गम्यं न राहुवदनस्य न वारिदानाम् ।  
विभ्राजते तव मुखाब्जमनल्पकान्ति  
विद्योतयज्जगदपूर्वशशाङ्कबिम्बम् ॥ १८ ॥  
किं शर्वरीषु शशिनाहि विवस्वता वा  
युष्मन्मुखेन्दुदलितेषु तमःसु नाथ ।  
निष्पन्नशालिवनशालिनि जीवलोके  
कार्यं कियज्जलधरैर्जलभारनत्रैः ॥ १९ ॥  
ज्ञानं यथा त्वयि विभाति कृतावकाशं  
नैवं तथा हरिहरादिषु नायकेषु ।  
तेजः स्फुरन्मणिषु याति यथा महत्त्वं  
नैवं तु काचशकले किरणाकुलेऽपि ॥ २० ॥  
मन्ये वरं हरिहरादय एव दृष्ट्वा  
दृष्टेषु येषु हृदयं त्वयि तोषमेति ।  
किं वीक्षितेन भवता भुवि येन नान्यः  
कश्चिन्मनो हरति नाथ भवान्तरेऽपि ॥ २१ ॥  
स्त्रीणां शतानि शतशो जनयन्ति पुत्रा-  
न्नान्या सुतं त्वदुपमं जननी प्रसूता ।  
सर्वा दिशो दधति भानि सहस्ररश्मि  
प्राच्येव दिग्जनयति स्फुरदंशुजालम् ॥ २२ ॥  
त्वामामनन्ति मुनयः परमं पुमांस-  
मादित्यवर्णममलं तमसः परस्तात् ।

त्वामेव सम्यगुपलभ्य जयन्ति मृत्युं  
 नान्यः शिवः शिवपदस्य मुनीन्द्र पन्थाः ॥ २३ ॥  
 त्वामव्ययं विभुमचिन्त्यमसंख्यमाद्यं  
 ब्रह्माणमीश्वरमनन्तमनङ्गकेतुम् ।  
 योगीश्वरं विदितयोगमनेकमेकं  
 ज्ञानस्वरूपममलं प्रवदन्ति सन्तः ॥ २४ ॥  
 बुद्धस्त्वमेव विबुधार्चितबुद्धिबोधा-  
 त्वं शङ्करोऽसि भुवनत्रयशङ्करत्वात् ।  
 धातासि धीर शिवमार्गविधेर्विधाना-  
 द्व्यक्तं त्वमेव भगवन्पुरुषोत्तमोऽसि ॥ २५ ॥  
 तुभ्यं नमस्त्रिभुवनार्तिहराय नाथ  
 तुभ्यं नमः क्षितितलामलभूषणाय ।  
 तुभ्यं नमस्त्रिजगतः परमेश्वराय  
 तुभ्यं नमो जिन भवोदधिशोषणाय ॥ २६ ॥  
 को विस्मयोऽत्र यदि नाम गुणैरशेषै-  
 स्त्वं संश्रितो निरवकाशतया मुनीश ।  
 दोषैरुपात्तविविधाश्रयजातगर्वैः  
 स्वप्नान्तरेऽपि न कदाचिदपीक्षितोऽसि ॥ २७ ॥  
 उच्चैरशोकतरुसंश्रितमुन्मयूख-  
 माभाति रूपममलं भवतो नितान्तम् ।  
 स्पष्टोल्लसत्किरणमस्ततमोवितानं  
 बिम्बं रवेरिव पयोधरपार्श्ववर्ति ॥ २८ ॥  
 सिंहासने मणिमयूखशिखाविचित्रे  
 विभ्राजते तव वपुः कनकावदातम् ।  
 बिम्बं वियद्विलसदंशुलतावितानं  
 तुङ्गोदयाद्रिशिरसीव सहस्ररश्मेः ॥ २९ ॥

कुन्दावदातचलचामरचारुशोभं  
 विभ्राजते तव वपुः कलधौतकान्तम् ।  
 उद्यच्छशाङ्गरुचिनिर्झरवारिधार-  
 मुच्चैस्तटं सुरगिरेरिव शातकौम्भम् ॥ ३० ॥  
 छत्रत्रयं तव विभाति शशाङ्ककान्त-  
 मुच्चैःस्थितं स्थगितभानुकरप्रतापम् ।  
 मुक्ताफलप्रकरजालविवृद्धशोभं  
 प्रख्यापयत्रिजगतः परमेश्वरत्वम् ॥ ३१ ॥  
 [ गम्भीरताररवपूरितदिग्विभाग-  
 स्त्रैलोक्यलोकशुभसंगमभूतिदक्षः ।  
 सद्गर्भराजजयघोषणघोषकः स-  
 न्खे दुन्दुभिर्नदति ते यशसः प्रवादी ॥ ३२ ॥  
 मन्दारसुन्दरनमेरुसुपारिजात-  
 संतानकादिकुसुमोत्करवृष्टिरुद्धा ।  
 गन्धोदबिन्दुशुभमन्दमरुत्प्रयाता  
 दिव्या दिवः पतति ते वचसां ततिर्वा ॥ ३३ ॥  
 शुभत्प्रभावलयभूरिविभा विभोस्ते  
 लोकत्रये द्युतिमतां द्युतिमाक्षिपन्ती ।  
 प्रोद्यद्दिवाकरनिरन्तरभूरिसंख्या  
 दीप्त्या जयत्यपि निशामपि सोमसौम्याम् ॥ ३४ ॥  
 स्वर्गापवर्गगममार्गविमार्गणेष्टः  
 सद्गर्भतत्त्वकथनैकपटुल्लिलोक्याः ।  
 दिव्यध्वनिर्भवति ते विशदार्थसर्व-  
 भाषास्वभावपरिणामगुणप्रयोज्यः ॥ ३५ ॥ ]

१. गम्भीरेत्यादिपद्यचतुष्टयं श्वेताम्बरैर्न व्याख्यातम्. अस्माकमप्येतत्प्रक्षिप्तमेव  
 भाति. २. 'ध्वनति'. उद्धा प्रशस्ता. मतल्लिकादयः शब्दाः समासान्तर्गता एव प्रशस्त-  
 वाचकाः उद्धशब्दस्तु समासं विनापीति रामाश्रम्यां द्रष्टव्यम्.

उन्निद्रहेमनवपङ्कजपुञ्जकान्ती  
 पर्युल्लसन्नखमयूखशिखाभिरामौ ।  
 पादौ पदानि तव यत्र जिनेन्द्र धत्तः  
 पद्मानि तत्र विवुधाः परिकल्पयन्ति ॥ ३६ ॥  
 इत्थं यथा तव विभूतिरभूज्जिनेन्द्र  
 धर्मोपदेशनविधौ न तथा परस्य ।  
 यादृक्प्रभा दिनकृतः प्रहतान्धकारा  
 तादृक्कृतो ग्रहगणस्य विकासिनोऽपि ॥ ३७ ॥  
 श्रयोतन्मदाविलविलोलकपोलमूल-  
 मत्तभ्रमद्भ्रमरनादविवृद्धकोपम् ।  
 ऐरावताभमिभमुद्धतमापतन्तं  
 दृष्ट्वा भयं भवति नो भवदाश्रितानाम् ॥ ३८ ॥  
 भिन्नेभकुम्भगलदुज्वलशोणिताक्त-  
 मुक्ताफलप्रकरभूषितभूमिभागः ।  
 बद्धक्रमः क्रमगतं हरिणाधिपोऽपि  
 नाक्रामति क्रमयुगाचलसंश्रितं ते ॥ ३९ ॥  
 कल्पान्तकालपवनोद्धतवह्निकल्पं  
 दावानलं ज्वलितमुज्वलमुत्स्फुलिङ्गम् ।  
 विश्वं जिघत्सुमिव संमुखमापतन्तं  
 त्वन्नामकीर्तनजलं शमयत्यशेषम् ॥ ४० ॥  
 रक्तेक्षणं समदकोकिलकण्ठनीलं  
 क्रोधोद्धतं फणिनमुत्फणमापतन्तम् ।  
 आक्रामति क्रमयुगेण निरस्तशङ्क-  
 स्त्वन्नामनागदमनी हृदि यस्य पुंसः ॥ ४१ ॥

वलगचुरङ्गगजगर्जितभीमनाद-  
 माजौ बलं बलवतामपि भूपतीनाम् ।  
 उद्यद्दिवाकरमयूखशिखापविद्धं  
 त्वत्कीर्तनात्तम इवाशु भिदामुपैति ॥ ४२ ॥  
 कुन्ताग्रभिन्नगजशोणितवारिवाह-  
 वेगावतारतरणातुरयोधभीमे ।  
 युद्धे जयं विजितदुर्जयजेयपक्षा-  
 स्त्वत्पादपङ्कजवनाश्रयिणो लभन्ते ॥ ४३ ॥  
 अम्भोनिधौ क्षुभितभीषणनक्रचक्र-  
 पाठीनपीठभयदोल्बणवाडवाग्नौ ।  
 रङ्गचरङ्गशिखरस्थितयानपात्रा-  
 स्नासं विहाय भवतः सरणाद्गजन्ति ॥ ४४ ॥  
 उद्भूतभीषणजलोदरभारभुङ्गाः  
 शोच्यां दशामुपगताश्च्युतजीविताशाः ।  
 त्वत्पादपङ्कजरजोभृतदिग्धदेहा  
 मर्त्या भवन्ति मकरध्वजतुल्यरूपाः ॥ ४५ ॥  
 आपादकण्ठमुरुशृङ्खलवेष्टिताङ्गा  
 गाढं बृहन्निगडकोटिनिघृष्टजङ्घाः ।  
 त्वन्नाममन्त्रमनिशं मनुजाः सरन्तः  
 सद्यः स्वयं विगतबन्धभया भवन्ति ॥ ४६ ॥  
 मत्तद्विपेन्द्रमृगराजदवानलाहि-  
 सङ्ग्रामवारिधिमहोदरबन्धनोत्थम् ।  
 तस्याशु नाशमुपयाति भयं भियेव  
 यस्तावकं स्तवमिमं मतिमानधीते ॥ ४७ ॥

स्तोत्रस्रजं तव जिनेन्द्र गुणैर्निबद्धां  
 भक्त्या मया रुचिरवर्णविचित्रपुष्पाम् ।  
 धत्ते जनो य इह कण्ठगतामजस्रं  
 तं मानतुङ्गमवशा समुपैति लक्ष्मीः ॥ ४८ ॥  
 इति श्रीमानतुङ्गाचार्यविरचितं भक्तामरस्तोत्रम् ।

श्रीसिद्धसेनदिवाकरप्रणीतं

कल्याणमन्दिरस्तोत्रम् ।

कल्याणमन्दिरमुदारमवद्यभेदि  
 भीताभयप्रदमनिन्दितमङ्घ्रिपद्मम् ।  
 संसारसागरनिमज्जदशेषजन्तु-  
 पोतायमानमभिनम्य जिनेश्वरस्य ॥ १ ॥  
 यस्य स्वयं सुरगुरुर्गिरिमान्बुराशोः  
 स्तोत्रं सुविस्तृतमतिर्न विभुर्विधातुम् ।

१. मानतुङ्गमिति स्वकीयं नामाप्याचार्येण युक्त्या चरमपद्ये निवेशितम्. २. कल्याण मन्दिरस्तोत्रं सिद्धसेनदिवाकरेण प्रणीतमिति प्रसिद्धिरस्ति. स्तोत्रान्तिमपद्ये तु कुमुदचन्द्र इति कर्तुर्नाम लभ्यते. तच्च सिद्धसेनदिवाकरस्य गुरुणा वीक्षावसरे विहितं नामेति स्तोत्रटीकाकर्ता वक्ति. सिद्धसेनदिवाकरो विक्रमादित्यसमय उज्जयिन्यामागत इत्यादि प्रबन्धचिन्तामणौ विक्रमादित्यप्रबन्धे वर्तते. स च श्वेताम्बर आसीदित्यपि तत एव प्रतीयते. दिगम्बरास्तु दिगम्बरभेनं वदन्ति. ख्रिस्ताब्दीयषष्ठशतकोद्धतः श्रीवराहमिहिराचार्यो बृहज्जातकस्य सप्तमेऽध्याये कंचन सिद्धसेननामानं गणकं स्मरति, स चायमेव सिद्धसेनदिवाकरः स्यात्. अन्येऽपि द्वित्राः सिद्धसेना जैनेषु प्रसिद्धाः सन्ति. कल्याणमन्दिरस्तोत्रं तु दिगम्बराः श्वेताम्बराश्च पठन्ति. किं तु भक्तामरस्तोत्रवदस्य भूयस्यष्टीकाः प्रतिपद्यं मन्त्रास्तत्प्रभावकिंवदन्त्यश्च नातीव प्रचरिताः सन्ति. मध्ये प्रक्षिप्तश्लोका अपि न दृश्यन्ते. अस्मद्दृष्टेषु निखिलेष्वपि पुस्तकेषु चतुश्चत्वारिंशत्पद्यान्धेव वर्तन्ते. एतन्मुद्रणावसरे चास्मानिरेकं कर्तुं नामरहितसंक्षिप्तटीकासमेतमपरं हिन्दीभाषान्तरसहितमिति पुस्तकद्वयं भगवानदासश्रेष्ठितः प्राप्तम्. द्वित्राणि मूलपुस्तकानि चेति.

तीर्थेश्वरस्य कमठस्मयधूमकेतो-

स्तस्याहमेष किल संस्तवनं करिष्ये ॥ २ ॥ (युग्मम्)

सामान्यतोऽपि तव वर्णयितुं स्वरूप-

मस्मादृशाः कथमधीश भवन्त्यधीशाः ।

धृष्टोऽपि कौशिकशिशुर्यदि वा दिवान्धो

रूपं प्ररूपयति किं किल धर्मरश्मेः ॥ ३ ॥

मोहक्षयादनुभवन्नपि नाथ मर्त्यो

नूनं गुणान्गणयितुं न तव क्षमेत ।

कल्पान्तवान्तपयसः प्रकटोऽपि यस्मा-

न्मीयेत केन जलधेर्ननु रत्नराशिः ॥ ४ ॥

अभ्युद्यतोऽस्मि तव नाथ जडाशयोऽपि

कर्तुं स्तवं लसदसंख्यगुणाकरस्य ।

बालोऽपि किं न निजबाहुयुगं वितत्य

विस्तीर्णतां कथयति खधियाम्बुराशेः ॥ ५ ॥

ये योगिनामपि न यान्ति गुणास्तवेश

वक्तुं कथं भवति तेषु ममावकाशः ।

जाता तदेवमसमीक्षितकारितेयं

जरूपन्ति वा निजगिरा ननु पक्षिणोऽपि ॥ ६ ॥

आस्तामचिन्त्यमहिमा जिन संस्तवस्ते

नामापि पाति भवतो भवतो जगन्ति ।

तीत्रातपोपहतपान्थजनान्निदाघे

प्रीणाति पद्मसरसः सरसोऽनिलोऽपि ॥ ७ ॥

हृद्वर्तिनि त्वयि विभो शिथिलीभवन्ति

जन्तोः क्षणेन निविडा अपि कर्मबन्धाः ।

ओ नाम पार्श्वनाथप्रभोस्तपोविघ्नकर्ता कश्चन दैत्य आसीत्. पार्श्वनाथस्यानु-  
भूतः कमठ इत्यपि केचिद्वदन्ति. 'शठकमठकृतोपद्रवाबाधितस्य' इति पार्श्व-  
नाथस्तवेऽपि पार्श्वनाथविशेषणम्.

सद्यो भुजंगममया इव मध्यभाग-  
 मभ्यागते वनशिखण्डिनि चन्दनस्य ॥ ८ ॥  
 मुच्यन्त एव मनुजाः सहसा जिनेन्द्र  
 रौद्रैरुपद्रवशतैस्त्वयि वीक्षितेऽपि ।  
 गोस्वामिनि स्फुरिततेजसि दृष्टमात्रे  
 चौरैरिवाशु पशवः प्रपलायमानैः ॥ ९ ॥  
 त्वं तारको जिन कथं भविनां त एव  
 त्वामुद्वहन्ति हृदयेन यदुत्तरन्तः ।  
 यद्वा दैतिस्तरति यज्जलमेष नून-  
 मन्तर्गतस्य मरुतः स किलानुभावः ॥ १० ॥  
 यस्मिन्हरप्रभृतयोऽपि हतप्रभावाः  
 सोऽपि त्वया रतिपतिः क्षपितः क्षणेन ।  
 विध्यापिता हुतभुजः पयसाथ येन  
 पीतं न किं तदपि दुर्धरवाडवेन ॥ ११ ॥  
 स्वामिन्नरूपगरिमाणमपि प्रपन्ना-  
 स्त्वां जन्तवः कथमयो हृदये दधानाः ।  
 जन्मोदधिं लघु तरन्त्यतिलाघवेन  
 चिन्त्यो न हन्त महतां यदि वा प्रभावः ॥ १२ ॥  
 क्रोधस्त्वया यदि विभो प्रथमं निरस्तो  
 ध्वस्तस्तदा वद कथं किल कर्मचौराः ।  
 श्लोषत्यमुत्र यदि वा शिशिरापि लोके  
 नीलद्रुमाणि विपिनानि न किं हिमानी ॥ १३ ॥  
 त्वां योगिनो जिन सदा परमात्मरूप-  
 मन्वेषयन्ति हृदयाम्बुजकोषदेशे ।

पूतस्य निर्मलरुचेर्यदि वा किमन्य-  
 दक्षस्य संभवपदं ननु कर्णिकायाः ॥ १४ ॥  
 ध्यानाज्जिनेश भवतो भविनः क्षणेन  
 देहं विहाय परमात्मदशां व्रजन्ति ।  
 तीव्रानलादुपलभावमपास्य लोके  
 चामीकरत्वमचिरादिव धातुभेदाः ॥ १५ ॥  
 अन्तः सदैव जिन यस्य विभाव्यसे त्वं  
 भव्यैः कथं तदपि नाशयसे शरीरम् ।  
 एतत्स्वरूपमथ मध्यविवर्तिनो हि  
 यद्विग्रहं प्रशमयन्ति महानुभावाः ॥ १६ ॥  
 आत्मा मनीषिभिरयं त्वदभेदबुद्ध्या  
 ध्यातो जिनेन्द्र भवतीह भवत्प्रभावः ।  
 पानीयमप्यमृतमित्यनुचिन्त्यमानं  
 किं नाम नो विषविकारमपाकरोति ॥ १७ ॥  
 त्वामेव वीततमसं परवादिनोऽपि  
 नूनं विभो हरिहरादिधिया प्रपन्नाः ।  
 किं काचकामलिभिरीश सितोऽपि शङ्को  
 नो गृह्यते विविधवर्णविपर्ययेण ॥ १८ ॥  
 धर्मोपदेशसमये सविधानुभावा-  
 दास्तां जनो भवति ते तरुरर्ष्यशोकः ।  
 अभ्युद्गते दिनपतौ समहीरुहोऽपि  
 किं वा विबोधमुपयाति न जीवलोकः ॥ १९ ॥  
 चित्रं विभो कथमवाङ्मुखवृन्तमेव  
 विष्वक्पतत्यविरला सुरपुष्पवृष्टिः ।

१. अक्षस्य पद्मबीजस्य. २. 'संभवपदं' इति पाठः. ३. काचकामलादयो  
 नेत्ररोगास्तद्युक्तैः. ४. श्रीपार्श्वनाथोऽशोकवृक्षतले स्थितवान्. 'उच्चैरशोकतरुसंश्रितं'  
 इति भक्तामरस्तवेऽपि.

त्वद्गोचरे सुमनसां यदि वा मुनीश  
 गच्छन्ति नूनमघ एव हि बन्धनानि ॥ २० ॥  
 स्थाने गभीरहृदयोदधिसंभवायाः  
 पीयूषतां तव गिरः समुदीरयन्ति ।  
 पीत्वा यतः परमसंमदसङ्गभाजो  
 भव्या व्रजन्ति तरसाप्यजरामरत्वम् ॥ २१ ॥  
 स्वामिन्सुदूरमवनम्य समुत्पतन्तो  
 मन्ये वदन्ति शुचयः सुरचामरौघाः ।  
 येऽस्मै नर्तिं विदधते मुनिपुङ्गवाय  
 ते नूनमूर्ध्वगतयः खलु शुद्धभावाः ॥ २२ ॥  
 श्यामं गभीरगिरमुज्ज्वलहेमरत्न-  
 सिंहासनस्थमिह भव्यशिखण्डिनस्त्वाम् ।  
 आलोकयन्ति रभसेन नदन्तमुच्चै-  
 श्चामीकराद्रिशिरसीव नवाम्बुवाहम् ॥ २३ ॥  
 उद्गच्छता तव शितिद्युतिमण्डलेन  
 लुप्तच्छदच्छविरशोकतरुर्बभूव ।  
 सांनिध्यतोऽपि यदि वा तव वीतराग  
 नीरागतां व्रजति को न सचेतनोऽपि ॥ २४ ॥  
 भो भोः प्रमादमवधूय भजध्वमेन-  
 मागत्य निर्वृतिपुरीं प्रति सार्थवाहम् ।  
 एतन्निवेदयति देव जगन्नयाय  
 मन्ये नदन्नमिनभः सुरदुन्दुभिस्ते ॥ २५ ॥  
 उद्घोतितेषु भवता भुवनेषु नाथ  
 तारान्वितो विधुरयं विहताधिकारः ।  
 मुक्ताकलापकलितोरुसितातपत्र-  
 व्याजात्रिधा घृततनुर्ध्रुवमभ्युपेतः ॥ २६ ॥

स्वेन प्रपूरितजगन्नयपिण्डितेन  
 कान्तिप्रतापयशसामिव संचयेन ।  
 माणिक्यहेमरजतप्रविनिर्मितेन  
 सैलत्रयेण भगवन्नभितो विभासि ॥ २७ ॥  
 दिव्यस्रजो जिन नमत्रिदशाधिपाना-  
 मुत्सृज्य रत्नरचितानपि मौलिबन्धान् ।  
 पादौ श्रयन्ति भवतो यदि वापरत्र  
 त्वत्संगमे सुमनसो न रमन्त एव ॥ २८ ॥  
 त्वं नाथ जन्मजलधेर्विपराङ्मुखोऽपि  
 यत्तारयस्यसुमतो निजपृष्ठलग्नान् ।  
 युक्तं हि पार्थिवनिपस्य सतस्तवैव  
 चित्रं विभो यदसि कर्मविपाकशून्यः ॥ २९ ॥  
 विश्वेश्वरोऽपि जनपालक दुर्गतस्त्वं  
 किं वाक्षरप्रकृतिरप्यलिपिस्त्वमीश ।  
 अज्ञानवत्यपि सदैव कथंचिदेव  
 ज्ञानं त्वयि स्फुरति विश्वविकासहेतुः ॥ ३० ॥  
 प्राग्भारसंभृतनभांसि रजांसि रोषा-  
 दुत्थापितानि कमठेन शठेन यानि ।  
 छायापि तैस्तव न नाथ हता हताशो  
 अस्तस्त्वमीभिरयमेव परं दुरात्मा ॥ ३१ ॥  
 यद्गर्जदूर्जितघनौघमदभ्रमीम-  
 अश्रयत्तडिन्मुसलमांसलघोरधारम् ।  
 दैत्येन मुक्तमथ दुस्तरवारि दध्रे  
 तेनैव तस्य जिन दुस्तरवारि कृत्यम् ॥ ३२ ॥

१. प्राकारत्रयेण. २. पार्थिवश्चासौ निपो घटः. 'पार्थिवनिभस्य', 'पार्थिवभवस्य'  
 इति च पाठः. ३. घटस्तु वह्निकृतपाकेन शून्यस्तारयितुमसमर्थो भवति. ४. तरवारि  
 खड्गः. 'विमलतरवारिधारात्रासितराजहंसमण्डलः' इति वासवदत्ताश्लेषः.

ध्वस्तोर्ध्वकेशविकृताकृति मर्त्यमुण्ड-  
 प्रालम्बभृद्भयदवक्रविनिर्यदग्निः ।  
 प्रेतव्रजः प्रति भवन्तमपीरितो यः  
 सोऽस्याभवत्प्रतिभवं भवदुःखहेतुः ॥ ३३ ॥  
 धन्यास्त एव भुवनाधिप ये त्रिसंध्य-  
 माराधयन्ति विधिवद्विधुतान्यकृत्याः ।  
 भक्त्योल्लसत्पुलकपक्षमलदेहदेशाः  
 पादद्वयं तव विभो भुवि जन्मभाजः ॥ ३४ ॥  
 अस्मिन्नपारभववारिनिधौ मुनीश  
 मन्ये न मे श्रवणगोचरतां गतोऽसि ।  
 आकर्णिते तु तव गोत्रं पवित्रमन्त्रे  
 किं वा विपद्विषधरी सविधं समेति ॥ ३५ ॥  
 जन्मान्तरेऽपि तव पादयुगं न देव  
 मन्ये भया महितमीहितदानदक्षम् ।  
 तेनेह जन्मनि मुनीश पराभवानां  
 जातो निकेतनमहं मथिताशयानाम् ॥ ३६ ॥  
 नूनं न मोहतिमिरावृतलोचनेन  
 पूर्वं विभो सकृदपि प्रविलोकितोऽसि ।  
 मर्मविधो विधुरयन्ति हि मामनर्थाः  
 प्रोद्यत्प्रबन्धगतयः कथमन्यथैते ॥ ३७ ॥  
 आकर्णितोऽपि महितोऽपि निरीक्षितोऽपि  
 नूनं न चेतसि मया विधृतोऽसि भक्त्या ।  
 जातोऽसि तेन जनबान्धव दुःखपात्रं  
 यस्मात्क्रियाः प्रतिफलन्ति न भावशून्याः ॥ ३८ ॥  
 त्वं नाथ दुःखिजनवत्सल हे शरण्य  
 कारुण्यपुण्यवसते वशिनां वरेण्य ।

भक्त्या नते मयि महेश दयां विधाय  
दुःखाङ्कुरोद्दहनतत्परतां विधेहि ॥ ३९ ॥

निःसंख्यसारशरणं शरणं शरण्य-  
मासाद्य सादितरिपुप्रथितावदानम् ।

त्वत्पादपङ्कजमपि प्रणिधानबन्धो  
बन्धोऽस्मि चेद्भुवनपावन हा हतोऽस्मि ॥ ४० ॥

देवेन्द्रबन्ध विदिताखिलवस्तुसार  
संसारतारक विभो भुवनाधिनाथ ।

त्रायस्व देव करुणाहृद मां पुनीहि  
सीदन्तमद्य भयदव्यसनाम्बुराशेः ॥ ४१ ॥

यद्यस्ति नाथ भवदङ्घ्रिसरोरुहाणां  
भक्तेः फलं किमपि संततसंचितायाः ।

तन्मे त्वदेकशरणस्य शरण्य भूयाः  
स्वामी त्वमेव भुवनेऽत्र भवान्तरेऽपि ॥ ४२ ॥

इत्थं समाहितधियो विधिवज्जिनेन्द्र  
सान्द्रोलसत्पुलककञ्चुकिताङ्गभागाः ।

त्वद्विम्बनिर्मलमुखाम्बुजबद्धलक्ष्या  
ये संस्तवं तव विभो रचयन्ति भव्याः ॥ ४३ ॥

जननयनकुमुदचन्द्र प्रभास्वराः स्वर्गसंपदो भुक्त्वा ।

ते विगलितमलनिचया अचिरान्मोक्षं प्रपद्यन्ते ॥ ४४ ॥ (युग्मम्)

इति श्रीसिद्धसेनदिवाकरविरचितं पार्श्वनाथस्य कल्याणमन्दिरस्तोत्रम् ॥

## श्रीवादिराजप्रणीतं

## एकीभावस्तोत्रम् ।

एकीभावं गत इव मया यः स्वयं कर्मबन्धो

घोरं दुःखं भवभवगतो दुर्निवारः करोति ।

१. विम्बं प्रतिमा. २. वादिराजस्य देशकालौ न ज्ञायेते, किं त्वेतत्प्रणीतमेकीभावस्तोत्रं दिगम्बरा एव पठन्ति. अस्य स्तवस्य कर्तृनामरहितैका संक्षिप्तावच्युरिह्नीणि मूलपुस्तकानि चास्माभिर्जयपुर एव समधिगतानि.

तस्याप्यस्य त्वयि जिनरवे भक्तिरनुक्तये चे-  
 ज्जेतुं शक्यो भवति न तया कोऽपरस्तापहेतुः ॥ १ ॥  
 ज्योतीरूपं दुरितनिवहध्वान्तविध्वंसहेतुं  
 त्वामेवाहुर्जिनवर चिरं तत्त्वविद्याभियुक्ताः ।  
 चेतोवासे भवसि च मम स्फारमुद्गासमान-  
 स्तस्मिन्नहः कथमिव तमो वस्तुतो वस्तुमीष्टे ॥ २ ॥  
 आनन्दाश्रुस्रपितवदनं गद्गदं चाभिजल्प-  
 न्यश्चायेत त्वयि दृढमनाः स्तोत्रमन्त्रैर्भवन्तम् ।  
 तस्याभ्यस्तादपि च सुचिरं देहवल्मीकमध्या-  
 त्रिष्कास्यन्ते विविधविषमव्याधयः काद्रवेयाः ॥ ३ ॥  
 प्रागेवेह त्रिदिवभवनादेष्ट्यता भव्यपुण्या-  
 त्पृथ्वीचक्रं कनकमयतां देव निन्ये त्वयेदम् ।  
 ध्यानद्वारं मम रुचिकरं स्वान्तगेहं प्रविष्ट-  
 स्तत्किं चित्रं जिन वैपुरिदं यत्सुवर्णांकारोषि ॥ ४ ॥  
 लोकस्यैकस्त्वमसि भगवन्निर्निमित्तेन बन्धु-  
 स्त्वय्येवासौ सकलविषया शक्तिरप्रत्यनीका ।  
 भक्तिस्फीतां चिरमधिवसन्नामिकां चित्रशय्यां  
 मय्युत्पन्नं कथमिव ततः क्लेशयूथं सहेथाः ॥ ५ ॥  
 जन्माटव्यां कथमपि मया देव दीर्घं भ्रमित्वा  
 प्राप्तैवेयं तव नयकथा स्फारपीयूषवापी ।  
 तस्या मध्ये हिमकरहिमव्यूहशीते नितान्तं  
 निर्ममं मां न जहति कथं दुःखदावोपतापाः ॥ ६ ॥  
 पादन्यासादपि च पुनतो यात्रया ते त्रिलोकीं  
 हेमाभासो भवति सुरभिः श्रीनिवासश्च पद्मः ।

१. पूजयेत्. 'चाद्य पूजानिशासनयोः'. २. कुष्ठरोगान्क्रान्तं मदीयं शरीरमिति टीकाकारः.

सर्वाङ्गेण स्पृशति भगवंस्त्वय्यशेषं मनो मे  
 श्रेयः किं तत्त्वयमहरहर्यन्न मामभ्युपैति ॥ ७ ॥  
 पश्यन्तं त्वद्वचनममृतं भक्तिपात्र्या पिबन्तं  
 कर्मरण्यात्पुरुषमसमानन्दधाम प्रविष्टम् ।  
 त्वां दुर्वारस्मरमदहरं त्वत्प्रसादैकभूमिं  
 क्रूराकाराः कथमिव रुजाकण्टका निर्लुठन्ति ॥ ८ ॥  
 पाषाणात्मा तदितरसमः केवलं रत्नमूर्ति-  
 र्मानस्तम्भो भवति च परस्तादृशो रत्नवर्गः ।  
 दृष्टिप्राप्तो हरति स कथं मानरोगं नराणां  
 प्रत्यासत्तिर्यदि न भवतस्तस्य तच्छक्तिहेतुः ॥ ९ ॥  
 हृद्यः प्राप्तो मरुदपि भवन्मूर्तिशैलोपवाही  
 सद्यः पुंसां निरवधि रुजाधूलिबन्धं धुनोति ।  
 ध्यानाहृतो हृदयकमलं यस्य तु त्वं प्रविष्ट-  
 स्तस्याशक्यः क इह भुवने देव लोकोपकारः ॥ १० ॥  
 जानासि त्वं मम भवभवे यच्च यादृक्च दुःखं  
 जातं यस्य स्मरणमपि मे शस्त्रवन्निष्पिनष्टि ।  
 त्वं सर्वेशः सकृप इति च त्वामुपेतोऽसि भक्त्या  
 यत्कर्तव्यं तदिह विषये देव एव प्रमाणम् ॥ ११ ॥  
 प्रापद्द्वैवं तव नुतिपदैर्जिविकेनोपदिष्टैः  
 पापाचारी मरणसमये सारमेयोऽपि सौख्यम् ।  
 कः संदेहो यदुपलभते वासवश्रीप्रसुत्वं  
 जल्पज्जाप्यैर्मणिभिरमलैस्त्वन्नमस्कारचक्रम् ॥ १२ ॥  
 शुद्धे ज्ञाने शुचिनि चरिते सत्यपि त्वय्यनीचा  
 भक्तिर्नो चेदनवधि सुखावञ्चिका कुञ्चिकेयम् ।

१. 'जीवकेन क्षत्रियवंशचूडामणिश्रीसत्यंधरमहाराजपुत्रेण' इति टीकाकारः. २. सौख्य-  
 मित्यस्य दैवमिति विशेषणम्. सारमेयः श्वा.

शक्योद्धाटं भवति हि कथं मुक्तिकामस्य पुंसो  
 मुक्तिद्वारं परिदृढमहामोहमुद्राकवाटम् ॥ १३ ॥  
 प्रच्छन्नः खल्वयमधमयैरन्धकारैः समन्ता-  
 त्पन्था मुक्तेः स्थपुटितपदः क्लेशगर्तैरगाधैः ।  
 तत्कस्तेन व्रजति सुखतो देव तंत्त्वावभासी  
 यद्यग्रेऽग्रे न भवति भवद्भारतीरत्नदीपः ॥ १४ ॥  
 आत्मज्योतिर्निधिरनवधिर्द्रष्टुरानन्दहेतुः  
 कर्मक्षोणीपटलपिहितो योऽनवाप्यः परेषाम् ।  
 हस्ते कुर्वन्त्यनतिचिरतस्तं भवद्भक्तिभाजः  
 स्तोत्रैर्बन्धप्रकृतिपरुषोद्दामघात्रीखनित्रैः ॥ १५ ॥  
 प्रत्युत्पन्नानयैहिमगिरेरायता चामृताब्धे-  
 र्या देव त्वत्पदकमलयोः संगता भक्तिगङ्गा ।  
 चेतस्तस्यां मम रुजिवशादाद्भुतं क्षालितांहः-  
 कल्माषं यद्भवति किमियं देव संदेहभूमिः ॥ १६ ॥  
 प्रादुर्भूत स्थिरपदसुख त्वामनुध्यायतो मे  
 त्वय्येवाहं स इति मतिरुत्पद्यते निर्विकल्पा ।  
 मिथ्यैवेयं तदपि तनुते तृप्तिमग्नेषरूपां  
 दोषात्मानोऽप्यभिमतफलास्त्वत्प्रसादाद्भवन्ति ॥ १७ ॥  
 मिथ्यावादं मलमपनुदन्सप्तभङ्गीतरङ्गै-  
 र्वागम्भोधिर्भुवनमखिलं देव पर्येति यस्ते ।  
 तस्योवृत्तिं सपदि विबुधाश्चेतसैवाचलेन  
 व्यातन्वन्तः सुचिरममृतासेवया तृप्नुवन्ति ॥ १८ ॥

१. तत्त्वैः सप्तसंख्यैरत्रभासते यः. २. 'प्रकृतिस्थित्यनुभागप्रदेशा बन्धप्रकृतयः' इति टीका. ३. स्याद्वादनयहिमाचलात्. ४. स्यादस्ति, स्यान्नास्ति, स्यादस्ति नास्ति, स्यादवक्तव्यम्, स्यादस्त्यवक्तव्यम्, स्यान्नास्त्यवक्तव्यम्, स्यादस्ति च नास्ति चावक्तव्यं च इति सप्त भङ्गाः स्याद्वादनये प्रसिद्धाः. ५. चेतोरूपपर्वतेनावृत्तिं मथनम्.

आहार्येभ्यः स्पृहयति परं यः स्वभावादहृद्यः  
 शस्त्रग्राही भवति सततं वैरिणा यश्च शक्यः ।  
 सर्वाङ्गेषु त्वमसि सुभगस्त्वं न शक्यः परेषां  
 तर्कि मूषावसनकुसुमैः किं च शस्त्रैरुदञ्चैः ॥ १९ ॥  
 इन्द्रः सेवां तव सुकुरुतां किं तथा श्लाघनं ते  
 तस्यैवेयं भवल्यकरिं श्लाघ्यतामातनोति ।  
 त्वं निस्तारी जननजलधेः सिद्धिकान्तापतिस्त्वं  
 त्वं लोकानां प्रभुरिति तव श्लाघ्यते स्तोत्रमित्थम् ॥२०॥  
 वृत्तिर्वाचामपरसदृशी न त्वमन्येन तुल्यः  
 स्तुत्युद्धाराः कथमिव ततस्त्वय्यमी नः क्रमन्ते ।  
 मैवं भूवंस्तदपि भगवन्भक्तिपीयूषपुष्टा-  
 स्ते भव्यानामभिमतफलाः पारिजाता भवन्ति ॥ २१ ॥  
 कोपावेशो न तव न तव कापि देव प्रसादो .  
 व्याप्तं चेतस्तव हि परमोपेक्षयेवानपेक्षम् ।  
 आज्ञावश्यं तदपि भुवनं संनिधिर्वैरहारी  
 कैवंभूतं भुवनतिलकं प्रभवं त्वत्परेषु ॥ २२ ॥  
 देव स्तोतुं त्रिदिवगणिकामण्डलीगीतकीर्तिं  
 तोतूर्तिं त्वां सकलविषयज्ञानमूर्तिं जनो यः ।  
 तस्य क्षेमं न पदमटतो जातु जोहूर्तिं पन्था-  
 स्तत्त्वग्रन्थस्मरणविषये नैष मोर्मुर्तिं मर्त्यः ॥ २३ ॥  
 चित्ते कुर्वन्निरवधिसुखज्ञानदृग्वीर्यरूपं  
 देव त्वां यः समयनियमादादरेण स्तवीति ।  
 श्रेयोमार्गं स खलु सुकृती तावता पूरयित्वा  
 कल्याणानां भवति विषयः पञ्चधा पञ्चितानाम् ॥ २४ ॥

१. बाह्यभूषणादिभ्यः. २. प्रभुत्वम्. ३. स्तोतुं तोतूर्तिं खरितो भवति. ४. कुटिलो भवति. ५. संदेहं प्राप्नोति. ६. विस्तृतानाम्.

भक्तिप्रह्वमहेन्द्रपूजितपद त्वत्कीर्तने न क्षमाः

सूक्ष्मज्ञानदृशोऽपि संयमभृतः के हन्त मन्दा वयम् ।

अस्माभिः स्तवनच्छलेन तु परस्त्वग्यादरस्तन्यते

स्वात्माधीनसुखैषिणां स खलु नः कल्याणकल्पद्रुमः ॥२५॥

वादिराजमनु शाब्दिकलोको वादिराजमनु तार्किकसिंहः ।

वादिराजमनु काव्यकृतस्ते वादिराजमनु भव्यसहायः ॥ २६ ॥

इति श्रीवादिराजकृतमेकीभावस्तोत्रम् ॥

### श्रीधनंजयप्रणीतं

### विषापहारस्तोत्रम् ।

स्वात्मस्थितः सर्वगतः समस्तव्यापारवेदी विनिवृत्तसङ्गः ।

प्रवृद्धकालोऽप्यजरो वरेण्यः पायादपायात्पुरुषः पुराणः ॥ १ ॥

परैरचिन्त्यं युगभारमेकः स्तोतुं वहन्योगिभिरप्यशक्यः ।

स्तुत्योऽद्य मेऽसौ वृषभो न भानोः किमप्रवेशे विशति प्रदीपः ॥ २ ॥

तत्याज शक्रः शकनाभिमानं नाहं त्यजामि स्तवनानुबन्धम् ।

स्वरूपेन बोधेन तैतोऽधिकार्थं वातायनेनेव निरूपयामि ॥ ३ ॥

त्वं विश्वदृश्या सकलैरदृश्यो विद्वानशेषं निखिलैरवेद्यः ।

वक्तुं कियान्कीदृश इत्यशक्यः स्तुतिस्ततोऽशक्तिकथा तवास्तु ॥ ४ ॥

व्यापीडितं बालमिवात्मदोषैरुल्लाघतां लोकमवापिपस्त्वम् ।

हिताहितान्वेषणमान्द्यभाजः सर्वस्य जन्तोरसि बालवैद्यः ॥ ५ ॥

१. सर्वेऽपि शाब्दिकास्तार्किकश्रेष्ठाः कवयः सज्जनाश्च वादिराजाभ्युना इत्यात्मप्र-  
शंसां कविः कृतवानिति तात्पर्यम्. २. द्विसंधानकाव्यकर्ता कश्चिदन्योऽयमेव धनंजय-  
इति न निश्चयः. स्तोत्रस्यास्य द्वित्राणि मूलपुस्तकानि कर्तृनामरहिता टीका चासा-  
दितास्माभिः. ३. एक एवान्यपुरुषैर्मनसाप्यस्वर्णीयं प्राणिप्राणधारणोपायप्रदर्शनस्वरूपं  
युगभारं वहन्धारयन्निति टीका. ४. त्वां स्तोतुमहं शक्त इत्यभिमानम्. ५. स्वल्पाद्वो-  
धात्. ६. स्वल्पेनापि गवाक्षेण बृहदपि पर्वतादि यथा विलोक्यते तद्वदहं स्वल्पेनापि  
बोधेनाधिकार्थं निरूपयामीति तात्पर्यम्. ७. प्रापितवानस्मि

दाता न हर्ता दिवसं विवस्वानद्यश्च इत्यच्युत दर्शिताशः ।  
 संव्याजमेवं गमयत्यशक्तः क्षणेन दत्सेऽभिमतं नताय ॥ ६ ॥  
 उपैति भक्त्या सुमुखः सुखानि त्वयि स्वभावाद्द्विमुखश्च दुःखम् ।  
 सदावदातद्युतिरेकरूपस्तयोस्त्वमादर्श इवावभासि ॥ ७ ॥  
 अगाधताब्धेः स यतः पयोधिर्मैरोश्च तुङ्गा प्रकृतिः स यत्र ।  
 द्यावापृथिव्योः पृथुता तथैव व्याप त्वदीया भुवनान्तराणि ॥ ८ ॥  
 तैवानवस्था परमार्थतत्त्वं त्वया न गीतः पुनरागमश्च ।  
 दृष्टं विहाय त्वमदृष्टमैपीर्विरुद्धवृत्तोऽपि समञ्जसस्त्वम् ॥ ९ ॥  
 स्मरः सुदग्धो भवतैव तस्मिन्नुद्भूलितात्मा यदि नाम शंभुः ।  
 अशेत वृन्दोपहतोऽपि विष्णुः किं गृह्यते येन भवानजागः ॥ १० ॥  
 स नीरर्जाः स्यादपरोऽघवान्वा तद्दोषकीर्त्यैव न ते गुणित्वम् ।  
 स्वतोऽम्बुराशेर्महिमा न देव स्तोकापवादेन जलाशयस्य ॥ ११ ॥  
 कर्मस्थितिं जन्तुरनेकभूमिं नयत्यमुं सा च परस्परस्य ।  
 त्वं नेतृभावं हि तयोर्भवाब्धौ जिनेन्द्रनौनाविकयोरिवाख्यः ॥ १२ ॥  
 सुखाय दुःखानि गुणाय दोषान्धर्माय पापानि समाचरन्ति ।  
 तैलाय बालाः सिकतासमूहं निपीडयन्ति स्फुटमैत्वदीयाः ॥ १३ ॥  
 विषापहारं मणिमोषधानि मन्त्रं समुद्दिश्य रसायनं च ।  
 आम्यन्त्यहो न त्वमिति स्मरन्ति पर्यायनामानि तवैव तानि ॥ १४ ॥  
 चित्ते न किञ्चित्कृतवानसि त्वं देवः कृतश्चेतसि येन सर्वम् ।  
 हस्ते कृतं तेन जगद्विचित्रं सुखेन जीवत्यपि चित्तवाह्यः ॥ १५ ॥

१. सूर्यो न ददाति नापहरति केवलमद्यश्च इत्याशां दर्शयन्नशक्तः सन्संव्याजं दिवसं गमयति, केवलं कालक्षेपं करोतीत्यर्थः. अन्यत्राशा दिशः. २. यत्र स मेरुर्वर्तते तत्रैव तुङ्गा प्रकृतिर्नान्यत्र. ३. तत्र मतेऽनवस्था परमार्थतत्त्वं वर्तते. ४. पुनरावृत्तिः. ५. वाञ्छितवानसि. ६. पापरहितः स ब्रह्मादिदेवसमूहः. ७. सरोवरादेः स्तोकापवादेन स्वल्पमेतदिति निन्दया समुद्रस्य महत्त्वं न ख्याप्यते, स तु स्वभावेनैव महान्. ८. जीवकर्मणोरन्योन्यस्य नेतृभावं भवाब्धौ लमाख्यः कथितवानसि, यथा समुद्रे नौका नाविकं नयति नाविकश्च नौकां तद्वत्. ९. लतः पराङ्मुखाः.

त्रिकालतत्त्वं त्वमवैखिलोकीस्वामीति संख्यानियतेरमीषाम् ।  
 बोधाधिपत्यं प्रति नाभविष्यंस्तेऽन्येऽपि चेद्वाप्यदमूनपीदम् ॥ १६ ॥  
 नाकस्य पत्युः परिकर्म रम्यं नागम्यरूपस्य तवोपकारि ।  
 तस्यैव हेतुः स्वसुखस्य भानोरुद्धिभ्रतश्छत्रमिवादरेण ॥ १७ ॥  
 कोपेक्षकस्त्वं क सुखोपदेशः स चेत्किमिच्छाप्रतिकूलवादः ।  
 कासौ क वा सर्वजगत्प्रियत्वं तन्नो यथातथ्यमवेवित्ते ॥ १८ ॥  
 तुङ्गात्फलं यत्तदकिंचनाच्च प्राप्यं समृद्धान्न धनेश्वरादेः ।  
 निरम्भसोऽप्युच्चतमादिवाद्रेनैकापि निर्याति धुनी पयोधेः ॥ १९ ॥  
 त्रैलोक्यसेवानियमाय दण्डं दधे यद्दिन्द्रो विनयेन तस्य ।  
 तत्प्रातिहार्यं भवतः कुतस्त्यं तत्कर्मयोगाद्यदि वा तवास्तु ॥ २० ॥  
 श्रिया परं पश्यति साधु निःस्वः श्रीमान्न कश्चित्कृपणं त्वदन्यः ।  
 यथा प्रकाशस्थितमन्धकारस्थायीक्षतेऽसौ न तथा तमःस्थम् ॥ २१ ॥  
 स्ववृद्धिनिःश्वासनिमेषभाजि प्रत्यक्षमात्मानुभवेऽपि मूढः ।  
 किं चाखिलज्ञेयविवर्तिबोधस्वरूपमध्यक्षमवैति लोकः ॥ २२ ॥  
 तस्यात्मजस्तस्य पितेति देव त्वां येऽर्दगायन्ति कुलं प्रकाश्य ।  
 तेऽद्यापि नन्वाश्मनमित्यवश्यं पाणौ कृतं हेम पुनस्त्यजन्ति ॥ २३ ॥  
 दत्तखिलोक्यां पटहोऽभिभूताः सुरासुरास्तस्य महान्स लामः ।  
 मोहस्य मोहस्त्वयि को विरोद्धुर्मूलस्य नाशो बलवद्विरोधः ॥ २४ ॥  
 मार्गस्त्वयैको ददृशे विमुक्तेश्चैतुर्गतीनां गहनं परेण ।  
 सर्वं मया दृष्टमिति स्मयेन त्वं मा कदाचिद्भुजमालुलोक ॥ २५ ॥  
 स्वर्भानुरर्कस्य हविर्भुजोऽम्भः कल्पान्तवातोऽम्बुनिघेर्विघातः ।  
 संसारभोगस्य वियोगभावो विपक्षपूर्वाभ्युदयास्त्वदन्ये ॥ २६ ॥  
 अजानतस्त्वां नमतः फलं यत्तज्जानतोऽन्यं न तु देवतेति ।  
 हरिन्मणिं काचधिया दधानस्तं तस्य बुद्ध्या वहतो न रिक्तः ॥ २७ ॥

१. अवजानन्ति. २. पाषाणोद्भवम्. ३. नरदेवतिर्यगादीनाम्. ४. काचम्.  
 ५. हरिन्मणेः.

प्रशस्तवाचश्चतुराः कषायैर्दग्धस्य देवव्यवहारमाहुः ।  
 गतस्य दीपस्य हि नन्दितत्वं दृष्टं कपालस्य च मङ्गलत्वम् ॥ २८ ॥  
 नानार्थमेकैर्धर्मदस्त्वदुक्तं हितं वचस्ते निशमय्य वक्तुः ।  
 निर्दोषतां के न विभावयन्ति ज्वरेण मुक्तः सुगमः स्वरेण ॥ २९ ॥  
 न कापि वाञ्छा वैवृते च वाक्ते काले क्वचित्कोऽपि तथा नियोगः ।  
 न पूर्याम्यम्बुधिमित्युदंशुः स्वयं हि शीतद्युतिरभ्युदेति ॥ ३० ॥  
 गुणा गभीराः परमाः प्रसन्ना बहुप्रकारा बहवस्तवेति ।  
 दृष्टोऽयमन्तः स्तवने न तेषां गुणो गुणानां किमतः परोऽस्ति ॥ ३१ ॥  
 स्तुत्या परं नाभिमतं हि भक्त्या स्मृत्या प्रणत्या च ततो भजामि ।  
 स्मरामि देवं प्रणमामि नित्यं केनाप्युपायेन फलं हि साध्यम् ॥ ३२ ॥  
 ततस्त्रिलोकीनगराधिदेवं नित्यं परं ज्योतिरनन्तशक्तिम् ।  
 अपुण्यपापं परपुण्यहेतुं नमाम्यहं वन्द्यमवन्दितारम् ॥ ३३ ॥  
 अशब्दमस्पर्शमरूपगन्धं त्वां नीरसं तद्विषयावबोधम् ।  
 सर्वस्य मातारममेयमन्यैर्जिनेन्द्रमस्मार्यमनुस्मरामि ॥ ३४ ॥  
 अगाधमन्यैर्मनसाप्यलङ्घ्यं निर्णिकचनं प्रार्थितमर्थवद्भिः ।  
 विश्वस्य पारं तमदृष्टपारं पतिं जनानां शरणं ब्रजामि ॥ ३५ ॥  
 त्रैलोक्यदीक्षागुरवे नमस्ते यो वर्धमानोऽपि निजोन्नतोऽभूत् ।  
 प्राग्गण्डशैलः पुनरद्रिकल्पः पश्चान्न मेरुः कुलपर्वतोऽभूत् ॥ ३६ ॥  
 स्वयंप्रकाशस्य दिवा निशा वा न बाध्यता यस्य न बाधकत्वम् ।  
 न लाघवं गौरवमेकरूपं वन्दे विभुं कालकलामतीतम् ॥ ३७ ॥  
 इति स्तुतिं देव विधाय दैन्याद्वरं न याचे त्वमुपेक्षकोऽसि ।  
 छायातरुं संश्रयतः स्वतः स्यात्कश्छायया याचितयात्मलाभः ॥ ३८ ॥

१. पूर्वापरविरोधरहितार्थम्. २. प्रवृत्ता. ३. उत्कृष्टाः. ४. स्वयमेवोन्नतः, न तु क्रमेण वर्धमानः. वर्धमान इति च महावीरस्वामिनो नामान्तरम्. यथा मेरुः पूर्वं गण्ड-शैलतुल्यस्तदनन्तरं पर्वतकल्पस्ततः कुलपर्वतोऽभूदिति न क्रमः. उतयत्तिसमकालमेव कुलपर्वतत्वं मेरोः. एवं जिनोऽपि जन्मनैवोन्नतो न तु नामानुरूपं क्रमेण वर्धमान इति तात्पर्यम्.

अथास्ति दित्सा यदि वोपरोधस्त्वय्येव सक्तां दिश भक्तिबुद्धिम् ।  
 करिष्यते देव तथा कृपां मे को वात्मपोष्ये सुमुखो न सूरिः ॥ ३९ ॥  
 वितरति विहिता यथाकथंचिज्जिन विनताय मनीषितानि भक्तिः ।  
 त्वयि नुतिविषया पुनर्विशेषाद्दिशति सुखानि यशो धनं जयं च ॥४०॥

इति श्रीधनंजयकृतं विषापहारस्तोत्रम् ॥

### श्रीभूपालकविप्रणीता

### जिनचतुर्विंशतिका ।

श्रीलीलायतनं महीकुलगृहं कीर्तिप्रमोदास्पदं  
 वाग्देवीरतिकेतनं जयरमाक्रीडानिधानं महत् ।  
 स स्यात्सर्वमहोत्सवैकभवनं यः प्रार्थितार्थप्रदं  
 प्रातः पश्यति कल्पपादपदलच्छायं जिनाङ्घ्रिद्वयम् ॥ १ ॥  
 शान्तं वपुः श्रवणहारि वचश्चरित्रं  
 सर्वोपकारि तव देव ततः श्रुतज्ञाः ।  
 संसारमारवमहास्थलरुन्दसान्द्र-  
 च्छायामहीरुह भवन्तमुपाश्रयन्ते ॥ २ ॥  
 स्वामिन्नद्य विनिर्गतोऽस्मि जननीगर्भान्धकूपोदरा-  
 दद्योद्धाटितदृष्टिरस्मि फलवज्जन्मास्मि चाद्य स्फुटम् ।  
 त्वामद्राक्षमहं यदक्षयपदानन्दाय लोकत्रयी-  
 नेत्रेन्दीवरकाननेन्दुममृतस्यन्दिप्रभाचन्द्रिकम् ॥ ३ ॥  
 निःशेषत्रिदशेन्द्रशेखरशिखारत्नप्रदीपावली-  
 सान्द्रीभूतर्भृगेन्द्रविष्टरतटीमाणिक्यदीपावलिः ।  
 केयं श्रीः क्व च निःस्पृहत्वमिदमित्यूहातिगस्त्वाद्दृशः  
 सर्वज्ञानदृशश्चरित्रमहिमा लोकेश लोकोत्तरः ॥ ४ ॥

१. द्वित्राणि मूलपुस्तकान्येका च टीकास्य स्तोत्रस्यास्माभिः समासादिता, तत्र  
 टीकायां तत्कर्तुर्नाम नास्ति. २. पण्डिताः. ३. रुन्दा विस्तीर्णा. ४. सिंहासनस्य.

राज्यं शासनकारिनाकपति यत्त्यक्तं तृणावज्ञया  
 हेलानिर्दलितत्रिलोकमहिमा यन्मोहमल्लो जितः ।  
 लोकालोकमपि (?) स्वबोधमुकुरस्यान्तः कृतं यत्त्वया  
 सैषाश्चर्यपरम्परा जिनवर कान्यत्र संभाव्यते ॥ ५ ॥  
 दानं ज्ञानधनाय दत्तमसकृत्पात्राय सदृत्तये  
 चीर्णान्युग्रतपांसि तेन सुचिरं पूजाश्च बह्व्यः कृताः ।  
 शीलानां निचयः सहामलगुणैः सर्वैः समासादितो  
 दृष्टस्त्वं जिन येन दृष्टिसुभगः श्रद्धापरेण क्षणम् ॥ ६ ॥  
 प्रज्ञापारमितः स एव भगवान्पारं स एव श्रुत-  
 स्कन्धाब्धेर्गुणरत्नभूषण इति श्लाघ्यः स एव ध्रुवम् ।  
 नीयन्ते जिन येन कर्णहृदयालंकारतां त्वद्गुणाः  
 संसाराहिविषापहारमणयस्त्रैलोक्यचूडामणे ॥ ७ ॥  
 जयति दिविजवृन्दान्दोलितैरिन्दुरोचि-  
 र्निचयरुचिभिरुच्चैश्चामरैर्वीज्यमानः ।  
 जिनपतिरनुरज्यन्मुक्तिसाम्राज्यलक्ष्मी-  
 युवतिनवकटाक्षक्षेपलीलां दधानैः ॥ ८ ॥  
 देवः श्वेतातपत्रत्रयचर्मरिरुहाशोकभाश्चक्रभाषा-  
 पुष्पौघासारसिंहासनसुरपटहैरष्टभिः प्रातिहार्यैः । (?)  
 साश्चर्यैर्भ्राजमानः सुरमनुजसभाम्भोजिनीभानुमाली  
 पायात्रः पादपीठीकृतसकलजगत्पालमौलिर्जिनेन्द्रः ॥ ९ ॥  
 नृत्यत्स्वर्दन्तिदन्ताम्बुरुहवननटन्नाकनारीनिकायः  
 सद्यस्त्रैलोक्ययात्रोत्सवकरनिनदातोद्यमाद्यन्निलिम्पः ।  
 हस्ताम्भोजातलीलाविनिहितसुमनोद्दामरम्यामरस्त्री-  
 काम्यः कल्याणपूजाविधिषु विजयते देव देवागमस्ते ॥ १० ॥

१. आज्ञाविधेयः शक्रो यस्मिन्. २. चमरिरुहं चामरम्, भाश्चक्रं भामण्डलम्, भाषा दिव्यध्वनिः. 'अशोकवृक्षः सुरपुष्पवृष्टिर्दिव्यध्वनिश्चामरमासनं च । भामण्डलं दुन्दुभिरातपत्रं सत्प्रातिहार्याणि जिनेश्वराणाम् ॥' इति शान्तिपाठे पद्यम्.

चक्षुष्मानहमेव देव भुवने नेत्रामृतस्यन्दिनं  
 त्वद्वक्त्रेन्दुमतिप्रसादसुभगैस्तेजोभिरुद्भासितम् ।  
 येनालोकयता मयानतिचिराच्चक्षुः कृतार्थीकृतं  
 द्रष्टव्यावधिवीक्षणव्यतिकरव्याजृम्भमाणोत्सवम् ॥ ११ ॥

कन्तोः सकान्तमपि मल्लमवैति कश्चि-  
 न्मुग्धो मुकुन्दमरविन्दजमिन्दुमौलिम् ।

मोवीकृतत्रिदशयोषिदपाङ्गपात-

स्तस्य त्वमेव विजयी जिनराज मल्लः ॥ १२ ॥

किसलयितमनल्पं त्वद्विलोकाभिलाषा-

त्कुसुमितमतिसान्द्रं त्वत्समीपप्रयाणात् ।

मम फलितममन्दं त्वन्मुखेन्दोरिदानीं

नयनपथमवाप्तादेव पुण्यदुमेण ॥ १३ ॥

त्रिभुवनवनपुष्प्यत्पुष्पकोदण्डदर्प-

प्रसरदवनवाम्भोमुक्तिसूक्तिप्रसूतिः ।

स जयति जिनरौजत्रातजीमूतसङ्घः

शतमखशिखिनृत्यारम्भनिर्वन्धबन्धुः ॥ १४ ॥

भूपालस्वर्गपालप्रमुखनरसुरश्रेणिनेत्रालिमाला-

लीलैचैत्यस्य चैत्यालयमखिलजगत्कौमुदीन्दोर्जिनस्य ।

उत्तंसीभूतसेवाञ्जलिपुटनलिनीकुञ्जलास्त्रिः परीत्य

श्रीपादच्छाययापैस्थितभवदवधुः संश्रितोऽस्मीव मुक्तिम् ॥ १५ ॥

देव त्वदङ्घ्रिनखमण्डलदर्पणेऽस्मि-

न्नर्घ्ये निसर्गरुचिरे चिरदृष्टवक्रः ।

श्रीकीर्तिकान्तिघृतिसंगमकारणानि

मव्यो न कानि लभते शुभमङ्गलानि ॥ १६ ॥

१. कामस्य. २. माद्यन्. ३. जिनानां गणधरदेवानां राजानस्तेषां त्रातः समूह एव  
 मेघसंघ इति टीका. ४. वृक्षविशेषस्य. ५. अपस्थितो दूरीभूतः.

जयति सुरनरेन्द्रश्रीसुधानिर्झरिण्याः

कुलधरणिघरोऽयं जैनचैत्याभिरामः ।

प्रविपुलफलधर्मानोकहाग्रप्रवाल-

प्रसरशिखरशुम्भत्केतनः श्रीनिकेतः ॥ १७ ॥

विनमदमरकान्ताकुन्तलाक्रान्तकान्ति-

स्फुरितनखमयूखद्योतिताशान्तरालः ।

दिविजमनुजराजत्रातपूज्यक्रमाब्जो

जयति विजितकर्मारतिजालो जिनेन्द्रः ॥ १८ ॥

सुप्तोत्थितेन सुमुखेन सुमङ्गलाय

द्रष्टव्यमस्ति यदि मङ्गलमेव वस्तु ।

अन्येन किं तदिह नाथ तवैव वक्त्रं

त्रैलोक्यमङ्गलनिकेतनमीक्षणीयम् ॥ १९ ॥

त्वं धर्मोदयतापसाश्रमशुकस्त्वं काव्यबन्धकम-

क्रीडानन्दनकोकिलस्त्वमुचितः श्रीमल्लिकाषट्पदः ।

त्वं पुत्रागकथारविन्दसरसीहंसस्त्वमुत्तंसकैः

कैर्भूपाल न धार्यसे गुणमणिसञ्जालिभिर्मौलिभिः ॥ २० ॥

शिवसुखमजरश्रीसंगमं चाभिलष्य

स्वमभि नियमयन्ति क्लेशपाशेन केचित् ।

वयमिह तु वचस्ते भूपतेर्भावयन्त-

स्तदुभयमपि शश्वल्लीलया निर्विशामः ॥ २१ ॥

देवेन्द्रास्तव मज्जनानि विदधुर्देवाङ्गना मङ्गला-

न्यापेटुः शरदिन्दुनिर्मलयशो गन्धर्वदेवा जगुः ।

शेषाश्चापि यथानियोगमखिलाः सेवां सुराश्चक्रिरे

तर्त्कि देव वयं विदध्म इति नश्चितं तु दोलायते ॥ २२ ॥

देव त्वज्जननाभिषेकसमये रोमाञ्चसत्कञ्चुकै-

र्देवेन्द्रैर्यदनर्ति नर्तनविधौ लब्धप्रभावैः स्फुटम् ।

किंचान्यत्सुरसुन्दरीकुचतटप्रान्तावनद्धोत्तम-  
 प्रेङ्खद्वलकिनादङ्गकृतमहो तत्केन संवर्ण्यते ॥ २३ ॥  
 देव त्वत्प्रतिबिम्बमम्बुजदलस्येरेक्षणं पश्यतां  
 यत्रास्माकमहो महोत्सवरसो दृष्टेरियान्वर्तते ।  
 साक्षात्तत्र भवन्तमीक्षितवतां कल्याणकाले तदा  
 देवानामनिमेषलोचनतया वृत्तः स किं वर्ण्यते ॥ २४ ॥  
 दृष्टं धाम रसायनस्य महतां दृष्टं निधीनां पदं  
 दृष्टं सिद्धरसस्य सद्य सदनं दृष्टं च चिन्तामणेः ।  
 किं दृष्टैरथवानुषङ्गिकफलैरेभिर्मयाद्य ध्रुवं  
 दृष्टं मुक्तिविवाहमङ्गलगृहं दृष्टे जिनश्रीगृहे ॥ २५ ॥  
 दृष्टस्त्वं जिनराजचन्द्र विकसद्भूपेन्द्रनेत्रोत्पले  
 स्नातं त्वन्नृतिचन्द्रिकाम्भसि भवद्विद्वच्चकोरोत्सवे ।  
 नीतश्चाद्य निदाघजः क्लमभरः शान्तिं मया गम्यते  
 देव त्वद्गतचेतसैव भवतो भूयात्पुनर्दर्शनम् ॥ २६ ॥  
 इति श्रीभूपालकविप्रणीता जिनचतुर्विंशतिका ॥

समाप्तेयं जिनपञ्चस्तवी ।

श्रीदेवनन्दिप्रणीतं

सिद्धिप्रियस्तोत्रम् ।

सिद्धिप्रियैः प्रतिदिनं प्रतिभासमानै-  
 र्जन्मप्रबन्धमथनैः प्रतिभासमानैः ।  
 श्रीनाभिराजतनुभूपदवीक्षणेन  
 प्रापे जनैर्विर्तनुभूपदवी क्षणेन ॥ १ ॥  
 येन स्मरास्त्रनिकरैरपराजितेन  
 सिद्धिर्वधूर्ध्वमबोधि पराजितेन ।

१. जन्माभिषेके. २. स्तोत्रस्यास्य त्रिचतुराणि मूलपुस्तकान्येवोपलब्धानि, टीका तु न प्राप्ता. एकस्मिन्मूलपुस्तके टिप्पणं वर्तते तदेवात्रोद्धृतम्. ३. देदीप्यमानैः. ४. प्रतिभयानुपमैः. ५. नाभिराजतनुभूर्धृषभनाथस्वामी तच्चरणविलोकनेन. ६. वितनवो मुक्तास्तेषां भूर्भोक्षभूमिस्तस्याः पदवी मार्गो रत्नत्रयात्मकः. ७. परा उत्कृष्टा, अजितेन एतन्नाम्ना जिनेन.

संवृद्धधर्मसुधिया कविराजमानः (?)  
 क्षिप्रं करोतु यशसा स विराजमानः ॥ २ ॥  
 श्रुत्वा वचांसि तव संभव कोमलानि  
 नो तृप्यति प्रवरसंभव कोऽमलानि ।  
 देवंप्रमुक्तसुमनोभवनाशनानि  
 स्वार्थस्य संसृतिमनोभवनाशनानि ॥ ३ ॥  
 यस्मिन्विभाति कलहंसरवैरशोक-  
 रिच्छन्द्यात्स भिन्नभवमत्सरवैरशोकः ।  
 देवोऽभिनन्दनजिनो गुरु मेऽघजालं  
 शम्पेव पर्वततटं गुरुमेघजालम् ॥ ४ ॥  
 येन स्तुतोऽसि गतकुन्तल तापहार  
 चक्रासिचापशरकुन्तलतापहार ।  
 भव्य प्रभो सुमतिनाथ वरानतेन  
 कामोश्रिता सुमतिनाथ वरा न तेन ॥ ५ ॥  
 मोहप्रमादमदकोपरतापनाशः (?)  
 पञ्चेन्द्रियाश्वदमकोऽपरतापनाशः ।  
 पद्मप्रभुर्दिशतु मे कमलां वराणां  
 मुक्तात्मनां विगतशोकमलाम्बराणाम् ॥ ६ ॥  
 ये त्वां नमन्ति विनयेन महीनभोगाः  
 श्रीमत्सुपार्श्व विनयेनमहीनभोगाः ।  
 ते भक्तभव्यसुरलोक विमानमाया  
 ईशा भवन्ति सुरलोकविमानमायाः ॥ ७ ॥  
 आकर्ष्य तावकवचोऽवनिनायकोऽपि  
 शान्तिं मनः समधियावनिनाय कोपिं ।

१. संभवेति जिननाम. २. हे देव, प्रमुक्तसुमनोभवन्, अश(स)नानि प्रेरकाणि स्वार्थस्य. ३. हे वर, आनतेन. ४. लक्ष्मीः. ५. विनयस्येनं प्रभुम्, अहीनभोगाः. ६. देवलोकव्योमयानश्रियः. ७. कोपयुक्तं मनः शान्तिमवतिनाय.

चन्द्रप्रभ प्रभजति स्म रमा विना शं  
 दोर्दण्डमण्डितरतिस्मरमाविनाशम् ॥ ८ ॥  
 श्रीपुष्पदन्त जिनजन्मनि काममाशा  
 यामि प्रिये वितनुतां च निकाममाशाः ।  
 इत्थं रतिं निगदतातनुना सुराणां  
 स्थानं व्यधायि हृदये तनुना सुराणाम् ॥ ९ ॥  
 श्रीशीतलाधिप तवाधिसभं जनानां  
 भव्यात्मनां प्रसृतसंसृतिभङ्गनानाम् ।  
 प्रीतिं करोति विततां सुरसौरमुक्ति-  
 र्मुक्तात्मनां जिन यथा सुरसौर मुक्तिः ॥ १० ॥  
 पादद्वये मुदितमानसमानतानां  
 श्रेयान्मुने विगतमान सर्मानतानाम् ।  
 शोभां करोति तव कांचन भा सुराणां  
 देवाधिदेव मणिकाञ्चनभासुराणाम् ॥ ११ ॥  
 घोरान्धकारनरकक्षतवारणानि  
 श्रीवासुपूज्यजिन दक्ष तवारणानि ।  
 मुक्त्यै भवन्ति भवसागरतारणानि  
 वाक्यानि चित्तंभवसागरतारणानि ॥ १२ ॥  
 भव्यप्रजाकुमुदिनीविधुरञ्जनानां  
 हन्ता विभासि दलयन्विधुरं जनानाम् ।  
 इत्थं स्वरूपमखिलं तव ये विदन्ति  
 राज्यं भजन्ति विमलेश्वर तेऽविदन्ति ॥ १३ ॥

१. द्वितीयावहुवचनम्. २. सुखम्. ३. दोर्दण्डमण्डितरतेः स्मरस्य माया लक्ष्म्याश्च  
 विनाशो यस्मिन्सुखे. मोक्षमुखमिति भावः. ४. सूक्ष्मेण. ५. सुशब्दां रतिम्. ६. सु-  
 रसा-अर्-उक्तिः. ७. हे सुरश्रेष्ठ. ८. मानत्वेन सहवर्तमानानाम्. ९. अरणानि युद्धनि-  
 वेधकानि. १०. चित्तभवमायाः कामलक्ष्म्या गरता विषत्वं तां रणन्ति कथयन्ति तानि.  
 ११. कल्मषाणाम्. १२. विगता दन्तिनो यस्मात्तद्विदन्ति, न विदन्ति अविदन्ति-  
 हस्तियुक्तं राज्यमित्यर्थः.

स्वर्गापवर्गसुखपात्र जिनातिमात्रं  
 यस्त्वां स्मरन्भुवनमित्र जिनाति मात्रम् ।  
 श्रीमन्ननन्त वर निर्वृतिर्कान्त कान्तां  
 भव्यः स याति पदवीं त्रैतिकान्तकान्ताम् ॥ १४ ॥  
 जन्माभिषेकमकरोत्सुरराजनामा  
 यस्याश्रितो गुणगणैः सुरराज नामा ।  
 धर्मः करोत्वनलसं प्रति बोधनानि  
 सिद्ध्यै मनः सपदि संप्रति वो धनानि ॥ १५ ॥  
 नास्तानि यानि महसा विधुनामितानि  
 चेतस्तमांसि तपसा विधुनामि तानि ।  
 इत्याचरन्वरतपो गैतकामिनीति  
 शान्तिः पदं दिशतु मेऽगैतकामिनीति ॥ १६ ॥  
 कुन्धुः क्षितौ क्षितिपतिर्गतमानसेनः  
 पूर्वं पुनर्भुनिरभूद्धतमानसेनः ।  
 योऽसौ करोतु मम जन्तुदयानिधीनां  
 संवर्धनानि विविधद्ध्युदयानि धीनाम् ॥ १७ ॥  
 या ते शृणोति नितरामुदितानि दानं  
 यच्छत्यमीप्सति न वा मुदिता निर्दानम् ।  
 सा नो करोति जनता जनकोपितापि  
 चित्तं जिनांर गुणभाजन कोपि<sup>११</sup> तापि ॥ १८ ॥  
 मल्लैर्वचांस्यनिष्कृतीनि संभावनानि  
 धर्मोपदेशमकृतीनि संभावनानि ।

१. जीयते वृद्धो भवति. २. मां मोक्षलक्ष्मीं त्रायते मात्रस्तम्. ३. मुक्तिप्रभो.  
 ४. हे व्रतिक व्रतदानदक्ष, अन्तकान्तां यमस्य विनाशकां पदवीम्. ५. ना पुरुषो गुणगणैः  
 अमा सह सुष्ठु रराज. ६. गता कामिना नीतिर्यस्मात्तपसः. ७. अगता न प्राप्ता  
 कामिन्य इत्यथ यत्र तादृशं पदम्. ८. अप्रमाणा सेना यस्य. ९. आगामिवाञ्छाम्.  
 १०. हे जिन, हे अर. ११. कोपयुक्तं तापयुक्तं च चित्तं नो करोति. १२. भावनया  
 सहितानि. १३. सभाया अवनानि.

कुर्वन्तु भव्यनिवहस्य नभोगतानां  
 मङ्गु श्रियं कृतमुदं जनभोगतानाम् ॥ १९ ॥  
 संस्तूयसे शुभवता मुनिना यकेन  
 नीतो जिनाशु भवता मुनिनायकेन ।  
 नाथेन नाथ मुनिसुव्रत मुक्तमानां  
 मुक्तिं चरन्स मुनिसुव्रतमुक्तमानाम् ॥ २० ॥  
 चित्तेन मेरुगिरिधीर दयालुनासि  
 सर्वोपकारकृतधीरदया लुनासि ।  
 इत्थं स्तुतो नमिसुनिर्मम तापसानां  
 लक्ष्मीं करोतु मम निर्ममतापसानाम् ॥ २१ ॥  
 येनोद्धृष्टगिरिनारगिराविर्नापि  
 नेमिः स्तुतोऽपि पशुनापि गिरा विनापि ।  
 कंदर्पदर्पदलनः क्षतमोहतान-  
 स्तस्य श्रियो दिशतु दक्षतमोऽहता नः ॥ २२ ॥  
 गन्धर्वयक्षनरकिंनरदृश्यमानः  
 प्रीतिं करिष्यति न किं नैरदृश्यमानः ।  
 भानुप्रभाप्रविकसत्कमलोपमायां  
 पार्श्वः प्रसूतजनताकमलोऽपमायाम् ॥ २३ ॥  
 श्रीवर्धमानवचसा परमाकरेण  
 रत्नत्रयोत्तमनिधेः परमाकरेण ।  
 कुर्वन्ति यानि मुनयोऽर्जुनता हि तानि  
 वृत्तानि सन्तु सततं जनताहितानि ॥ २४ ॥

१. देवानां जनभोगस्य तानो विस्तारो यस्यां तां श्रियं भव्यनिवहस्य कुर्वन्तु.  
 २. यकेन येन. ३. कथितप्रमाणाम्. ४. निःशेषेण मतामपस्यन्तीति निर्ममताप-  
 सास्तेषाम्. ५. उद्धृष्टशब्दः प्रशंसावचनः. प्रशस्तशिखरे गिरिनारि पर्वते. ६. इना कामे  
 नापि. ७. मनुष्यमात्रदृष्टौ. ८. प्रसूता प्रकटीकृता जनतार्थं कमला लक्ष्मीर्येन. ९. श्रीम-  
 द्हावीरस्वामिवाक्येन. १०. परमेणाकरेण खनिरूपेण. ११. परलक्ष्मीकरेण. १२. जन-  
 तातो बहिर्भूताः. अलौकिका इत्यर्थः.

वृत्तात्समुल्लसितचित्तवचःप्रसूतेः

श्रीदेवनन्दिमुनिचित्तवचः प्रसूतेः ।

यः पाठकोऽल्पतरजल्पकृतेस्त्रिसंध्यं

लोकत्रयं समनुरञ्जयति त्रिसंध्यम् (?) ॥ २५ ॥

तुष्टिं देशनया जनस्य मनसो येन स्थितं दित्सता

सर्वं वस्तु विजानता शमवता येन क्षता कृच्छृता ।

भव्यानन्दकरेण येन महतां तत्त्वप्रणीतिः कृता

तापं हन्तु जिनः स मे शुभधियां तातः सतामीशिता ॥ २६ ॥

इति श्रीदेवनन्दिप्रणीतं सिद्धिप्रियस्तोत्रम् ।

### श्रीसोमप्रभाचार्यविरचिता

( सिन्दूरप्रकरापरपर्याया )

### सूक्तिमुक्तावली ।

सिन्दूरप्रकरस्तपः करिशिरःक्रोडे कषायाटवी-

दावार्चिर्निचयः प्रबोधदिवसप्रारम्भसूर्योदयः ।

मुक्तिस्त्रीकुचकुम्भकुङ्कुमरसः श्रेयस्तरोः पल्लव-

प्रोल्लासः क्रैमयोर्नखद्युतिभरः पार्श्वप्रभोः पातु वः ॥ १ ॥

सन्तः सन्तु मम प्रसन्नमनसो वाचां विचारोद्यताः

सूतेऽम्भः कमलानि तत्परिमलं वाता वितन्वन्ति यत् ।

किं वाभ्यर्थनयानया यदि गुणोऽस्त्यासां ततस्ते स्वयं

कर्तारः प्रथनं न चेदथ यशःप्रत्यर्थिना तेन किम् ॥ २ ॥

१. चक्रबन्धपद्यमेतत्. तत्र तृतीयवलये 'देवनन्दिदृष्टिः' इत्युद्भियते. २. अस्याः सूक्तिमुक्तावल्या मुद्रणावसरे पुस्तकत्रयमस्माभिरासादितम्. तत्र प्रथमं जयपुरीयविद्या-विभागाध्यक्ष 'मास्टर् ऑव् आर्ट्स्' इत्युपाधिमण्डितश्रीयुतहरिदासशास्त्रिणां त्रयोदश-पत्रात्मकं शुद्धं नातिनवीनं च क-संज्ञकम्. द्वितीयं संवेगिसाधुसत्तमशमदमादिभूषित-निष्परिग्रहश्रीशान्तिविजयाभिधानां जैनमुनीनां पत्रत्रयात्मकं प्राचीनं शुद्धं च ख-संज्ञ-कम्. तृतीयमपि पूर्वोक्तमुनीनामेव द्वादशपत्रात्मकं प्राचीनं नातिशुद्धं गुर्जरभाषासंकी-र्णया कर्तृनामरहितया संक्षिप्तटीकया समेतं ग-संज्ञकम्. ३. पादयोः. ४. प्रथनेन.

अथ धर्मप्रक्रमः ।

त्रिवर्गसंसाधनमन्तरेण पशोरिवायुर्विफलं नरस्य ।

तत्रापि धर्मं प्रवरं वदन्ति न तं विना यद्भवतोऽर्थकामौ ॥ ३ ॥

यः प्राप्य दुष्प्रापमिदं नरत्वं धर्मं न यत्नेन करोति मूढः ।

क्लेशप्रबन्धेन स लब्धमब्धौ चिन्तामणिं पातयति प्रमादात् ॥ ४ ॥

स्वर्णस्थाले क्षिपति स रजः पादशौचं विधत्ते

पीयूषेण प्रवरकरणं वाहयत्येधभारम् ।

चिन्तारत्नं विकिरति कराद्वायसोऽङ्गायनार्थं

यो दुष्प्रापं गमयति मुधा मर्त्यजन्म प्रमत्तः ॥ ५ ॥

ते घत्तूरतरुं वपन्ति भवने प्रोन्मूल्य कल्पद्रुमं

चिन्तारत्नमपास्य काचशकलं स्वीकुर्वते ते जडाः ।

विक्रीय द्विरदं गिरीन्द्रकरणिं क्रीणन्ति ते रासभं

ये लब्धं परिहृत्य धर्ममधमा धावन्ति भोगाशया ॥ ६ ॥

अपारे संसारे कथमपि समासाद्य नृभवं

न धर्मं यः कुर्याद्विषयसुखतृष्णातरलितः ।

ब्रूडन्पारावारे प्रवरमपहाय प्रवहणं

स मुख्यो मूर्खाणामुपलमुपलब्धुं प्रयतते ॥ ७ ॥

भक्तिं तीर्थकरे गुरौ जिनमते सङ्गे च हिंसानृत-

स्तेयाब्रह्मपरिग्रहव्युपरमं क्रोधाद्यरीणां जयम् ।

सौजन्यं गुणिसङ्गमिन्द्रियदमं दानं तपोभावनां

वैराग्यं च कुरुष्व निर्वृतिपदे यद्यस्ति गन्तुं मनः ॥ ८ ॥

अथ पूजाप्रक्रमः ।

पापं लुम्पति दुर्गतिं दलयति व्यापादयत्यापदं

पुण्यं संचिनुते श्रियं वितनुते पुष्पाति नीरोगताम् ।

१. काष्ठभारम्. २. पर्वततुल्यम्. 'गिरीन्द्रसदृशं' इति क-पाठः. ३. मज्जन.  
४. साधुसङ्घे. ५. 'पूजाद्वारम्' गं. क-पुस्तके तु प्रक्रमविभागो नास्ति.

सौभाग्यं विदधाति पल्लवयति प्रीतिं प्रसूते यशः  
 स्वर्गं यच्छति निर्वृतिं च रचयत्यर्चाहतां निर्मिता ॥ ९ ॥  
 स्वर्गस्तस्य गृहाङ्गणं सहचरी साम्राज्यलक्ष्मीः शुभा  
 सौभाग्यादिगुणावलिर्विलसति स्वैरं वपुर्वेश्मनि ।  
 संसारः सुतरः शिवं करतलकोडे लुठत्यञ्जसा  
 यः श्रद्धाभरभाजनं जिनपतेः पूजां विधत्ते जनः ॥ १० ॥  
 कदाचिन्नातङ्कः कुपित इव पश्यत्यभिमुखं  
 विदूरे दारिद्र्यं चकितमिव नश्यत्यनुदिनम् ।  
 विरक्ता कान्तेव त्यजति कुगतिः सङ्गमुदयो  
 न मुञ्चत्यभ्यर्णं सुहृदिव जिनार्चा रचयतः ॥ ११ ॥  
 यः पुष्पैर्जिनमर्चति स्मितसुरस्त्रीलोचनैः सोऽर्च्यते  
 यस्तं वन्दत एकशस्त्रिजगता सोऽहर्निशं वन्द्यते ।  
 यस्तं स्तौति परत्र वृत्रदमनस्तोमेन स स्तूयते  
 यस्तं ध्यायति क्लृप्तकर्मनिघनः स ध्यायते योगिभिः ॥ १२ ॥

अथ गुरुप्रक्रमः ।

अवद्यमुक्ते पथि यः प्रवर्तते प्रवर्तयत्यन्यजनं च निःस्पृहः ।  
 सं सेवितव्यः स्वहितैषिणा गुरुः स्वयं तरंस्तारयितुं क्षमः परम् ॥ १३ ॥  
 विदलयति कुबोधं बोधयत्यागमार्थं  
 सुगतिकुगतिमार्गौ पुण्यपापे व्यनक्ति ।  
 अवगमयति कृत्याकृत्यभेदं गुरुर्यो  
 भवजलनिधिपोतस्तं विना नास्ति कश्चित् ॥ १४ ॥  
 पिता माता आता प्रियसहचरी सूनुनिवहः  
 सुहृत्स्वामी माद्यत्करिभटरथाश्वः परिकरः ।  
 निमज्जन्तं जन्तुं नरककुहरे रक्षितुमलं  
 गुरोर्धर्माधर्मप्रकटनपरात्कोऽपि न परः ॥ १५ ॥

१. रोगः. २. इन्द्रसमूहेन. ३. 'गुरुद्वारम्' ग. ४. निर्दोषे. ५. 'स एव सेव्यः' क.  
 ४ का० स० गु०

किं ध्यानेन भवत्वशेषविषयत्यागैस्तपोभिः कृतं  
 पूर्णं भावनयालमिन्द्रियजयैः पर्याप्तमाप्तागमैः ।  
 किं त्वेकं भवनाशनं कुरु गुरुप्रीत्या गुरोः शासनं  
 सर्वे येन विना विनाथबलवत्स्वार्थाय नालं गुणाः ॥ १६ ॥

अथ जिनमतप्रक्रमः ।

न देवं नादेवं न शुभगुरुमेनं न कुगुरुं  
 न धर्मं नाधर्मं न गुणपरिणद्धं न विगुणम् ।  
 न कृत्यं नाकृत्यं न हितमहितं नापि निपुणं  
 विलोकन्ते लोका जिनवचनचक्षुर्विरहिताः ॥ १७ ॥  
 मानुष्यं विफलं वदन्ति हृदयं व्यर्थं वृथा श्रोत्रयो-  
 निर्माणं गुणदोषभेदनकलां तेषामसंभाविनीम् ।  
 दुर्वारं नरकान्धकूपपतनं मुक्तिं बुधा दुर्लभां  
 सार्वज्ञः समयो दयारसमयो येषां न कर्णातिथिः ॥ १८ ॥  
 पीयूषं विषवज्जलं ज्वलनवत्तेजस्तमःस्तोमव-  
 न्मित्रं शात्रववत्सजं भुजगवच्चिन्तामणिं लोष्टवत् ।  
 ज्योत्स्नां ग्रीष्मजघर्मवत्स मनुते कारुण्यपण्यापणं  
 जैनेन्द्रं मतमन्धदर्शनसमं यो दुर्मतिर्मन्यते ॥ १९ ॥  
 धर्मं जागरयत्यघं विघटयत्युत्थापयत्युत्पथं  
 भिन्ते मत्सरमुच्छिनत्ति कुनयं मञ्जाति मिथ्यामतिम् ।  
 वैराग्यं वितनोति पुष्यति कृपां मुष्णाति तृष्णां च य-  
 त्जैनं मतमर्चति प्रथयति ध्यायत्यधीते कृती ॥ २० ॥

अथ संधप्रक्रमः ।

रत्नानामिव रोहणक्षितिघरः खं तारकाणामिव  
 स्वर्गः कल्पमहीरुहामिव सरः पङ्केरुहाणामिव ।

१. 'दमैः' क. २. स्वामिरहितसैन्यवत्. ३. 'जिनमतद्वारम्' ग. ४. 'सङ्घद्वारम्'  
 ग. ५. 'रोहणः' क.

पाथोधिः पयसामिवेन्दुमहसां स्थानं गुणानामसा-  
 वित्यालोच्य विरच्यतां भगवतः सङ्घस्य पूजाविधिः ॥ २१ ॥  
 यः संसारनिरासलालसमतिर्मुक्त्वर्थमुत्तिष्ठते  
 यं तीर्थं कथयन्ति पावनतया येनास्ति नान्यः समः ।  
 यस्मै तीर्थपतिर्नमस्यति सतां यस्माच्छुभं जायते  
 स्फूर्तिर्यस्य परा वसन्ति च गुणा यस्मिन्स सङ्घोऽर्च्यताम् ॥ २२ ॥  
 लक्ष्मीस्तं स्वयमभ्युपैति रभसात्कीर्तिस्तमालिङ्गति  
 प्रीतिस्तं भजते मतिः प्रयतते तं लब्धुमुत्कण्ठया ।  
 स्वःश्रीस्तं परिरब्धुमिच्छति मुहुर्मुक्तिस्तमालोकेते  
 यः सङ्घं गुणसङ्घकेलिसदनं श्रेयोरुचिः सेवते ॥ २३ ॥  
 यद्भक्तेः फलमर्हदादिपदवीमुख्यं कृषेः सस्यव-  
 च्चक्रित्वत्रिदशेन्द्रतादि तृणवत्प्रासङ्गिकं गीयते ।  
 शक्तिं यन्महिमस्तुतौ न दधते वाचोऽपि वाचस्पतेः  
 सङ्घः सोऽघहरः पुनातु चरणन्यासैः सतां मन्दिरम् ॥ २४ ॥

अथाहिंसाप्रक्रमः ।

क्रीडाभूः सुकृतस्य दुष्कृतरजःसंहारवात्या भवो-  
 दन्वन्नौर्व्यसनाग्निमेघपटली संकेतदूती श्रियाम् ।  
 निःश्रेणिस्त्रिदिवौकसःप्रियसखी मुक्तेः कुगत्यर्गला  
 सत्त्वेषु क्रियतां कृपैव भवतु क्लेशैरशेषैः परैः ॥ २५ ॥  
 यदि ग्रावा तोये तरति तरणिर्यद्युदयते  
 प्रतीच्यां सप्तार्चिर्यदि भजति शैल्यं कथमपि ।  
 यदि क्षमापीठं स्यादुपरि सकलस्यापि जगतः  
 प्रसूते सत्त्वानां तदपि न वधः कापि सुकृतम् ॥ २६ ॥  
 स कमलवनमग्नेर्वासरं भास्वदस्ता-  
 दमृतमुरगवक्रात्साधुवादं विवादात् ।

रुगपगममजीर्णाजीवितं कालकूटा-

दभिलषति वधाद्यः प्राणिनां धर्ममिच्छेत् ॥ २७ ॥

आयुर्दीर्घतरं वपुर्वरतरं गोत्रं गरीयस्तरं

वित्तं भूरितरं बलं बहुतरं स्वामित्वमुच्चैस्तरम् ।

आरोग्यं विगतान्तरं त्रिजगति श्लाघ्यत्वमल्पेतरं

संसाराम्बुनिधिं करोति सुतरं चेतः कृपाद्रान्तरम् ॥ २८ ॥

अथासत्यप्रक्रमः ।

विश्वासायतनं विपत्तिदलनं देवैः कृताराधनं

मुक्तेः पथ्यदनं जलाग्निशमनं व्याघ्रोरगस्तम्भनम् ।

श्रेयःसंवननं समृद्धिजननं सौजन्यसंजीवनं

कीर्तेः केलिवनं प्रभावभवनं सत्यं वचः पावनम् ॥ २९ ॥

यशो यस्माद्भस्मीभवति वनवहेरिव वनं

निदानं दुःखानां यदवनिरुहाणां जलमिव ।

न यत्र स्याच्छोयातप इव तपःसंयमकथा

कथंचित्तन्मिथ्यावचनमभिधत्ते न मतिमान् ॥ ३० ॥

असत्यमप्रत्ययमूलकारणं कुवासनासन्न समृद्धिवारणम् ।

विपन्निदानं परवच्चनोर्जितं कृतापराधं कृतिभिर्विवाञ्जितम् ॥ ३१ ॥

तस्याग्निर्जलमर्णवः स्थलमरिर्मित्रं सुराः किंकराः

कान्तारं नगरं गिरिर्गृहमहिर्माल्यं मृगारिर्भृगुः ।

पातालं बिलमस्त्रमुत्पलदलं ध्यालः सृगालो विषं

पीयूषं विषमं समं च वचनं सत्याञ्चितं वक्ति यः ॥ ३२ ॥

अथ स्तेयप्रक्रमः ।

तमभिलषति सिद्धिस्तं वृणीते समृद्धि-

स्तमभिसरति कीर्तिर्मुञ्चते तं भवार्तिः ।

स्पृहयति सुगतिस्तं नेक्षते दुर्गतिस्तं

परिहरति विपत्तं यो न गृह्णात्यदत्तम् ॥ ३३ ॥

अदत्तं नादत्ते कृतसुकृतकामः किमपि यः

शुभश्रेणिस्तस्मिन्वसति कलहंसीव कमले ।

विपत्तस्माद्दूरं व्रजति रजनीवाम्बरमणे-

र्विनीतं विद्येव त्रिदिवशिवलक्ष्मीर्भजति तम् ॥ ३४ ॥

यन्निर्वर्तितकीर्तिधर्मनिधनं सर्वागसां साधनं

प्रोन्मीलद्वधबन्धनं विरचितक्लिष्टाशयोद्धोधनम् ।

दौर्गत्यैकनिबन्धनं कृतसुगत्याश्लेषसंरोधनं

प्रोत्सर्पत्प्रधनं जिघृक्षति न तद्धीमानदत्तं धनम् ॥ ३५ ॥

परजनमनःक्रीडाक्रीडावनं वधभावना-

भवनमवनिव्यापिव्यापलतावनमण्डलम् ।

कुगतिगमने मार्गः स्वर्गापवर्गपुरार्गलं

नियतमनुपादेयं स्तेयं नृणां हितकाङ्क्षिणाम् ॥ ३६ ॥

अथ शीलप्रक्रमः ।

दत्तस्तेन जगत्यकीर्तिपटहो गोत्रे मषीकूर्चक-

श्चारित्रस्य जलाञ्जलिर्गुणगणारामस्य दावानलः ।

संकेतः सकलापदां शिवपुरद्वारे कपाटो दृढः

शीलं येन निजं विलुप्तमखिलं त्रैलोक्यचिन्तामणिः ॥ ३७ ॥

व्याम्रव्यालजलानलादिविपदस्तेषां व्रजन्ति क्षयं

कल्याणानि समुल्लसन्ति विबुधाः सांनिध्यमध्यासते ।

कीर्तिः स्फूर्तिर्मिर्यति यात्युपचयं धर्मः प्रणश्यत्यधं

स्वर्निर्वाणसुखानि संनिदधते ये शीलमाविभ्रते ॥ ३८ ॥

हरति कुलकलङ्कं लुम्पते पापपङ्कं

सुकृतमुपचिनोति श्लाघ्यतामातनोति ।

नमयति सुरवर्गं हन्ति दुर्गोपसर्गं

रचयति शुचि शीलं स्वर्गमोक्षौ सलीलम् ॥ ३९ ॥

१. 'क्लिष्टाशयोद्धीपनम्' ख. २. 'कामार्तस्यजति प्रभोदयभिदाशर्त्त्री परर्त्त्री न यः'  
इति क-पुस्तके चतुर्थः पादः. ३. गच्छति.

तोयत्यग्निरपि स्रजत्यंहिरपि व्याघ्रोऽपि सारङ्गतः  
 व्यालोऽप्यश्वति पर्वतोऽप्युपलति क्ष्वेडोऽपि पीयूषति ।  
 विन्नोऽप्युत्सवति प्रियत्यरिरपि क्रीडातडागत्यपां-  
 नाथोऽपि स्वगृहत्यटव्यपि नृणां शीलप्रभावाद्भुवम् ॥ ४० ॥

अथ परिग्रहप्रक्रमः ।

कालुष्यं जनयङ्गैडस्य रचयन्धर्मद्रुमोन्मूलनं  
 क्लिश्नक्रीतिकृपाक्षमाकमलिनीं लोभाम्बुधिं वर्धयन् ।  
 मर्यादातटमुद्गुजञ्छुभमनोहंसप्रवासं दिश-  
 न्किं न क्लेशकरः परिग्रहनदीपूरः प्रवृद्धिं गतः ॥ ४१ ॥

कलहकलमविन्ध्यः कोपगृध्रश्मशानं  
 व्यसनभुजगरन्ध्रं द्वेषदस्युप्रदोषः ।

सुकृतवनदवाग्निर्मादवाग्निर्मादवाग्नि-

नयनलिनतुषारोऽत्यर्थमर्थानुरागः ॥ ४२ ॥

प्रत्यर्थी प्रशमस्य मित्रमधृतेर्मोहस्य विश्रामभूः

पापानां खनिरापदां पदमसञ्चानस्य लीलावनम् ।

व्याक्षेपस्य निधिर्मदस्य सचिवः शोकस्य हेतुः कलेः

केलीवेश्म परिग्रहः परिहृतेर्योग्यो विविक्तात्मनाम् ॥ ४३ ॥

वह्निस्तृप्यति नेन्धनैरिह यथा नाम्भोभिरम्भोनिधि-

स्तद्वल्लोभधनो धनैरपि धनैर्जन्तुर्न संतुष्यति ।

न त्वेवं मनुते विमुच्य विभवं निःशेषमन्यं भवं

यात्यात्मा तदहं सुधैव विदधाम्येनांसि भूयांसि किम् ॥ ४४ ॥

अथ क्रोधप्रक्रमः ।

यो मित्रं मधुनो विकारकरणे संत्राससंपादने

सर्पस्य प्रतिबिम्बमैङ्गदहने सप्तार्चिषः सोदरः ।

चैतन्यस्य निषूदने विषतरोः सन्नह्यचारी चिरं

स क्रोधः कुशलाभिलाषकुशलैर्निर्मूलमुन्मूल्यताम् ॥ ४५ ॥

फलति कलितश्रेयःश्रेणीप्रसूनपरम्परः

प्रशमपयसा सिक्तो मुक्तिं तपश्चरणद्रुमः ।

यदि पुनरसौ प्रत्यासक्तिं प्रकोपहविर्भुजो

भजति लभते भस्मीभावं तदा विफलोदयः ॥ ४६ ॥

संतापं तनुते भिनत्ति विनयं सौहार्दमुत्सादय-

त्युद्वेगं जनयत्यवद्यवचनं सूते विघत्ते कलिम् ।

कीर्तिं कृन्तति दुर्मतिं वितरति व्याहन्ति पुण्योदयं

दत्ते यः कुगतिं स हातुमुचितो रोषः सदोषः सताम् ॥ ४७ ॥

यो धर्मं दहति द्रुमं दव इवोन्मथ्नाति नीतिं लतां

दन्तीवेन्दुकलां विधुंतुद इव क्लिश्नाति कीर्तिं नृणाम् ।

स्वार्थं वायुरिवाम्बुदं विघटत्युल्लासयत्यापदं

तृष्णां धर्मं इवोचितः कृतकूपालोपः स कोपः कथम् ॥ ४८ ॥

अथ मानप्रक्रमः ।

यस्मादाविर्भवति विततिर्दुस्तरापन्नदीनां

यस्मिञ्छिष्टाभिरुचितगुणग्रामनामापि नास्ति ।

यश्च व्याप्तं वहति वधधीधूम्यया क्रोधदावं

तं मानाद्रिं परिहर दुरारोहमौचित्यवृत्तेः ॥ ४९ ॥

शमालानं भञ्जन्विमलमतिनाडीं विघटय-

न्किरन्दुर्वाक्पांशूत्करमगणयन्नागमसृणिम् ।

भ्रमन्नुर्व्यां स्वैरं विनयवनवीथीं विदलय-

ञ्जनः कं नानर्थं जनयति मदान्धो द्विप इव ॥ ५० ॥

औचित्याचरणं विलुम्पति पयोवाहं नभस्वानिव

प्रध्वंसं विनयं नयत्यहिरिव प्राणस्पृशां जीवितम् ।

कीर्तिं कैरविणीं मतङ्गज इव प्रोन्मूलयत्यञ्जसा

मानो नीच इवोपकारनिकरं हन्ति त्रिवर्गं नृणाम् ॥ ५१ ॥

मुष्णाति यः कृतसमस्तसमीहितार्थं

संजीवनं विनयजीवितमङ्गभाजाम् ।

जात्यादिमानविषजं विषमं विकारं  
तं मार्दवामृतरसेन नयस्व शान्तिम् ॥ ५२ ॥

अथ मायाप्रक्रमः ।

कुशलजननवन्ध्यां सत्यसूर्यास्तसंध्यां  
कुगतियुवतिमालां मोहमातङ्गशालाम् ।  
शमकमलहिमानीं दुर्यशोराजधानीं  
व्यसनशतसहायां दूरतो मुञ्च मायाम् ॥ ५३ ॥

विधाय मायां विविधैरुपायैः परस्य ये वञ्चनमाचरन्ति ।  
ते वञ्चयन्ति त्रिदिवापवर्गसुखान्महामोहसखाः स्वमेव ॥ ५४ ॥  
मायामविश्वासविलासमन्दिरं दुराशयो यः कुरुते धनाशया ।  
सोऽनर्थसार्थं न पतन्तमीक्षते यथा विडालो लगुडं पयः पिबन् ॥ ५५ ॥

मुग्धप्रतारणपरायणमुज्जिहीते  
यत्पाटवं कपटलम्पटचित्तवृत्तेः ।  
जीर्यत्युपप्लवमवश्यमिहाप्यकृत्वा  
नापथ्यभोजनमिवामयमायतौ तत् ॥ ५६ ॥

अथ लोभप्रक्रमः ।

यद्दुर्गामटवीमटन्ति विकटं क्रामन्ति देशान्तरं  
गाहन्ते गहनं समुद्रमतनुक्लेशां कृषिं कुर्वते ।  
सैवन्ते कृपणं पतिं गजघटासंघट्टदुःसंचरं  
सर्पन्ति प्रधनं धनान्धितधियस्तलोभविस्फूर्जितम् ॥ ५७ ॥

मोलं मोहविषद्भुमस्य सुकृताम्भोराशिकुम्भोद्भवः  
क्रोधाग्नेररणिः प्रतापतरणिप्रच्छादने तोयदः ।  
क्रीडासन्नकलेर्विवेकशशिनः स्वर्मानुरापन्नदी-  
सिन्धुः कीर्तिलताकलापकलभो लोभः पराभूयताम् ॥ ५८ ॥  
निःशेषधर्मवनदाहविजृम्भमाणे  
दुःसौधमस्सनि विसर्पदकीर्तिधूमे ।

बाढं धनेन्धनसमागमदीप्यमाने

लोभानले शलभतां लभते गुणौघः ॥ ५९ ॥

जातः कल्पतरुः पुरः सुरगवी तेषां प्रविष्टा गृहे

चिन्तारत्नमुपस्थितं करतले प्राप्तो निधिः संनिधिम् ।

विश्वं वश्यमवश्यमेव सुलभाः स्वर्गापवर्गश्रियो

ये संतोषमशेषदोषदहनध्वंसाम्बुदं विभ्रते ॥ ६० ॥

अथ सुजनप्रक्रमः ।

वरं क्षिप्तः पाणिः कुपितफणिनो वक्रकुहरे

वरं झम्पापातो ज्वलदनलकुण्डे विरचितः ।

वरं प्रासप्रान्तः सपदि जठरान्तर्विनिहितो

न जन्यं दौर्जन्यं तदपि विपदां सन्न विदुषा ॥ ६१ ॥

सौजन्यमेव विदधाति यशश्चयं च

श्वश्रेयसं च विभवं च भवक्षयं च ।

दौर्जन्यमावहसि यत्कुमते तदर्थं

धान्येऽनलं क्षिपसि तज्जलसेकसाध्ये ॥ ६२ ॥

वरं विभववन्ध्यता सुजनभावभाजां नृणा-

मसाधुचरितार्तिता न पुनरुर्जिताः संपदः ।

कृशत्वमपि शोभते सहजमायतौ सुन्दरं

विपाकविरसा नतु श्वयथुसंभवा स्थूलता ॥ ६३ ॥

न ब्रूते परदूषणं परगुणं वक्त्यल्पमप्यन्वहं

संतोषं वहते परर्द्धिषु पराबाधासु धत्ते शुचम् ।

स्वश्लाघां न करोति नोज्झति नयं नौचित्यमुलङ्घय-

त्युक्तोऽप्यप्रियमक्षमां न रचयत्येतच्चरित्रं सताम् ॥ ६४ ॥

अथ गुणिसङ्गप्रक्रमः ।

धर्मं ध्वस्तदयो यशश्च्युतनयो वित्तं प्रमत्तः पुमा-

न्काव्यं निष्प्रतिभस्तपः शमदमैः शून्योऽल्पमेघः श्रुतम् ।

वस्त्वालोकमलोचनश्चलमना ध्यानं च वाञ्छत्यसौ

यः सङ्गं गुणिनां विमुच्य विमतिः कल्याणमाकाङ्क्षति ॥ ६५ ॥

हरति कुमतिं भिन्ते मोहं करोति विवेकितां

वितरति रतिं सूते नीतिं तनोति विनीतताम् ।

प्रथयति यशो धत्ते धर्मं व्यपोहति दुर्गतिं

जनयति नृणां किं नामीष्टं गुणोत्तमसंगमः ॥ ६६ ॥

लब्धुं बुद्धिकलापमापदमपाकर्तुं विहर्तुं पथि

प्राप्तुं कीर्तिमसाधुतां विधुवितुं धर्मं समासेवितुम् ।

रोद्धुं पापविपाकमाकलयितुं स्वर्गापवर्गश्रियं

चेत्त्वं चित्त समीहसे गुणवतां सङ्गं तदङ्गीकुरु ॥ ६७ ॥

हिमति महिमाम्भोजे चण्डानिलत्युदयाम्बुदे

द्विरदति देयारामे क्षेमक्षमाभृति वज्रति ।

समिधति कुमत्यभौ कन्दत्यनीतिलतासु यः

किमभिलषतां श्रेयः श्रेयान्स निर्गुणिसंगमः ॥ ६८ ॥

अथेन्द्रियप्रक्रमः ।

आत्मानं कुपथेन निर्गमयितुं यः सूकलाश्वायते

कृत्याकृत्यविवेकजीवितहतौ यः कृष्णसर्पायते ।

यः पुण्यद्रुमखण्डखण्डनविधौ स्फूर्जत्कुठारायते

तं लुप्तव्रतमुद्रमिन्द्रियगणं जित्वा शुभंयुर्भव ॥ ६९ ॥

प्रतिष्ठां यन्निष्ठां नयति नयनिष्ठां विघटय-

त्यकृत्येष्वाघत्ते मतिमतपसि प्रेम तनुते ।

विवेकस्योत्सेकं विदलयति दत्ते च विपदं

पदं तद्दोषाणां कैरणनिकुरम्बं कुरु वशे ॥ ७० ॥

धत्तां मौनमगारमुज्झतु विधिप्रागल्भ्यमभ्यस्यता-

मैस्त्वन्तर्वर्णभागमश्रममुपादत्तां तपस्तप्यताम् ।

१. 'अपाहर्तुं' ख. २. 'दमारामे' ख. ३. 'श्रेयः' क-ख. ४. 'सूकल' क.  
'सूकलाश्वायते' दुर्विनीततुरंग इवाचरति' इति टीका. ५. इन्द्रियसमूहम्. ६. वने तिष्ठतु.

श्रेयःपुञ्जनिकुञ्जभञ्जनमहावातं न चेदिन्द्रिय-  
त्रातं जेतुमवैति भस्मनि हुतं जानीत सर्वं ततः ॥ ७१ ॥

धर्मध्वंसधुरीणर्मम्रमरसावारीणमापत्प्रथा-

लंकर्मीणमशर्मनिर्मितिकलापारीणमेकान्ततः ।

सर्वान्नीनमनात्मनीनमैनयात्यन्तीनमिष्टे<sup>१</sup> यथा-

कामीनं कुंपथाध्वनीनमजयन्नक्षौघमक्षेमभाक् ॥ ७२ ॥

अथ लक्ष्मीस्वभावप्रक्रमः ।

निम्नं गच्छति निम्नगेव नितरां निद्रेव विष्कम्भते

चैतन्यं मदिरेव पुष्यति मदं धूम्येव घत्तेऽन्वताम् ।

चापल्यं चपलेव चुम्बति दवज्वालेव तृष्णां नय-

त्युल्लासं कुलटाङ्गनेव कमला स्वैरं परिभ्राम्यति ॥ ७३ ॥

दायादाः स्पृहयन्ति तस्करगणा मुष्णन्ति भूमीभुजो

गृह्णन्ति च्छलमाकलय्य हुतमुग्मस्मीकरोति क्षणात् ।

अम्भः प्लावयते क्षितौ विनिहितं यक्षा हरन्ते हठा-

दुर्वृत्तास्तनया नयन्ति निघनं धिग्बह्वधीनं धनम् ॥ ७४ ॥

नीचस्यापि चिरं चट्टानि रचयन्त्यायान्ति नीचैर्नतिं

शत्रोरप्यगुणात्मनोऽपि विदधत्युच्चैर्गुणोत्कीर्तनम् ।

निर्वेदं न विदन्ति किञ्चिदकृतज्ञस्यापि सेवाक्रमे

कष्टं किं न मनस्विनोऽपि मनुजाः कुर्वन्ति वित्तार्थिनः ॥७५॥

लक्ष्मीः सर्पति नीचमर्णवपयःसङ्गादिवाम्भोजिनी-

संसर्गादिव कण्टकाकुलपदा न कापि घत्ते पैदम् ।

चैतन्यं विषसंनिधेरिव नृणामुज्जासयत्यञ्जसा

धर्मस्थाननियोजनेन गुणिभिर्ग्राह्यं तदस्याः फलम् ॥ ७६ ॥

१. 'शान्तरसाच्छादनम्' इति टीका. २. 'सर्वभक्षकम्' इति टीका. ३. 'अनये-  
ऽत्यन्तगामिनम्' इति टीका. ४. 'इष्टे वस्तुनि यथाकामीनं यथाभिलाषिणम्' इति  
टीका. ५. 'कुमत' क. ६. 'विनाशयति' इति टीका. ७. 'रतिम्' क.

अथ दानप्रक्रमः ।

चारित्रं चिनुते तनोति विनयं ज्ञानं नयत्युन्नतिं

पुष्पाति प्रशमं तपः प्रबलयत्युल्लासयत्यागमम् ।

पुण्यं कन्दलयत्यषं दलयति स्वर्गं ददाति क्रमा-

न्निर्वाणश्रियमातनोति निहितं पात्रे पवित्रं धनम् ॥ ७७ ॥

दारिद्र्यं न तमीक्षते न भजते दौर्गत्यमालम्बते

नाकीर्तिर्न पराभवोऽभिलषते न व्याधिरास्कन्दति ।

दैन्यं नाद्रियते दुनोति न दरः क्लिश्नन्ति नैवापदः

पात्रे यो वितरत्यनर्थदलनं दानं निदानं श्रियाम् ॥ ७८ ॥

लक्ष्मीः कामयते मतिर्मृगयते कीर्तिस्तमालोकेते

प्रीतिश्चुम्बति सेवते सुभगता नो रोगतालिङ्गति ।

श्रेयःसंहतिरभ्युपैति वृणुते स्वर्गोपभोगस्थिति-

मुक्तिर्वाञ्छति यः प्रयच्छति पुमान्पुण्यार्थमर्थं निजम् ॥ ७९ ॥

तस्यासन्ना रतिरनुचरी कीर्तिरुत्कण्ठिता श्रीः

स्निग्धा बुद्धिः परिचयपरा चक्रवर्तित्वद्भ्रुद्धिः ।

पाणौ प्राप्ता त्रिदिवकमला कामुकी मुक्तिसंप-

त्सप्तक्षेत्र्यां (?) वपति विपुलं वित्तबीजं निजं यः ॥ ८० ॥

अथ तपःप्रक्रमः ।

यत्पूर्वार्जितकर्मशैलकुलिशं यत्कामदावानल-

ज्वालाजालजलं यदुग्रकरणग्रामाहिमन्त्राक्षरम् ।

यत्प्रत्यूहतमःसमूहदिवसं यल्लब्धिलक्ष्मीलता-

मूलं तद्विविधं यथाविधि तपः कुर्वीत वीतस्पृहः ॥ ८१ ॥

यस्माद्विघ्नपरम्परा विघटते दास्यं सुराः कुर्वते

कामः शाम्यति दाम्यतीन्द्रियगणः कल्याणमुत्सर्पति ।

उन्मीलन्ति महर्द्धयः कलयति ध्वंसं चयः कर्मणां

स्वाधीनं त्रिदिवं शिवं च भवति श्लाघ्यं तपस्तप्त किम् ॥ ८२ ॥

कान्तारं न यथेतरो ज्वलयितुं दक्षो द्वाग्निं विना  
 द्वाग्निं न यथापरः शमयितुं शक्तो विनाम्भोधरम् ।  
 निष्णातः पवनं विना निरसितुं नान्यो यथाम्भोधरं  
 कर्मौघं तपसा विना किमपरो हन्तुं समर्थस्तथा ॥ ८३ ॥

संतोषस्थूलमूलः प्रशमपरिकरस्कन्धबन्धप्रपञ्चः

पञ्चाक्षीरोधशाखः स्फुरदभयदलः शीलसंपत्प्रवालः ।

श्रद्धाम्भःपूरसेकाद्विपुलकुलबलैश्वर्यसौन्दर्यभोगः

स्वर्गादिप्राप्तिपुष्पः शिवपदफलदः स्यात्तपःकलवृक्षः ॥ ८४ ॥

अथ भावनाप्रक्रमः ।

नीरागे तरुणीकटाक्षितमिव त्यागव्यपेतप्रभोः

सेवाकष्टमिवोपरोपणमिवाम्भोजन्मनामश्मनि ।

विष्वग्वर्षमिवोषरक्षितितले दानार्हदर्चातपः-

स्वाध्यायाध्ययनादि निष्फलमनुष्ठानं विना भावनाम् ॥ ८५ ॥

सर्वं ज्ञीप्सति पुण्यमीप्सति दयां धित्सत्यघं भित्सति

क्रोधं दित्सति दानशीलतपसां साफल्यमादित्सति ।

कल्याणोपचयं चिकीर्षति भवाम्भोधेस्तटं लिप्सते

मुक्तिस्त्री परिरिप्सते यदि जनस्तद्भावयेद्भावनाम् ॥ ८६ ॥

विवेकवनसारिणीं प्रशमशर्मसंजीवनीं

भवार्णवमहातरीं मदनदावमेघावलीम् ।

चलाक्षमृगवागुरां गुरुकषायशैलाशनिं

विमुक्तिपथवेसरीं भजत भावनां किं परैः ॥ ८७ ॥

घनं दत्तं वित्तं जिनवचनमभ्यस्तमखिलं

क्रियाकाण्डं चण्डं रचितमवनौ सुप्तमसकृत् ।

१. 'अपरं हर्तुं समर्थं' खं-ग. २. पञ्चेन्द्रियाणि पञ्चाक्षी. ३. 'निस्तारभोगः' ग. ४. 'त्वमभ्यदपोऽयम्' क-ग. ५. 'मित्सति' क-ग. ६. 'खण्डयितुमिच्छति' इति टीका. ७. मार्गोपयुक्तमश्वतरीम्.

तपस्तीव्रं तप्तं चरणमपि जीर्णं चिरतरं  
न चेच्चित्ते भावस्तुषपवनवत्सर्वमफलम् ॥ ८८ ॥

अथ वैराग्यप्रक्रमः ।

यदशुभरजःपाथो दृष्टेन्द्रियद्विरदाङ्कुशं  
कुशलकुसुमोद्यानं माद्यन्मनःकरिशृङ्खला ।  
विरतिरमणीलीलावेश्म स्मरज्वरभेषजं  
शिवपथरथस्तद्वैराग्यं विमृश्य भवाभयः ॥ ८९ ॥

चण्डानिलः स्फुरितमब्दचयं दवार्धि-  
वृक्षत्रजं तिमिरमण्डलमर्कबिम्बम् ।

वज्रं महीध्रनिवहं नयते यथान्तं  
वैराग्यमेकमपि कर्म तथा समग्रम् ॥ ९० ॥

नमस्या देवानां चरणवरिवस्या शुभगुरो-  
स्तपस्या निःसीमक्लमपदमुपास्या गुणवताम् ।

निषघारण्ये स्यात्करणदमविद्या च शिवदा  
विरागः क्रूरागःक्षपणनिपुणोऽन्तः स्फुरसि चेत् ॥ ९१ ॥

भोगान्कृष्णभुजंगभोगविषमान्त्राज्यं रजःसंनिभं  
बन्धून्बन्धनिबन्धनानि विषयग्राभं विषाच्चोपमम् ।

भूर्तिं भूतिसहोदरां तृणतुलं क्षैणं विदित्वा त्यजं-  
स्तेष्व्वासक्तिमनाविलो विलभते मुक्तिं विरक्तः पुमान् ॥ ९२ ॥

जिनेन्द्रपूजा गुरुपर्युपास्तिः सत्त्वानुकम्पा शुभपात्रदानम् ।

गुणानुरागः श्रुतिरागमस्य नृजन्मवृक्षस्य फलान्यमूनि ॥ ९३ ॥

त्रिसंध्यं देवार्चां विरचय चयं प्रापय यशः

श्रियः पात्रे वापं जनय नयमार्गं नय मनः ।

स्मरक्रोधाघारीन्दलय कलय प्राणिषु दयां

जिनोक्तं सिद्धान्तं शृणु वृणु जवान्मुक्तिकमलाम् ॥ ९४ ॥

कृत्वार्हत्पदपूजनं यतिजनं नत्वा विदित्वागमं  
 हित्वा सङ्गमधर्मकर्मठधियां पात्रेषु दत्त्वा धनम् ।  
 गत्वा पद्धतिमुत्तमक्रमजुषां जित्वान्तरारित्रजं  
 स्मृत्वा पञ्चनमस्क्रियां कुरु करक्रोडस्थमिष्टं सुखम् ॥ ९५ ॥  
 प्रसरति यथा कीर्तिर्दिक्षु क्षपाकरसोदरा-  
 भ्युदयजननी याति स्फीतिं यथा गुणसंततिः ।  
 कलयति यथा वृद्धिं धर्मः कुकर्महतिक्षमः  
 सुलभकुशले न्याय्ये कार्यं तथा पथि वर्तनम् ॥ ९६ ॥<sup>३</sup>  
 भवारण्यं मुक्त्वा यदि जिगमिषुमुक्तिनगरां  
 तदानीं मा कार्षींविषयविषवृक्षेषु वसतिम् ।  
 यतश्छायाप्येषां प्रथयति महामोहमचिरा-  
 दयं जन्तुर्यस्मात्पदमपि न गन्तुं प्रभवति ॥ ९७ ॥  
 सोमप्रभाचार्यमभा च लोके वस्तु प्रकाशं कुरुते यथाशु ।  
 तथायमुच्चैरुपदेशलेशः शुभोत्सवज्ञानगुणांस्तनोति ॥ ९८ ॥  
 अंभजदजितदेवाचार्यपट्टोदयाद्रि-  
 द्युमणिविजयसिंहाचार्यपादारविन्दे ।  
 मधुकरसमतां यस्तेन सोमप्रभेण  
 व्यरचि मुनिपनेत्रा सूक्तिमुक्तावलीयम् ॥ ९९ ॥

इति श्रीसोमप्रभाचार्यविरचिता सिन्दूरप्रकरापरपर्याया सूक्तिमुक्तावली ।

१. जिनमतप्रसिद्धां पञ्चपरमेष्ठिनमस्कृतिम्. २. 'कुशलसुलभे' क-ख. ३. एत-  
 च्छ्लोकानन्तरं क-पुस्तके 'करे श्लाघ्यस्यागः शिरसि गुरुपादप्रणमनं मुखे सत्या वाणी  
 श्रुतमधिगतं च श्रवणयोः । हृदि स्वच्छा वृत्तिर्विजयि भुजयोः पौरुषमहो विनाप्यैश्वर्येण  
 प्रकृतिमहतां मण्डनमिदम् ॥' अयं श्लोकोऽधिकः. ४. 'विमुच्यैनं दूरे भव जनमनःश-  
 मेसदनम्' ख. ५. 'सोमप्रभाचार्यमभा च यन्न पुंसां तमःपङ्कमपाकरोति । तदप्यमु-  
 ष्मिन्नुपदेशलेशे निशम्यमानेऽनिशमेति नाशम् ॥' अयं क-पुस्तकपाठः शृङ्गारवैराग्य-  
 तरङ्गिणीधृतपाठसमानः । अत्र ग्रन्थकर्त्रा सोमप्रभाचार्य इति स्वकीयं नाम युक्त्या  
 निवेशितम्. ६. अयं श्लोकः ख-ग-पुस्तकयोर्नास्ति. ७. मुनीन्द्रनायकेन.

## श्रीजम्बूगुहविरचितं

## जिनशतकम् ।

श्रीमद्भिः स्वैर्महोभिर्भुवनमविभुवत्तापयत्येष शश्व-

त्सत्स्वप्यस्माद्देशेषु प्रभुषु किमिति सैन्मन्युनेवोपरक्ताः ।

सूर्यं वीर्यार्देहार्यादभिभवितुमिवाभीशवो यस्य दीप्राः

प्रोत्सर्पन्त्यङ्घ्रियुग्मप्रभवनस्वभुवः स श्रिये स्ताज्जिनो वः ॥ १ ॥

संसारापारनीरेश्वरगुरुनिरयाशर्मपङ्कौघमग्ना-

नुद्धर्तुं सत्त्वसार्थानिव नैखजसृजाजीर्णरञ्जूर्यदीयाः ।

पादाः प्रौसीसरन्तः प्रकटितकरुणाः प्रार्थितार्थान्समर्था

भर्तुं तीर्थाधिपोऽसौ पृथुदवथुपथप्रस्थितिं वो रुणद्भु ॥ २ ॥

प्रोद्यद्दीप्रप्रभाढ्यक्रमनस्वमुकुरकोडसंक्रान्तविम्बं

वक्रं वृत्तस्य शत्रुः स्वकमधिकरुचिं विभ्रदभ्रान्तचेताः ।

पश्यञ्शीतांशुकान्तं प्रणतिकरणतो न व्यरंसीत्प्रमोदा-

द्यस्यासौ श्रीजिनेन्द्रो द्रुतमतनुतमस्तानवं वस्तनोतु ॥ ३ ॥

मार्तण्डश्चण्डभावं दधदहनि हिनस्त्यस्तदोषोऽपि पादै-

र्बध्नात्यह्नाय रात्रौ पुनरलिपटलैरारटन्तीं रटद्भिः ।

मार्मम्भोजन्मघाम्नि स्थिततनुलतिकामेवमालोच्य लक्ष्मी-

रुद्धिमेवापविघ्नं क्रैमकजमगमद्यस्य सोऽव्याज्जिनो वः ॥ ४ ॥

१. शतकस्यास्यैकं सटीकं मनोहरमपर्युषितं नातिशुद्धं चाष्टादशपत्रात्मकं पुस्तकं श्रीशान्तिविजयमुनिभिरस्मभ्यं दत्तम्, तत्र नागेन्द्रकुलोद्भूतसाम्बमुनिप्रणीता समीचीना टीका वर्तते, स च साम्बष्टीकासमाप्तौ 'शरदां सपञ्चविंशे शतदशके (१०२५) स्वातिमे च रविवारे । विवरणमिदं समाप्तं वैशाखसितत्रयोदश्याम् ॥' इत्यमात्मनो ग्रन्थनिर्माणसमयं वदति, द्वितीयं तु मूलमात्रं शुद्धं पञ्चचतुष्टयात्मकं प्राचीनं पुस्तकं जोधपुरनगरपाठशालाभ्यापकपण्डितराजमर्कणशर्मभिः प्रहितम्, टीकासुदृष्टं तु पुस्तकान्तराभावाद्गुण्णरमिति मत्वा ततः संक्षिप्तमुपयोगिदिप्यणमात्रमेवाश्रोद्धृतम्, २. अस्त्रात्मिकमिव, ३. सञ्चुत्यद्यमानश्चासौ मन्युस्तेन, ४. हर्तुमशक्यात्, ५. अपारसंसारसमुद्र एव महानरुद्धुःखं तदेव पङ्कौघस्तत्र ममान्, ६. नखोत्पन्ना वीक्ष्य एवाजीर्णां तत्रा रञ्जवः, ७. प्रसारितवन्तः, ८. क्षीघ्रम्, ९. कमलरूपगृहे, १०. निरुपद्रवंयथा स्यात्, ११. चरणकमलम्.

निर्विघ्नान्विघ्ननिघ्नानतिघनघृणया श्लाघ्यघोषानघोषा-  
 न्धोराघौघैरनुद्धापघनसुघटिताञ्शीघ्रमुद्धाङ्घ्रिपाणीन् ।  
 अघोपघ्नानर्घान्घटयति लघिमालिङ्घितान्वोऽलघिष्ठा-  
 ञ्श्लाघ्यं यस्याङ्घ्रियुग्मं विघटयतु घनं सोऽघसंघातमर्हन् ॥ ५ ॥  
 रक्तस्त्यक्तसरोऽपि प्रैतिभयभयकृन्निर्भयत्वप्रदोऽपि  
 प्रायश्चित्तग्रहीता सततनिरतिचारोऽपि यत्पादपद्मः ।  
 वैकुण्ठाभ्यर्चितोऽपि प्रकटभंपचितः पण्डितैः खण्डितांहा-  
 स्तन्यादन्याय्यवृत्तिव्यपगमगुरुतां वः स निर्ग्रन्थनाथः ॥ ६ ॥  
 स्वान्तारण्यं शरण्याश्रयणमिति यदध्यास्त विध्वस्तशङ्क-  
 स्तद्धर्मध्यानधूमध्वजजवजनितात्यन्तसंतापतप्तम् ।  
 संत्यज्यासह्यदाहादिव चरणसरोऽशिश्रियत्सत्सरोजं  
 यस्यातिप्रौढरागद्विरद उरुरजः सोऽस्यतात्तीर्थपो वः ॥ ७ ॥  
 जङ्घोघत्स्कन्धबुधोद्गतलसदरुणाभाङ्गुलीपल्लवाढ्या-  
 न्प्रेङ्खन्तीभिर्नखार्चिर्निचयरुचिरसन्मञ्जरीभिर्युतान्वः ।  
 प्रेक्ष्य प्राप्तेप्सितार्थैर्भुवि बलवदवाक्कल्पवृक्षाः किमेवं  
 विद्वद्भिः शङ्क्यते<sup>११</sup>ऽङ्गीनतुलफलयुजो यस्य सोऽर्हन्मुदेऽस्तु ॥ ८ ॥  
 क्षोणीं क्षान्त्या क्षिपन्तः क्षणिकरतिकरस्त्रीकटाक्षाक्षताक्षा  
 मोक्षक्षेत्राभिकाङ्क्षाः क्षपितशुभशताक्षेमविक्षेपदक्षाः ।

१. अनुद्धा अग्रशस्ता अपघना अङ्गानि. २. प्रशस्तहस्तपादान्. ३. अर्घेण पूजया आश्रितान्. ४. पूजारहितान्. ५. भयानकभयकर्ता. भयानकभयं कृन्ततीति विरो-  
 धपरिहारः. ६. सततं निरन्तरं गृहीतस्य वृत्तस्यैकदेशतो भङ्गोऽतिचारः स निर्गतो  
 यस्मात्सोऽपि प्रायश्चित्तग्रहीतेति विरोधः प्रायो बाहुल्येन चित्तस्य ग्रहीतां आवर्जकः  
 सततं निरतिचारश्चानतिक्रमणीयश्चेति परिहारः. ७. अपचितोऽपचयं नीत इति विरोधः.  
 अपचितः पूजित इति परिहारः. ८. निर्ग्रन्थास्तपस्विनस्तेषां नाथो जिनः ९. चर-  
 णयोः कमलरूपाणि लाञ्छनानि भवन्ति. यस्य हृदयं वीतरागं चरणौ च सरागाविति  
 तात्पर्यम्. १०. बलवदख्यमवाधोऽधोमुखाः कल्पवृक्षाः. ११. पूजायां बहुवचनम्.

अक्षोभाः क्षीणरूक्षाक्षरपटुवचनाभिर्क्षवो मङ्क्ष्वलक्ष्मीं

साक्षाद्वीक्ष्य क्षिपन्ति क्षपयतु स जिनः क्षय्यपक्षं यदङ्गी ॥ ९ ॥

तन्वाना वैनैतेयश्रियमैहितवृषोत्कर्षमोषिप्रतापाः

कामं कौमोदकीनाशरणशरणदा नीरजेदाररागाः ।

सद्यः प्रद्युम्नयुक्ताः सैदसिकृतमुदो यत्कमाश्चक्रिणो वा

आजन्ते भ्राजिताशाः सुखमखिलमसौ श्रीजिनो वो विधेयात् ॥ १० ॥

यत्पादौ पादपौ वा शुचिरुचिनिचिताम्भोजपुञ्जालवालौ

खःसन्मूर्धाधिरूढोद्भटमुकुटं कुटैर्निर्यदंशूदभारैः ।

संसिक्तौ शोणरत्नप्रतिमनखरुचः सत्प्रवालावलीव-

द्धत्तः शुद्धिं विधेयादधिकमधिपतिः श्रीजिनानामसौ वः ॥ ११ ॥

द्यां द्युत्योद्द्योत्य मुद्यद्द्युसदधिपमता विद्युदुद्द्योतजेव्या-

विद्योन्द्याद्यसद्योनय उपदधते संद्यमोद्यानमोदम् ।

दुर्भेद्यावद्यमुद्यद्द्युमणिमिव समाच्छाद्य नन्द्याभिवन्द्याः

सद्यो र्यत्पादकंदा द्यतु स जिनपतिर्वोऽतिनिन्द्यामविद्याम् ॥ १२ ॥

निर्वाणापूर्वदेशप्रगमकृतधियां शुद्धबुद्धध्वगानां

मार्गाचिख्यासयैषा त्रिभुवनविभुना प्रेषिता किं नु लोकैः ।

आलोक्यैरेकितैवं चरणनखभवा वो विर्भाविर्भवन्ती

यस्य श्रेयांसि स श्रीजिनपतिरपतिः पाप्मभाजां विदध्यात् ॥ १३ ॥

१. भिक्षवो यतयो यदङ्गी साक्षाद्वीक्ष्य मङ्क्ष्व लक्ष्मीं क्षिपन्ति स जिनः क्षय्य-  
पक्षं शत्रुपक्षं क्षपयतु. २. वै निश्चयेन नते प्राणिनि अयश्रियं शुभावहविधिसंपत्तिम्; (पक्षे)  
वैनैतेयो गरुडः. ३. अहितो विरुद्धो यो वृषो धर्मः; (पक्षे) वृषोऽरिष्टासुरः. ४. कौ भूमौ  
मोदस्य कीनाशो नाशको यो रणस्तत्र शरणदाः; (पक्षे) कौमोदकी गदा तस्या इनाः प्रभ-  
वोऽशरणशरणदाश्च. ५. नीरजेज्विवोदारो रागो येषु, (पक्षे) नीरजः शङ्कः. ६. प्रकृष्टं द्युम्नं  
तेजः; (पक्षे) प्रद्युम्नो वासुदेवपुत्रः; ७. सदसि सभायाम्; (पक्षे) संश्वासावसिः खड्गो  
नन्दकलेन कृता मुद्येषाम्. ८. क्रमाः पादा वासुदेवा इव. ९. पूरितमनोरथाः. १०. कुटो  
घटः ११. मुदं यन्गच्छन्. १२. विद्यैव नदी तस्या आद्याः सद्योनयः शोभना-  
न्युत्पत्तिस्थानानि. १३. संश्वासौ यमश्च (नियमसहचरः) स एवोद्यानं तस्य मोदं पुष्टि-  
लक्षणम्. १४. कं जलं ददतीति कंदा मेघाः पादा एव कंदाः. कमिल्यव्ययं जलवाचकम्.  
१५. अरैकिता इत्येक्षिता. १६. आविर्भवन्ती ऊर्ध्वं गच्छन्ती.

शोभामम्भोरुहाणामपहरति करोत्युद्धवं कौशिकस्या-

नुष्णैः पुष्णाति पादैः कुमुदमसुमतां नोपतापाय दृष्टेः ।

प्राज्याजेयप्रतापं सततमिन्नतया युक्तमप्यन्यरूपं

युगमं यत्पादयोः स्तात्स भवदविभवाभावकृत्तीर्थनाथः ॥ १४ ॥

दूरे दूरेपसो वो वसतिमसुभृतां साधयन्तौ धयन्तौ

वारी वारीतिमङ्गी नतससुरमहादेवराजौ वाराजौ ।

यस्यायस्यासिहेतू जयमुपनयतो मोहितानां हितानां

दध्यार्दध्यामतेजाः स भुवि जिनवरोऽनन्तमोदं तमोदम् ॥ १५ ॥

कृत्वाधः पादयोर्मां निरतिशयशमश्रीसमालिङ्गिताङ्गः

स्वस्थस्तिष्ठत्यनिष्टः कथमयमधुनेतीव संचिन्त्य सृष्ट्या ।

ऊर्ध्वं बाणाशनिर्वा मृदुहृदयभिदे भाति रीगेण गाढं

यस्य प्रेङ्खन्नखालीद्युतिरतनुरतिं रातु स श्रीजिनो वः ॥ १६ ॥

चार्वाचारोक्तिचञ्चु प्रवचनचतुराचार्यचक्रस्य चञ्च-

नोर्ध्येताचण्डरोचीरुचिरुचिरुचिर्यस्य वाचां प्रपञ्चैः ।

उच्चैश्चञ्चूर्यमाणश्चरणगुणचर्यश्चारुचितार्चितार्च-

श्चेतःशौचं चिनोतूचितमचलमसौ चारुचेष्टो जिनो वः ॥ १७ ॥

पञ्चां भूभृद्गुरुभ्यां भ्रमति भृशमभीर्भ्रशयन्हेलयायं

कोऽस्सन्मूर्धोद्धृतां गामिति फणिसमितेः सकुधः क्रोधवहेः ।

ज्वाला निर्यान्त्यधस्तात्किमिति सुजनता शङ्कते लोकयन्ती

भव्यानव्याद्भयेभ्यो निखिलनखरुचो यस्य योगीश्वरोऽसौ ॥ १८ ॥

१. इन्द्रस्योल्लस्य च. २. कोः पृथिव्या मुदम्. ३. सूर्यत्वेन च. ४. दुष्टं च तद्रेपः पापं तस्माद्दूरे स्थानेऽसुमतां वसति साधयन्तौ. स्वर्गप्रदावित्यर्थः. ५. वारीव जलमिव अरीतिं शत्रुपद्रवं धयन्तौ पिबन्तौ. नाशयन्तावित्यर्थः. ६. श्रेष्ठयुद्धे मोहितानां हितानां भक्तानां जयमुपनयतः. ७. यस्याङ्गी आयस्य लाभस्यासिहेतू. ८. अकृशतेजाः. ९. ऊर्ध्वं क्षिप्ता. १०. बाणावलीव. ११. कामेन. १२. यस्य चरणगुणचयो नोच्येत वक्तुं न शक्येत. अतिप्राचुर्यात्. १३. चारुचितैरिन्द्रादिभिरर्चिता अर्वा मूर्तिर्यस्य स जिनः. १४. पातालमुद्भिद्य.

प्रख्यातादच्युतश्रीवरवसतितया शेषकान्त्योपगूढा-

त्सन्मीनात्क्षीरैनीरेश्वरत इव यदङ्घ्र्योर्गुगान्निर्गता भा ।

वेलेव प्लावयन्ती नखमणिकिरणोन्मिश्रिता श्रीमदङ्घ्र-

श्रेणीं विश्वभरावद्भवदनभिमतं तीर्थपोऽसौ भिनतु ॥ १९ ॥

मा पतत्तस्यभावात्कलिकलिलभराक्रान्तमेत-

त्पातालापारपङ्के त्रिभुवनभवनं द्रागितीवावधार्य ।

त्वष्ट्रावष्टम्भनार्थं प्रचुरभरसहौ निर्मिमाते यदङ्घ्री

वज्रस्तम्भाविवासौ निखिलसुखस्वनीर्वो विधत्तां यतीन्द्रः ॥ २० ॥

दुर्गे स्वर्गापवर्गाध्वनि स्रदरितया स्यन्दनः संस्यदाग-

स्तिग्मांशूत्तप्तजन्तून्प्रति वरविटपी छायया संयुतत्वात् ।

सद्भृत्याहूतिमन्त्रः सति धननिधने व्यक्तवर्णत्वतो वः

सिद्ध्यध्वन्यध्वनीनाववतु स मुनिपः पादपद्मो यदीयः ॥ २१ ॥

यत्पादैः पारिजातक्षितिरुहमहिमा हानिमानीयतेऽहिं-

भ्रातृव्यायाप्ययोषाः प्रमदभरनमन्मस्तकस्तदाज्ञः ।

द्रागभूयो भूषयद्भिः शुचिरुचिनखरुब्धञ्जरीकर्णपूरैः

पापाकूपारवारिप्रतरणपटुतां तीर्थकृद्भः स दध्यात् ॥ २२ ॥

सर्वोर्वीभृत्प्रवर्हप्रणतिपरशिरःश्रेणिचूडामणिर्भु-

त्संदोहालीढमूढम्रदिम नखमयूखोलसत्केसरालि ।

वल्ववङ्गुल्यग्रपत्रं सकमलममलं पादयुग्मं यदीयं

भात्यादित्योत्समिश्रं नलिनमिव स वोऽवद्यमर्हन्निहस्तु ॥ २३ ॥

प्राज्यप्रौढप्रमादप्रतिभटनिधनप्राप्तदीप्रप्रतापा-

न्प्रोच्चैः प्रीतिं प्रयान्ति प्रतिकलममलान्प्राणिनः प्रेक्षमाणाः ।

१. शेषनागस्य कान्त्या अशेषया पूर्णया कान्त्या च. २. सन्ती विद्यमाना मीना लञ्छनरूपा यत्र. ३. क्षीरसमुद्रात्. ४. पादतलवर्तिनीं लाञ्छनरूपां पद्मपङ्क्तिं विश्व-  
भरावद्भूमिवत्. ५. तपश्चरणभावात्- ६. नरककर्दमे त्रिभुवनरूपं गृहं मा पतन्न पततु.  
७. विधात्रा. ८. सच्चक्रयुक्ततया. ९. सह स्यदेन वेगेन यदागः पापं तदेव तिग्मांशुः.  
१०. अहिर्द्वैत्रासुरस्तस्य भ्रातृव्यः शत्रुनिन्दस्तस्यायाप्या अनवद्या योषाः स्त्रियो-  
ऽन्तरसः. ११. द्युत्संदोहो दीप्तिसमूहः.

प्रत्ताप्रान्तप्रसादान्प्रणमदसुमतां यत्कमान्स्त्प्रणम्या-

न्प्राणिप्राणप्रियाणि प्रवितरतु जिनः स प्रशान्तप्रयासम् ॥ २४ ॥

उज्ज्वलम्भोजगर्भश्रितमिति परमेष्ठीयते निष्ठितार्थं

त्रैलोक्यत्रासहन्त्या नरकरिपुतयानन्तमूर्तीयते वः ।

सद्भूतिभ्राजितत्वाद्दृषभगतितया चाद्रिजेशायते य-

त्पादाम्भोजं स सद्यो भवतु भवभयाभोगमित्केवैलीशः ॥ २५ ॥

इति श्रीजम्बूकविविरचिते जिनशतके जिनपादवर्णनं नाम प्रथमः परिच्छेदः ।

कोषाढ्येऽपि द्रढिम्ना विरहितमहिमन्युत्कटे कण्टकैर्मै

सक्ते व्यक्तं जडौघैः सुचिरमनुचितं सद्व्रजस्यत्र वस्तुम् ।

पद्मं पद्मा स्वसन्नेत्युदितविपदिव प्रोज्झय यत्रानुलिल्ये

छेकौ दान्नेच्छलेन त्रिजगदधिपतेर्वः पुनीतात्स हस्तः ॥ १ ॥

प्रध्वस्ताशर्मधर्मप्रणयनविधये व्यापृतः प्राणिपूगा-

न्कालव्यालावल्लुप्तौ प्रतिसमवसृतौ भ्रान्तिमन्तस्तनोति ।

यः संहर्तुं विषार्तिं किमयमिह चलत्येवमाखण्डलस्य

ख्यातं सौख्यं स दत्तां जिनैर्वृषभनरेन्द्रस्य पाणिर्दुतं वः ॥ २ ॥

भाभिर्योऽम्भोजशोभामभिववति भृशं विभ्रदुद्भूतभव्यं

भूषाभावं सभाया भवभवभयभिद्भूरिभीभारभाजाम् ।

भर्तुर्भद्रस्य पाणिस्त्रिभुवनभवनोद्भासनोद्भूतभूते-

र्भूयाद्भूत्यै स भूतेर्भूविभुविभवाधीशभूर्भृभाजः ॥ ३ ॥

कल्पान्तेऽनल्पभासः प्रलयमसुमतां यूयमुच्चैर्विघातं

कृत्वायुर्गोत्रनाम्नामपि कुरुत किल द्वादशैकत्वमेत्य ।

नित्यं पञ्चापि कुर्मो वयमिति हसितार्का इवोद्भ्रान्ति भासा

प्रज्ञप्तौ यन्नखाः स्तात्स शिवशतकरोऽर्हत्करः प्रोल्लसन्वः ॥ ४ ॥

१. शिष्टशेषप्रयोजनम्. २. केवलं सर्वद्रव्यपर्यायग्राहकमप्रतिहतं ज्ञानं तद्वतामीशो जिनः. ३. चतुरार. ४. सांघट्टारिकमहादानव्याजेन. ५. जितवृषभ एव नरेन्द्रो विष-  
वैद्यः ६. लक्ष्म्याः. ७. ऋभवो देवास्तद्विभुरिन्द्रः. विभवाधीशः कुबेरः. भूर्भृतीरो  
राजानः तान्भजते तस्या भूतेः. ८. जिनपक्षे प्रकृष्टो लयो मोक्षः. ९. व्याख्यायाम्.

गीर्वाणैर्निर्मितोर्वीरुहबहलदलश्यामलाभीशुजालै-

र्जामृतैः प्रावृषेण्यैरिव नभसि सदस्यातते यः समन्तात् ।

विशुत्पुञ्जायमानः स्फुरदरुणरुचा दृश्यते त्रैदेशैर्व-

स्त्राणाय स्तात्स हस्तस्तनुरहितजितः साधु बोधोद्यतोऽद्य ॥ ५ ॥

चञ्चक्रोऽप्यकृष्णो विवरयुतर्तलोऽप्यस्तरन्ध्रानुषङ्गः

सैत्कार्योऽप्यस्तकृत्यो विलसितकर्मलोऽप्यङ्ग दोषाकरो नो ।

यः सार्वज्ञः सुपर्वा शैय इति महिमापीक्ष्यते नो विरोधी

वध्यात्स ध्यानवृद्धेर्निधनकरमरं वस्तु वः स्तूयमानः ॥ ६ ॥

द्वारं व्यस्तार्गलं वः परमपदपुरो दर्शयाम्येत यूयं

श्रोतृञ्जन्तूनिवैवं गदितुमतिगुरुभ्राम्यतीतस्ततो यः ।

पर्षद्युत्कर्षवत्यां प्रवचनकरणानेहसि श्रीजिनस्य

स्ताद्धस्तो वः प्रशस्तः प्रणिपतनकृतावाहृतानां स वृद्धौ ॥ ७ ॥

वज्रिन्वज्रं समस्ति प्रकटतरमिदं मेऽपि मा गर्वितोऽभू-

र्यर्क्ष क्षिप्रं जहीहि त्वमपि निधिमदं शङ्खपद्मौ यतः स्तः ।

अम्लानौ मय्यपीमाविति परिहसतीवोच्छलद्भिर्मयूखै-

र्व्याख्यायां यन्नखेभ्योऽखिलसुखकृदसावस्तु वो जैनहस्तः ॥ ८ ॥

जेताजावूर्जितौजा विजयिजविगजभ्राजि सद्वाजिराज्यां

तेजोभाजां जैजौर्जाविजितजनजितां खौजसा दुर्जनानाम् ।

योऽन्यञ्जोऽजातजाड्यो जगति जिर्नशयो जम्भजित्पूजितौजा

अर्ज्यायो जर्मबीजं जयतु सर्रजसौर्जित्यजित्सोऽङ्गसा वः ॥ ९ ॥

भित्त्वा दोषानुषङ्गं जनवैनंजवनं बोधयामीद्धधाम्ना-

मोत्कर्षं सूर्यं कार्षीरिति मम पुरतो दर्पतो हन्त यत्तत् ।

१. उर्वीरुहोऽत्राशोकः. २. त्रिदशसमूहैः. ३. मदनजयिनः. ४. हस्तपक्षे विवराः पक्षिश्रेष्ठा हंसादयस्तच्चिह्नाङ्कितः. ५. सत्कारार्हः. ६. कमलो हरिणः. ७. शयो हस्तः. ८. हे कुबेर. ९. 'जजि युद्धे'. जजन्तीति जजा योधास्तेषामूर्जा बलं तेनाविजितं जनं जयन्ति ये तेषाम्. १०. न विद्यते न्यञ्ज उपतापो रोगो वा यस्य. ११. हस्तः. १२. अश्रेष्ठम्. १३. कर्म. १४. सह रजसा वर्तन्ते सरजसाः सरागा अज्ञानिनो मिथ्या दृष्टयस्तेषामैर्जित्यं बलवत्त्वं जयतीति सः. १५. जनरूपकमलवन्म्.

साक्षाद्दोषं<sup>१</sup> श्रितोऽपि श्रमणगणगुरोर्वोधयेऽहं महिम्ने-  
 तीव प्रेङ्खन्सदोऽन्तः प्रणिगदति करो यः स वो वामहास्तु ॥ १० ॥  
 स्निग्धं मूर्ध्नोऽलिनीलद्युतिकचनिचयं प्रोद्धरन्धैर्यराशे-  
 निर्मूलं लोकभर्तुश्चरणकृतमतेर्भाति यः पाणिपद्मः ।  
 अन्तर्वर्त्यतिक्वत्किं शितिं<sup>२</sup> कलिर्लमिदं कर्पतीहैष एवं  
 देवैरारेक्यमाणो भवदशिवशताशर्म स स्नाक् शृण्णातु ॥ ११ ॥  
 दक्षं दीक्षां जिघृक्षोर्मदर्नंशरनुदो देहतो दीप्रदीप्तीः  
 सत्स्वर्णालंकृतीर्यः सरससुमनसः कल्पवृक्षादिवोच्चैः ।  
 पाणिः प्रोत्तारयन्वः सरसिरुहरुचिः सन्नखांशुप्रसूनो  
 मालाकारायतेऽसौ स्यतु कुमतिमलं प्राणैर्मत्कंधराणाम् ॥ १२ ॥  
 यः कालः शोणिमानं दधदपि निधने कलमषस्योल्बणस्य  
 द्रष्टृणां दृष्टमात्रः सरुगपि नितरां नीरुगात्माप्तसक्तैः ।  
 लक्ष्मीदानेन तृष्णाछिदपि तनुमतामग्रहस्तोऽजडोऽसौ  
 सुष्याद्दोषानशेषान्कलुषितवपुषां वो विरुद्धात्मकोऽपि ॥ १३ ॥  
 मय्यप्यस्मिन्स्यैरौ प्रभवति भुवने भूभृतः किं कराणां  
 पातैरुत्तापयन्ति क्षितिर्मित्तंकि भवद्भूममावादिवालम् ।  
 रक्तः शक्त्या स्फुरन्वो निगडित इव यो भूषणालान्कर्काले  
 व्याधेरव्यात्स पाणिः सदुपलवलयामुक्तितो मुक्तिर्भाजः ॥ १४ ॥  
 मा भूदन्तःपुरस्त्रीकठिनकुचमिदाकारिणी रौंगभाक्त्वा-  
 त्सत्तैतस्मिन्नखाली सरविकृतिहृतः सर्वदास्येतैकीव ।

१. भुजम्. २. जिनस्य. ३. प्रतिकूलहन्ता. ४. चरणं प्रत्रज्या. ५. कृष्णम्.  
 ६. पापम्. ७. आशङ्कमानः. ८. हिनस्तु. ९. शीघ्रं यथा स्यात्. १०. जिनस्य.  
 ११. प्रकर्षेणानमन्ती कंधरा येषाम्. १२. आसौ जिनस्तस्य सक्तस्तदीयः. १३. गर्व-  
 नाशके. १४. इतकि इति अकजागमः. १५. भवज्ञायमानो भूम्ना बाहुल्येन यो भागः  
 कोधस्तस्मादिव. १६. ग्रहणकाले. १७. सन्तः शोभना उपला मणयो येषु तानि बलयानि  
 तेषामामुक्तिः परिधानं ततः. १८. जिनस्य. १९. रागो मन्मथासक्तिरपि. २०. इतीव ।  
 आगवदकजागमः.

मुद्रामिमुद्रितोऽलंकरणविधिकृता वज्रिणार्हत्करो यः

सोऽहांस्यहाय हन्तुं प्रविहितविनतेर्भक्तिभाजो जनस्य ॥ १५ ॥

स्रष्टाजसं श्रियो यः शिवपुरपथिकासन्नहानोचितायाः

कोषाधीशैर्निशान्ते नैमुचिरिपुगिरासन्नहो नो चिंतायाः ।

आनीयानीय नित्यं परमगुरुकरः पर्वशालीक्षयाय-

प्राप्तेर्हेतुः प्रधानो भवतु स भवतां पर्वशालीक्षयाय ॥ १६ ॥

युक्ता यस्मिन्नुजिम्ना मसृणितंपरुषोऽग्रेऽर्धचन्द्रायमाणा-

नङ्गुल्यः संदधानाः सघृणिनखमणीन्द्राधिमोद्धस्वरूपाः ।

पुष्पेषोर्निर्जितस्थेषु इव विषमाः संग्रहीता विमान्ति

क्षेपीयः पातकान्तं प्रजनयतु स वः पाणिरर्हद्भुजस्थः ॥ १७ ॥

ब्रध्नेनापीद्धधाम्ना परिहृतमिदमालोक्य पातालमूलं

सव्यालत्वात्करालं तिमिरभरभृतं भीरुणेवेति यस्य ।

वीक्ष्यन्तेऽधो विविक्षन्त्य इव ननु भुवो आजनार्थं नखाभाः

सस्तस्य ध्यानकाले दलयतु दुरितं वः स जैनेन्द्रपाणिः ॥ १८ ॥

यो नान्वीतो जडिम्ना नयति न कुमुदं नदधुं दीप्यमानो

न ज्योतिर्ज्यानियुक्तोऽहनि मलिनतमं लक्ष्म धत्ते न मध्ये ।

सोल्लासं नो नदीनं जनयति लभते धाम दोषोदयान्नो

सोऽपूर्वो यन्नखेन्दुश्चरमतेनुशयो योग्यतां वो युनक्तु ॥ १९ ॥

अर्थव्यक्तिं विविक्तां विदधति बहवो यां करा हारिदश्वं

विश्वस्मिंस्तीव्ररूपाः प्रशममितवतैकाकिना सा मयापि ।

१. शिवपुरपथिकाश्च तेऽसन्नानोऽजगारास्तेषां हानं त्यागस्तस्योचिताया योग्यायाः.  
 २. इन्द्रवचनेन. ३. असन्नहो नो किं तु सन्नहोः सतेजोविशिष्टः करः. ४. पूरितायाः.  
 ५. पर्वयुक्तः. ६. ईक्षया वर्धनेनायस्य शुभावहविधेः प्राप्तेर्हेतुः. ७. पर्वीण्युत्सवानि  
 श्यन्ति तन्कुर्वन्तीति पर्वशा विपक्षास्तेषामाली पङ्क्तिस्तस्याः क्षयाय. ८. ऋजुत्वेन.  
 ९. ऋक्षणग्रन्थयः. १०. दीर्घत्वेन प्रशस्तरूपाः. ११. पञ्चसंख्याकाः. १२. क्षिप्रतरम्.  
 १३. कृत्स्नितां मुद्रम्. १४. समुद्रम्; (पक्षे) दीनं न. १५. चरमतनुजिमस्तस्य हस्ताः.

प्रोच्चैर्निष्पाद्यतेऽमुं स्मयमिव वहता धार्यते वैजयन्ती

येनासौ युष्मदाधेर्वधकरणपटुर्बुद्धैःसक्तः करोऽस्तु ॥ २० ॥

श्रद्धालोर्यो विधत्ते विविधबुधधृतीरेधयन्बोधवृद्ध्या

धैर्यं धामद्विमिद्धां धनमपनिधनं शुद्धबुद्धिं धरित्रीम् ।

व्याधिध्वंसं पुरंध्रीर्जितविबुधवधूर्धर्मवृद्धेः समृद्धिं

धैर्मोक्तौ वः स घत्तां धियमधिकधृतिं प्रोद्धृतो बौद्धहस्तः ॥ २१ ॥

ज्येष्ठासक्तं सैचित्रं गुरुमहिमपुनर्वस्वपोढात्मकं नो

नित्यं सत्कृत्तिकं यज्जनितवृषंतुलं व्यक्तमीनं सकुम्भम् ।

व्योमेवाभाति किं तु प्रविरहितंमलं शून्यवृत्त्यात्युदात्तं

छिन्धात्कृच्छ्राणि तद्गः सुमृदु करतलं निर्वृतेरीश्वरस्य ॥ २२ ॥

दारिद्र्याद्रेर्महेन्द्रप्रहरणसमतां यो विभेदे विभर्ति

प्राकाश्ये विश्ववेश्मोदरविवरगतस्यार्थजातस्य दीपः ।

हस्तालम्बोऽर्बलम्बो गुरुतरनरकागाधकूपप्रपाते

पीतात्पातात्स हस्तस्तमसि तततमे वो विनेतुखिलोक्याः ॥ २३ ॥

यः प्रोद्यद्विद्रुमद्युत्कररुहमणिमन्मस्तकाङ्गुल्यहीन्द्रः

सत्सत्त्वोऽर्पीरिजातः पुनरसुरैतनुः साधुमुक्ताफलश्रीः ।

चक्रे हस्तः संमुद्रो दशशतनयनेनोर्मुदा मूर्ध्नि मेरोः

कृच्छ्रोच्छ्रायं छिनत्तु प्रतिहतसुषमं वः स जेतुः स्मरस्य ॥ २४ ॥

सत्स्कन्धाबद्धमूर्त्तौ वृजितभुजलतालममलानरूपं

विभ्रद्वन्धूककान्तिं करतलमचलं पल्लवभ्रान्तिभागिभिः ।

१. जयपताका का मया सह स्वर्धेत्येवंरूपा. २. बुद्धो जिनस्तत्संबन्धी.

३. धर्मोक्तौ धर्मकथने प्रोद्धृत ऊर्ध्वीकृतः. ४. ज्येष्ठेषु वृद्धेष्वेवोपदेशार्थमासक्तम्.

५. शङ्खचक्रादि चित्रसहितम्. ६. गुरुर्महिमा यस्य. ७. पुनःपुनरपि बहुना तेजसा

अपोढात्मकं रहितात्मकं नो. ८. सती शोभना कृत्तिश्वर्म यस्य. ९. वृषतुलामीनकुम्भा

रेखारमकाः. १०. शून्यवृत्त्या अलमत्यर्थं प्रविरहितम्. व्योमपक्षे तु ज्येष्ठाचिन्नागुरुपुनर्व-

सुकृत्तिकावृषतुलामीनकुम्भशब्दाः प्रसिद्धार्थाः. व्योम शून्यं भवति. ११. अस्खलितः.

१२. रक्षतात्. १३. अपगतशत्रुसमूहः पारिजातरहितश्च. १४. असून्रातीत्यसुरा प्राण-

प्रदां तनुयस्य । पक्षे सुरारहितदेहः. १५. मुद्रासहितः सागरश्च. १६. उद्धृतहर्षेण.

१७. अवृजिता सरला.

६ का० स० गु०

मौगध्यात्सारङ्गशावैर्वनगहनभुवि ध्यानवृत्तेर्विधातुः

सिद्धेर्लेलिह्यते यत्तदवतु पतनादापदन्तः सदा वः ॥ २५ ॥

इति श्रीजम्बूकविविरचिते जिनशतके जिनहस्तवर्णनं नाम द्वितीयः परिच्छेदः ।

मल्लक्ष्म्या क्षिप्तदीप्ति प्रलपदलिरवैर्वारिणीन्दीवरं वो

मङ्गुं शक्या वियुक्तं सद्गलमपि जये वाञ्छतीत्युच्छलच्छि ।  
हर्षोत्कर्षात्प्रफुल्लं किमिदमिति जनैः कल्प्यतेऽनल्पधीभि-

र्यच्चक्षुर्वीक्ष्यमाणं क्षणमहितहतिं तत्तनोत्वासवक्रम् ॥ १ ॥

भास्वान्भास्वानपि स्वैर्घृणिभिरनणुभिर्यत्तमोऽनुत्तमं नो

नेतौ नेतुं तनुत्वं तदतनिम मनो मोहयन्मानवानाम् ।

मुष्णद्विष्ण्यं गुणानामगुणमपि सुखं स्वण्डितामूर्तिकीर्ते-

स्तथ्यं पथ्यं प्रथीयः प्रदिशतु दशनाभीशुभिः शोभितं वः ॥ २ ॥

यस्य स्यादन्तरात्मा कलितमलिनिमा चञ्चलश्च स्वभावा-

तुल्यर्द्धिं स्पर्धयान्यं क्रमत ईतिसहीतीव धात्रा व्यधायि ।

मर्यादार्यं यदन्तर्निहितनयनयोः सेतुबन्धायमानो

नासावंशो जिनास्यं दिशतु शंशरैः शाश्वतं तद्भवच्च ॥ ३ ॥

सोत्कण्ठाः कण्ठपीठोलुठितजरठरुक्ताहारारभिरामा

विभ्रत्योऽदभ्रमूर्तिस्तनभरमबलाः स्वैर्भवो याः समार्युः ।

ध्यानध्वंसं विधातुं विकृतिमकृत यत्प्रत्युत प्रेक्ष्यमाणं

तास्वेवास्यं जिनस्य प्रणुदतु तदघं वः स्वरूपश्रियैव ॥ ४ ॥

स्पष्टं जुष्टं ललाटं विकटतरमतिस्निग्धलम्बालकान्तैः

कान्तं शान्तं दृशां शं दिशदनुकुरुते दृश्यमानाङ्गपङ्कम् ।

यस्योद्यत्पार्वणैणाङ्कनशकलमलं तद्भवद्भाग्यपुष्टिं

द्वेष्टुर्दुष्टाष्टकर्मद्विष उपचिनुतादास्यमस्यत्तमांसि ॥ ५ ॥

१. सद्गलं सपरिकरमपि. २. आप्तस्य जिनस्य सुखम्. ३. समर्थः. ४. अगुणं तमोगुणादिरहितमपि गुणानां सौन्दर्यादीनां विषयम्. ५. स्वण्डिता अमूर्तेः कामस्य कीर्तयेन तस्य जिनस्य. ६. अतिशयेन पृथु. ७. एव. ८. वां सुखम्. ९. शीघ्रम्. १०. स्वर्गोत्पन्नाः ११. समागताः.

दर्पं कंदर्पशत्रोष्टसिति भगवता भंशयित्वा यदाप्तं  
 क्रोधाद्वेधा विधायोद्धृतविततगुणं कार्मुकं तत्किमेतत् ।  
 आस्ते न्यस्तं लसद्भूयुगलमिति नृभिर्भाव्यते यत्र वक्रं  
 तद्गुर्विष्टपान्तर्गतनिखिलपदार्थाननर्थं हताद्रः ॥ ६ ॥  
 यत्कान्त्या त्याजितश्रीः क्षितिपतिरिव सत्कोषपत्रोरुदण्डै-  
 राढ्योऽपि क्षीणदाढ्यो वसति वनमुवि व्रीडयेवाञ्जखण्डः ।  
 तन्मौनीन्द्रं विनिद्रं स्फुरदधरदलं कण्ठनालोपलीनं  
 दृग्भृङ्गासङ्गि गुर्वी ग्लपयतु विपदं सन्मुखं युष्मदीयाम् ॥ ७ ॥  
 शान्तं श्वेतांशुशोचिःशुचिदशनमेशं स्यादृचां दृश्यमानं  
 विश्वक्लेशोपशान्तिं दिशदतिविशदैश्लोकराशि प्रकाशम् ।  
 निःशेषश्रीनिशान्तं शरणमशरणे नाशिताशेषशङ्कं  
 दिश्याद्रः शोभिताशं शिवमुपशमिनामीशितुः शश्वदास्यम् ॥ ८ ॥  
 दुष्टारिष्टानि दृष्टेऽप्यकृतविकृतिकान्येव निर्नामकानि  
 क्षीयन्ते दक्षमक्षणां प्रविकसनकृति प्राणियूथस्य यत्र ।  
 नैशानीवांशुमालिन्यलिकुलमलिनान्यन्धकाराणि बन्धो-  
 रूर्ध्वाधोमध्यलोकश्रितजनसमितेरास्यमस्यत्वघं तत् ॥ ९ ॥  
 व्यालम्बालोलनीलालकजलदयुजो राजमानाद्धिमानी-  
 शुभ्रैर्दन्तैः सदैर्दन्तैर्वरविवरैर्भृतः प्रस्फुरद्गण्डैशैलात् ।  
 यस्माद्गौः शुद्धवर्णा प्रभवति सुमनोमानसं नन्दयन्ती  
 तज्जैनेन्द्रं हिमाद्रेरिव दिविर्जनदी वो नुदत्वास्यमेनः ॥ १० ॥  
 दुर्बोधो दुर्विधैर्यः प्रवररदमणीन्धारयन्मध्यसंस्था-  
 नस्तश्रेष्ठौष्ठमुद्रो व्यसनंशतशमप्रत्यलावासिरुच्चैः ।

१. मुनीन्द्रसंबन्धि. २. न शमशं दुःखम्. ३. स्पष्टतरयशःसमूहम्. ४. दन्ता अप्ते  
 निर्गताः पर्वतैकदेशा अपि. ५. सत्पर्यन्तैः. ६. विवरं मुखान्तरालं गुहाश्च. ७. गण्डा-  
 वेव शैलाविति मुखपक्षे. ८. गङ्गा. ९. भाग्यहीनैः. १०. व्यसनशतशमे प्रत्यला समर्था  
 अवाप्तिर्यस्य सः.

सुप्रापः प्रायशोऽस्मिञ्जिनवदननिधिर्बुद्धतत्त्वैः सुतत्त्वै-

स्तत्त्वार्थं सत्वरं वस्त्वरयतु स गुरुर्वोद्भुमर्ध्यामरूपम् ॥ ११ ॥

किं विम्बं पद्मवन्धोर्नहि दहनैमहस्तन्मनाग्नेदमिन्दो-

स्तार्हि स्यात्सत्कलङ्कं तदपि न विकलं लाञ्छनेनैतदेवम् ।

दृष्ट्वा द्वेष्टुर्बलस्य प्रमुदितहृदयास्तर्कयन्तेऽतिमुग्धा

वध्वो मूर्ध्वद्विभर्तुर्यदेजितलपनं वस्तदेनस्तृणेदु ॥ १२ ॥

मान्ये मान्येन कारि स्वदृगशुभतरात्रेति कृष्णाति कृष्णा

चक्रे चक्रे दिशां यत्सिततरयशसि भ्रूलतारारलतारा ।

रक्षारक्षालिनीवैर्त्यवहितविधिना यत्र पापात्रपापा-

दव्यादव्यापदास्यं तदमरणगुरोर्वैः सन्दन्तं सन्दन्तम् ॥ १३ ॥

वक्षस्याघोक्षजे श्रीः परिवसति सदेतिप्रसिद्धिं वृथार्था-

मत्यर्थं भावयन्तोऽमिलषितविभवावासितः कल्पयन्ति ।

सांक्षालक्ष्मीरिहास्तेऽनवरतमिति यद्दर्शने याचकौघा-

स्तद्वक्त्रं वैतरागं गुरुगदगहनध्वंसनाद्रो धिनोतु ॥ १४ ॥

श्रीमत्पौरंदरं दृग्मलिनघनवनं वानमप्यन्यदीप्ति

प्रत्यक्षत्वेक्षणेन श्रवणपरिकरः स्वातिरक्तो बुधप्रीः ।

स्वामिर्यो दीपितीभिः कुरुत इति तैरामाचरन्नप्यचण्ड-

श्चण्डांशोः कर्म धर्माधिपलपनविधुर्वो विरुद्धं स वध्यात् ॥ १५ ॥

सङ्घाणं सालकान्तं शिशिरघनतरच्छायमन्तर्द्विर्जैनां

राज्यापूर्णं सदन्तच्छदलसदसिकं काननं वाननं वः ।

१. प्रकटतरम्. २. दाहात्मकतेजोविशिष्टम्. ३. इन्द्रस्य. ४. अजितस्य जिनस्य लपनं मुखम्. ५. हिनस्तु. ६. कृष्णादप्यति कृष्णा. ७. दिशां समूहे यद्गच्छत्सिततरं यशो यस्य. ८. कुटिलकनीनिका दृक्. ९. अरक्षा न विद्यते अन्यत्र रक्षा यस्याः सा रक्षा. १०. अवहितेन धात्रा. ११. त्रपामापयति प्रापयति तस्मात्. १२. निरुपद्रवम्. १३. जिनस्य. १४. दन्तैः सहितम्. १५. शोभनप्रान्तम्. १६. म्लानमपि. १७. प्रत्यक्षत्वेन यदीक्षणं तेन. १८. श्रवणौ कर्णौ श्रवणं च नक्षत्रम्. १९. शोभना आतिर्गतिः. २०. बुधान्प्रीणयति. २१. अतिशयेन. २२. मुखपक्षे बाणः शब्दः. २३. दन्तानां पक्षिणां च पङ्कथा. २४. इवार्थे वा.

संतप्तिं सप्तसप्तेरव विषमगतेरागसोऽतीव गुर्वी-

मुन्मूल्यान्मन्मथानुन्मथितमुनिगणप्रष्ठकण्ठस्थलस्थम् ॥ १६ ॥

यद्यप्यन्तर्न धत्ते स्थितिमयममदो नस्तथाप्येष सेव्यो

भव्यत्वात्सर्वदोर्व्या बहिरपि निरतैः पूर्वपृक्तेरितीव ।

लम्बो रागो गरीयस्यधरवरमणौ यत्र चित्रातिचण्ड-

त्रासात्संसारतो द्राञ्चूतिजनननुदस्त्रायतां वस्तदास्यम् ॥ १७ ॥

दैवान्मालिन्ययोगेऽप्यतिचपलतया योऽवदातानुयातः

पार्श्वस्थारक्तवर्णो भवति स लभते भूरिशोभां सुवृत्तः ।

स्थैर्यं लब्धा समाधौ ब्रुवदिव युगलं तारयोर्लोचनान्त-

र्यत्रैवं राजते तन्मुखमुपशमयत्वारहतं गर्हितं वः ॥ १८ ॥

बाहुश्रुत्यं दधद्भिर्बहुधवलगुणः संगतो गीयते यत्स्या-

दर्धानर्थदर्शीत्यवितथमिव तत्कर्तुमालक्ष्यतेऽक्ष्णोः ।

कर्णाभ्यर्णोपसर्पिं द्वितयमुपवहद्वाधिमाणं यदीयं

योगीशस्थाननं तच्छकलयतु कलां काश्मलीं हेलया वः ॥ १९ ॥

राजीव त्वं निजर्द्ध्या जयसि बहुरजः सत्कथं कथ्यतां मा-

मृक्षेश क्षीयमाणस्त्वमपि किल मया स्पर्धसे सार्धमेवम् ।

सद्गन्धश्वासलुब्धभ्रमदलिपटलप्रोच्छलद्द्राणतो य-

द्वक्तीव व्यक्तमैक्त्तान्खपयतु रजसा वस्तदहन्मुखाब्जम् ॥ २० ॥

यत्सौम्यत्वात्स्वकीयां क्षरदमृतरसां सौम्यतां न्यूनवृत्तिं

व्यालोकयालोकिताशः कृशतनुरविशत्त्वश्रियोऽन्तर्द्विमिच्छुः ।

स व्रीडत्वादिवेन्दुर्मृडविकटजटाजूटरौद्राटवीं वो

यच्छत्वच्छिन्नवाञ्छं सुषममित्तमृतेराननं तन्मनोहृत् ॥ २१ ॥

लावण्यार्णःप्रपूर्णं चलद्गनिमिषं राजहंसोपजीव्यं

आम्यद्भ्रूयुग्मभङ्गं त्रिदशमुनिगणासेवनीयं प्रसन्नम् ।

१. पूर्वसंबन्धात्. २. अहणत्वं मानसो विकारश्च. ३. निकटस्था अनुरक्ता वर्ण  
 ब्राह्मणादयो यस्य. ४. शब्दतः. ५. रजसा पापेनाक्तान् लिप्तान्. ६. शोभनम्.  
 ७. गतमरणस्य जिनस्य.

सच्छङ्खं मानसाहं सर इव तरसा मानसस्यातनोति  
 प्रहृत्तिं वीक्षितं यत्तदरिविहतये वः शमीशास्यमस्तु ॥ २२ ॥  
 सेवां कर्तुं किमेतौ मिहिरहिमरुची पार्श्वयोरेतंदात्त-  
 स्वश्रीलिप्साकुलाङ्गाविति मनसि सतां शोमुषी प्रादुरस्ति ।  
 निर्वर्ण्याकीर्णदीप्तिप्रतिहततमसी कुण्डले गण्डलभे  
 यत्सत्कर्णापिनद्धे नयतु शिवपदं तन्मुनीन्द्राननं वः ॥ २३ ॥  
 अम्लानं मौलिमालोल्ललितकपिलरुग्धूलिलुब्धालिजालं  
 व्यालोलारालकालालकर्ममलकलालञ्छनं यद्विलोक्य ।  
 लेखौली लौलितालं प्रबलबलकुलोन्मूलिना शैलराजे  
 प्रह्वना लीलया वो दलयतु कलिलं लोलहृत्तज्जिनास्यम् ॥ २४ ॥  
 यद्वन्नासत्ययुक्तः सुरवरदयिताभ्यातिमांस्त्वं पवित्रो  
 गोभृद्गोत्रस्य हन्ता बलमिदहमपि त्वत्समानं तथैव ।  
 तस्माद्दर्पावलेपं जहिहि हरिमितीवाहसत्सत्स्मितैर्य-  
 त्तद्वो द्वन्द्वानि विद्वद्वरगुरुवदनं सुप्रसन्नं पिनष्टु ॥ २५ ॥  
 इति श्रीजम्बूकविविरचिते जिनशतके जिनमुखवर्णनं नाम तृतीयः परिच्छेदः ।

ब्रह्मी ब्रह्माधिभर्तुः कृतरतिरसकृद्वैबुर्धानां विशुद्ध्या  
 गुर्वी भास्वसुवर्णावैनरुचिखचिता चारुचामीकराद्रेः ।  
 चूडा वा रोचमाना दिवि दिवसपतेर्भानुसीमानमुच्चै-  
 रुलङ्घ्यालङ्घनीया बृहदवमवने वैभ्यवहीयतां वः ॥ १ ॥

१. परितोषम्. २. एतेन मुखेन आत्ता गृहीता या स्वश्रीः सूर्याचन्द्रमसोः स्वकीया  
 शोभा तस्या लब्धुमिच्छा तथा आकुलमङ्गं ययोः. ३. विलोक्य. ४. अमल-  
 कलः पूर्णिमाचन्द्रस्तस्येवासमन्ताल्लञ्छनम्. ५. देवपङ्क्तिः. ६. अत्यर्थं ललिता.  
 ७. इन्द्रेण. ८. मेरौ. ९. पविं वज्रं त्रायते पवित्रः. १०. गोत्राख्यस्य कर्मण इति  
 जिनपक्षे. ११. बलं संनहनाख्यं कर्म. १२. सकलोपद्रवान्. १३. वाणी. १४. ब्रह्म  
 परमपदं तस्याधिभर्ता जिनः. १५. देवसमूहानाम्. १६. अवने रक्षणे या इष्टिः,  
 मेरुब्रह्मपक्षे तु वनस्य रुचिस्तया खचिता. १७. सूर्यस्य किरणसीमाम्. १८. महतामव-  
 र्मानां पापानां वने. १९. दावानलायताम्.

इन्द्रैर्विद्राणनिद्रं श्रितविधि विबुधैः सार्थकं ऋक्षनाथैः

सिद्धैः साध्यार्थसिद्धौ धुतदिति दितिजैः साधुभिः साधितार्थम् ।

गन्धर्वैर्गीतगर्भं कृतकरमुकुलैः श्रूयमाणानणीयो

जैनी गौगौरवं वोऽतनुभुवनकुटीकोटरान्तःकरोतु ॥ २ ॥

या मन्दारैरशोकैः प्रविकचसुमनःशोभितैर्भिक्षुवृक्षै-

स्तुङ्गैर्नीरांगमानैः सततमुपचिता भारती वैतरागी ।

स्वच्छायाच्छिन्नतापा विधितशुभफलालंकृतोरामलेखा-

तुल्या कल्याणमाल्यैर्बहुभिरिह तनूर्भूषयत्वाशु सा वः ॥ ३ ॥

यूथैर्या संयंतानां सुदृढनियमनान्मोक्षमाकाङ्क्षमाणै-

र्गुप्तैः संसृत्यटव्याश्रयणगमनतः संश्रितत्वादितिह ।

कारागारानुकाराप्यघनतरतमा निर्भया भ्रष्टवन्धा

साधीयोधीघनद्धैरतिसमधिकतां सा क्रियात्सिद्धगीर्वः ॥ ४ ॥

संसारोदन्वदम्भस्यैमितिमृतिमहोर्मिण्यगण्योद्भवैर्व-

द्युद्धीमे लोभकुम्भीनसविषमतले मज्जतो जन्तुराशीन् ।

प्रत्यप्रान्तप्रथिन्नि स्मरमकरवति ब्राह्म्यजिह्वस्वरूपा

निर्व्याजं नाव्यते या यतिपतिगदिता सा हताद्वो द्विषन्तम् ॥ ५ ॥

नाभीष्टं विष्टपान्तः प्रति चरमचरं प्राणिनं प्राणितव्या-

दन्यद्वस्त्विवत्यवेत्य स्वमिव तदपि भो रक्षता क्षुद्रभावाः ।

भद्रं भोक्तं विमुक्त्यां यदि मतिरिति याकर्ण्यते कर्णरन्ध्रैः

सा श्रीयोगीन्द्रगीर्वः प्रबलयतु बलं कालमल्लं विजेतुम् ॥ ६ ॥

द्रव्यादेशेन नित्यं यदितरदपि तत्पर्ययादेशतोऽस्मि-

न्वस्त्वेवं यैकमेव प्रकटयति नयद्वन्द्वतो द्विप्रकारम् ।

१. साध्यस्यार्थस्य सिद्धौ धुता दितिः खण्डनं यत्र. २. मन्दं आरं अरिसमूहो येषाम्. ३. नीरं पानीयं तस्यागमः प्राप्तिस्तेनानाः प्राणा येषां तैः; भिक्षुपक्षे तु रागमा-  
नाभ्यां रहितैः. ४. उपवनराजीसमाना. ५. संयतास्तपस्विनो बद्धाश्च. ६. अमितयो  
मृतयो मरणान्येव महान्तस्तरङ्गा यत्र. ७. नौरिवाचरति. ८. या वागस्मिन्नगति  
एकमेव वस्तु द्विप्रकारं द्विभेदं प्रकटयति प्रतिपादयति । कुतः । नयद्वन्द्वं नययुग्मं  
द्रव्यास्तिकनयः पर्यायास्तिकनयश्च तस्मात् । एवमित्यनेन प्रकारेण । यन्मृदादिवस्तु  
द्रव्यादेशनयापेक्षया नित्यं तत्पर्ययादेशत इतरदनित्यम्.

कुत्राहोयग्रहास्यप्रपतिततनुभृत्स्तोममुन्मोचयन्ती  
 चेतोभूप्रच्युतिं वः सुमतियति पुरोगस्य सा वाग्विधेयात् ॥ ७ ॥  
 निर्दोषा सन्निशीथाप्यवितथरचना सत्यहीनापि नित्यं  
 सद्गुप्तिर्मोक्षदापि श्रुतयममहिमाप्युन्नतासत्कृतान्ता ।  
 द्विष्टार्था सार्थकापि स्वलितपरमताप्युन्नतासत्तमाया-  
 मारोप्यात्सा पदव्यां प्रशमिपरिवृढब्राह्म्यलं वोऽविलम्बम् ॥ ८ ॥  
 सत्या सत्यानताङ्गे तनुमति भविका सर्वदा सर्वदाग-  
 स्तानेऽस्तानेकशर्मण्यपि विनिपतिते स्तूयमानायमाना ।  
 नाशं नाशङ्कितार्था भवतु कविशतैः पूरितार्शारिताशा  
 गौर्वा गौर्वामपङ्के मुनिपलपनभूर्वः सदावासदावा ॥ ९ ॥  
 वाचो वोऽर्चामचिन्त्याचलचरणरुचेश्चचुरन्मा चिराया-  
 ल्युच्चैस्ताश्चोरयन्त्यो रुचिमतिशुचयो नीचवाक्त्वारकाणाम् ।  
 याश्चण्डाश्चण्डवर्चोरुच इव निचितं चित्तंभूध्वान्तचित्या  
 सचेतोम्भोजचक्रं प्रचुररुचिचितं कुर्वते चित्रचाराः ॥ १० ॥  
 श्रोतृन्वृन्दारकादीन्प्रणिहितकरणानादरादेशनायां  
 संसद्यासाद्य सद्यः परिणमति वचोऽर्हन्मुखाभिर्गितं सत् ।  
 तेषां भाषाविशेषैर्विषमिव विषंदाद्भूविभागान्विभिन्ना-  
 न्स्वैः स्वैर्वर्णैः सुवर्णं यदनुगुणयतास्वश्रुतौ तन्मनो वः ॥ ११ ॥  
 या चारिक्षीरयोर्वा प्रकृतिपुरुषयोः श्लिष्टयोस्त्रोटयन्ती  
 संबधं निर्विबन्धं ललितपदगती रंमिरामेव रम्या ।  
 सा वः शुक्लाभदेहा दहतु महदपि क्षुद्रपक्षद्रुमाणां  
 वृन्दं वृन्दारकादीश्वरसभसरसीभूषणा वाग्जिनस्य ॥ १२ ॥

१. विशीयो ग्रन्थविशेषः. २. सती शोभना अहीना च. ३. असन्नविद्यमानः कृतान्तो  
 यमो यस्याम्; अन्यत्र सत्कृतान्ता शोभनसिद्धान्ता. ४. द्विष्टोऽर्थो इव्यादिर्यया. ५. सर्व  
 द्रवातीति सर्वदा. ६. पापविस्तारे. ७. वामपङ्के मिथ्यादृष्टिरूपकर्दमे नाशमयमाना  
 गच्छन्ती. ८. अरितां शत्रुतां श्यति सा. ९. सदावासो मोक्षस्तं ददति ते ज्ञानादय-  
 स्तानवति सा. १०. मदनान्धकारसमूहेन. ११. पर्यायान्तरमनुभवति. १२. जलमिव,  
 १३. जलदात्. १४. कर्मजीवयोः. १५. मनोहरवनितेव.

गृध्रुत्वात्तत्त्वगन्धाधिगमविषयतः संपतद्भिः समुद्भिः  
 सद्भिः सद्भिर्द्विरेफैरिव मधुररवैश्चारुपक्षैः सुदक्षैः ।  
 यत्प्राप्य प्राप्यते शं स्वैरिनकरिमदाभ्भोवदौप्तं वचो व-  
 स्तक्लेशश्लेषशोषोपशमकृतिविधिं प्रत्यलंभूष्णु भूयात् ॥ १३ ॥  
 नानावर्णैर्विचित्रा रुचिरगुणशतैः कल्पितानल्पशोभा  
 शुद्धाधिक्यान्महार्घा हृदि मुदमधिकं संदधाना ग्रहीतुः ।  
 शौण्डं वः सत्पटीवोत्कैटकटुकफलाकार्यशीतस्य गौर्द्रा-  
 कसंपर्कात्कुर्वती श्रीसुखमतितनुतात्सा जितौत्सेकमूर्तेः ॥ १४ ॥  
 प्रोत्खातासंख्यदुःखाखिलजनसुखकृत्खण्डिताखण्डखेदं  
 खङ्गाभा मूर्खसुख्यप्रखलमुखरताशाखिशिखा ० विलेखे ।  
 ख्याता वाग्लेखसंख्याप्रमुखशतमस्त्राभ्यर्चिता खण्डशो वः  
 संख्यं प्रेङ्गन्मनोभूविशिखमुखभिदः खण्डयत्वस्वलन्ती ॥ १५ ॥  
 वर्णैः पूर्णाप्यवर्णा कुंजनपरिचिताप्यासलोकैर्विनुता  
 साराप्युच्चैरसारा रतिमुखकृदपि प्रास्तकंदर्पदर्पा ।  
 या सन्निष्ठाप्यनिष्ठा प्रविदितजगतो भारतीनां रतीनां  
 सा युष्माकं निमित्तं त्वरितमुपदधात्वित्यनेकप्रकारा ॥ १६ ॥  
 भद्रा द्रोणी समुद्रे द्रविणवरनिधिर्द्रार्धनायेऽपिधानः  
 स्वापस्त्वानूपपातापदि परिपततां कुंवरी दुर्गमार्गे ।  
 युद्धे साध्वायुधश्रीः शशिसमयशसां योनिरार्यार्यागीर्या  
 सा युष्माकं महाधिप्रधनविधुरताध्वस्तयेऽस्तु प्रशस्ता ॥ १७ ॥

१. इन्द्रगजदानोदकवत्. २. आप्तो जिनस्तस्येदमाप्तम्. ३. समर्थम्. ४. नाशम्.  
 ५. उत्कटकटुकं फलं यस्य तादृशं यदकार्यं दुष्कर्म तदेव शीतं तस्य. ६. जितगर्वा  
 मूर्तिर्यस्य । शान्ताकृतोरित्यर्थः. ७. छेदने. ८. मोहरूपं प्रेम. ९. जिनस्य. १०. शुक्ला-  
 दिवर्णरहिता. ११. भूमिस्थलोकैः. १२. अभिष्टुता. १३. सारो गमनं तद्रहिता । स्थिरे-  
 त्यर्थः. १४. रतिसुखं कृन्ततीति विरोधपरिहारः. १५. सन्निष्पत्तिर्नाशरहिता च.  
 १६. भारती वाणी ईनां लक्ष्मीणां रतीनां च निमित्तं त्वरितमुपदधातु. १७. नौका.  
 १८. धनाभिलाषेऽपिधानो मुद्रणरहितो द्रवणवरनिधिः. १९. निर्जलदेशगमनापदि-  
 स्वापः शोभनजलम्. २०. रथः. २१. आर्याणां तपस्विनामार्यः स्वामी जिनस्तस्य गीः.

भ्रूमानं विभ्रतोऽपि प्रकटयति झटित्योजसा स्वेन हानिं  
 स्नेहस्योच्चैः पतङ्गप्रभृतितनुमतोऽवन्त्यनित्यत्वशून्या ।  
 यान्यादृश्वेव साक्षात्कृतनयनपथातीतवस्तुस्वरूपा  
 दैपी वर्तिः कुवृत्तीरपहरतुतरामर्हतां वागसौ वः ॥ १८ ॥  
 ज्योतिर्मैत्रं न यत्र प्रविचरति रुचिनैन्दवी न प्रकाश्यं  
 यद्भासां चित्रभानोरनणुमणिरुचां गोचरे यच्च नैव ।  
 वस्तु प्रत्यक्षयन्ती तदपि मुदमितैः प्रीप्सरूपैर्नुता या  
 सार्हद्भारत्परत्या वियुततनुलतान्वः क्रियादक्रमेण ॥ १९ ॥  
 सालंकारां करोति श्रुतिमति विशेदन्यायरत्नोद्भटश्रि  
 श्रीमद्भिर्घार्यमाणं गतमतिविभवैर्दुर्लभं भास्वराङ्गम् ।  
 सदृचोदात्तरूपं व्युपरतविकृतेर्यत्तुलां कुण्डलस्य  
 क्षिप्रं विभ्रत्क्रियाद्भो वचनमुपचितिं चिन्तितानां तदर्च्यम् ॥ २० ॥  
 नाश्रेयांसि श्रितानां न भयतरलता श्रूयते श्रौद्धदेवा-  
 दश्रीणां नाश्रयोऽश्रु सुतिरति न नवा विलेसा न श्रमो वः ।  
 नाविश्रम्भश्रुतिर्न श्रवणकटुवचो यत्र तत्स्थानमीयुः  
 श्रुत्वा यां श्रीजिनस्याश्रियमभिभवताद्वौरसौ साक्श्रुतीष्टा ॥ २१ ॥  
 मिथ्यादृक्पाथसान्तर्भृतगुरुविपदावर्तगतै गरीयः-  
 सर्पत्कंदर्पसर्पं प्रचरितकुनयानेकनकादिचक्रम् ।  
 यत्राप्य प्रोत्तरन्ति प्रतप्तमपि भवाम्भोनिधिं साधुबन्धं  
 पीतात्पोतायमानं तदवमपतनाज्जैनचन्द्रं वचो वः ॥ २२ ॥  
 सोऽनुद्भिर्जन्मवद्भिः शिखिभिरिव समाकर्णिता निर्णयन्ती  
 क्लेशश्रीष्मोष्मशोषं स्वमहिमभवनात्संहरन्ती रजांसि ।  
 विस्फूर्जन्नीतिधारानिकरपतनतः प्रावृषा या समाना  
 मीनारेर्माननामाप्यपनुदतु भवत्त्वाशु सा सूनुता वाक् ॥ २३ ॥

१. पण्डितैः. २. विदादा न्याया नीतय एव रत्नानि. ३. जिनस्य. ४. यमात्.  
 ५. जरा. ६. रक्षतात्. ७. पापपातात्. ८. अपनयन्ती. ९. स्वकीयमाहात्म्य-  
 भावात्. १०. जिनस्य.

लक्ष्मीर्वा दुग्धसिन्धोर्धरणिधरवराज्जहुकन्येव मान्या  
 श्यामेशाच्चन्द्रिकेवाभिनवजलधरादम्भसः श्रीरिवोच्चैः ।  
 ध्वान्ताबन्धोरहःश्रीरिव समुदभवद्भारती रैत्यधीन्द्रं  
 द्रोग्धुर्या सा निधेयादधरितविबुधाधीशराज्ये पदे वः ॥ २४ ॥  
 नाक्षेमं क्षुद्रपक्षात्क्षणमपि लभते संभ्रमेणेह विभ्र-  
 त्कण्ठे निर्लोठ्य शाठ्यं कुदृशमसदृशोद्भासितां अंशयन्तीम् ।  
 यां रक्षां वा विवेकी बहुविधविपदां गेदिकां दैन्यशून्या-  
 न्युष्मान्मान्याग्रगैस्थाननवनजशया वागसौ द्राग्विधेयात् ॥ २५ ॥  
 इति श्रीजम्बूगुहविरचिते जिनशतके जिनवाग्दर्शनं नाम चतुर्थः परिच्छेदः ।

समाप्तमिदं जिनशतकम् ।

श्रीपद्मानन्दकविप्रणीतं  
 वैराग्यशतकम् ।

त्रैलोक्यं युगपत्कराम्बुजलुठन्मुक्तावदालोके  
 जन्तूनां निजया गिरा परिणमद्यः सूक्तमाभाषते ।  
 स श्रीमान्भगवान्विचित्रविधिभिर्देवासुरैरर्चितो  
 वीतत्रासविलासहासरभसः पायाज्जिनानां पतिः ॥ १ ॥  
 यैः क्षुण्णाः प्रसरद्विवेकपर्विना कोपादिभूमीभृतो  
 योगाभ्यासपरश्वधेन मथितो यैर्मोहघात्रीरुहः ।  
 बद्धः संयमसिद्धमन्त्रविधिना यैः प्रौढकामज्वर-  
 स्तान्मोक्षैकसुखानुषङ्गरसिकान्वन्दामहे योगिनः ॥ २ ॥  
 यैस्त्यक्ता किल शाकिनीवदसमप्रेमाञ्चिता प्रेयसी  
 लक्ष्मीः प्राणसमापि पन्नगवधूवत्प्रोज्झिता दूरतः ।

१. ध्वान्तशत्रोः. २. रत्यधीन्द्रं कामं द्रोग्धुद्रेष्टुर्जिनात्. ३. इव. ४. जिनस्य.  
 ५. मुखकमलस्था. ६. कवैरस्य देशकालौ न ज्ञायेते. एकमेव पुस्तकमस्य शतकस्य प्राथः  
 शुद्धं पत्रचतुष्टयत्मकं संवेगिसाधुसत्तमप्रीशान्तिविजयमुनिभिरस्मभ्यं प्रहितं तदाधारे-  
 णैतन्मुद्रणं विहितम्. ७. वज्रेण.

भुक्तं चित्रगवाक्षराजिरुचिरं बल्मीकवन्मन्दिरं  
 निःसङ्गत्वविराजिताः क्षितितले नन्दन्तु ते साधवः ॥ ३ ॥  
 यः परवादे मूकः परनारीवक्रवीक्षणेऽप्यन्धः ।  
 पङ्कुः परधनहरणे स जयति लोके महापुरुषः ॥ ४ ॥  
 आक्रोशेन न दूयते न च चटुप्रोक्त्या समानन्धते  
 दुर्गन्धेन न बाध्यते न च सदामोदेन संप्रीयते ।  
 स्त्रीरूपेण न रज्यते न च मृतश्चानेन विद्वेष्यते  
 माध्यस्थेन विराजितो विजयते कोऽप्येष योगीश्वरः ॥ ५ ॥  
 मित्रे नन्दति नैव नैव पिशुने वैरातुरो जायते  
 भोगे लुभ्यति नैव नैव तपसि क्लेशं समालम्बते ।  
 रत्ने रज्यति नैव नैव दृषदि प्रद्वेषमापद्यते  
 येषां शुद्धहृदां सदैव हृदयं ते योगिनो योगिनः ॥ ६ ॥  
 सौन्दर्यैकनिधेः कलाकुलविधेर्भावप्यपाथोनिधेः  
 पीनोत्तुङ्गपयोधरालसगतेः पीतालकन्याकृतेः ।  
 कान्ताया नवयौवनाञ्चिततनोर्यैरुज्जितः संगमः  
 सम्यङ्मानसगोचरे चरति किं तेषां हताशः स्मरः ॥ ७ ॥  
 शृङ्गारामृतसेकशाद्वलरुचिर्वक्रोक्तिपत्रान्विता  
 प्रोद्धच्छुमनोमिषङ्गसुभगा स्त्रीणां कथावल्लरी ।  
 यैर्ब्रह्मव्रतपावकेन परितो भस्मावशेषीकृता  
 किं तेषां विषमायुधः प्रकुरुते रोषप्रकर्षेऽपि रे ॥ ८ ॥  
 धाताम्नायतलोचनाभिरनिशं संतर्ज्यं संतर्ज्यं च  
 क्षिसस्तीक्ष्णकटाक्षमार्गणगणो मत्ताङ्गनाभिर्भृशम् ।  
 तेषां किं नु विधास्यति प्रशमितप्रद्युम्नलीलात्मनां  
 येषां शुद्धविवेकवज्रफलकं पार्श्वं परिभ्राम्यति ॥ ९ ॥  
 अग्रे सा गजगामिनी प्रियतमा पृष्ठेऽपि सा दृश्यते  
 धात्र्यां सा गगनेऽपि सा किमपरं सर्वत्र सा सर्वदा ।

आसीद्यावदनङ्गसंगतिरसस्तावत्तवेयं स्थितिः

संप्रत्यास्यपुरःसरामपि न तां द्रष्टासि कोऽयं लयः ॥ १० ॥

योगे पीनपयोधराञ्चिततनोर्विच्छेदने विभ्यतां

मानस्यावसरे चट्टक्तिविधुरं दीनं मुखं विभ्रताम् ।

विश्लेषस्मरवहिनानुसमयं दन्दह्यमानात्मनां

आतः सर्वदशासु दुःखगहनं धिक्कामिनां जीवितम् ॥ ११ ॥

मध्ये स्वां कृशतां कुरङ्गकदृशो ब्रूनेत्रयोर्वक्रतां

कौटिल्यं चिकुरेषु रागमधरे मान्द्यं गतिप्रक्रमे ।

काठिन्यं कुचमण्डले तरलतामक्षणोर्निरीक्ष्य स्फुटं

वैराग्यं न भजन्ति मन्दमतयः कामातुरा ही नराः ॥ १२ ॥

पाण्डुत्वं गमितान्कचान्प्रतिहतां तारुण्यपुण्यश्रियं

चक्षुः क्षीणबलं कृतं श्रवणयोर्बाधिर्यमुत्पादितम् ।

स्थानभ्रंशमवापिताश्च जरया दन्तास्थिमांसत्वचः

पश्यन्तोऽपि जडा हहा हृदि सदा ध्यायन्ति तां प्रेयसीम् १३

अन्यायार्जितवित्तवत्कचिदपि भ्रष्टं समस्तै रदै-

स्तापक्रान्ततमालपत्रवदभूदङ्गं वलीभङ्गुरम् ।

केशेषु क्षणचन्द्रवद्धवलिमा व्यक्तं श्रितो यद्यपि

स्त्रैरं धावति मे तथापि हृदयं भोगेषु मुग्धं हहा ॥ १४ ॥

उद्धृणन्ति प्रपञ्चेन योषितो गद्गदां गिरम् ।

तामामनन्ति प्रेमोक्तिं कामग्रहिलचेतसः ॥ १५ ॥

यावद्दुष्टरसक्षयाय नितरां नाहारलौल्यं जितं

सिद्धान्तार्थमहौषधेर्निरुपमश्चूर्णो न जीर्णो हृदि ।

पीतं ज्ञानलघूदकं न विधिना तावत्सरोत्थो ज्वरः

शान्तिं याति न तात्त्विकीं हृदय हे शेषैरलं भेषजैः ॥ १६ ॥

शृङ्गारद्रुमनीरदे प्रसृमरक्रीडारसस्रोतसि

प्रद्युम्नप्रियवान्धवे चतुरवाङ्मुक्ताफलोदन्वति ।

तन्वीनेत्रचकोरपार्वणविधौ सौभाग्यलक्ष्मीनिधौ

धन्यः कोऽपि न विक्रियां कलयति प्राप्ते नवे यौवने ॥ १७ ॥

सम्यक्परिहृता येन कामिनी गजगामिनी ।

किं करिष्यति रुष्टोऽपि तस्य वीरवरः स्मरः ॥ १८ ॥

लज्जेयं प्रलयं प्रयाति झटिति ब्रह्मव्रतं अश्रयति

ज्ञानं संकुचति स्मरज्वरवशात्पश्यामि यावत्प्रियाम् ।

यावत्तु स्मृतिमेति नारकगतेः पाकक्रमो भीषण-

स्तावत्तत्त्वनिरीक्षणात्प्रियतमाप्येषा विषौघायते ॥ १९ ॥

कारुष्येन हता वधव्यसनिता सत्येन दुर्वाच्यता

संतोषेण परार्थचौर्यपटुता शीलेन रागान्धता ।

नैर्ग्रन्थेन परिग्रहग्रहिलता यैर्यौवनेऽपि स्फुटं

पृथ्वीयं सकलापि तैः सुकृतिभिर्मन्ये पवित्रीकृता ॥ २० ॥

यत्राब्जोऽपि (?) विचित्रमञ्जरिभरव्याजेन रोमाञ्चितो

दोलारूढविलासिनीविलसितं चैत्रे विलोक्याद्भुतम् ।

सिद्धान्तोपनिषन्निषण्णमनसां येषां मनः सर्वथा

तस्मिन्मन्मथबाधया न मथितं धन्यास्त एव ध्रुवम् ॥ २१ ॥

स्वाध्यायोत्तमगीतिसंगतिजुषः संतोषपुष्पाञ्चिताः

सम्यग्ज्ञानविलासमण्डपगताः सद्धानशय्यां श्रिताः ।

तत्त्वार्थप्रतिबोधदीपकलिकाः क्षान्त्यङ्गनासङ्गिनो

निर्वाणैकसुखाभिलाषिमनसो धन्या नयन्ते निशाम् ॥ २२ ॥

किं लोलाक्षि कटाक्षलम्पटतया किं स्तम्भजृम्भादिभिः

किं प्रत्यङ्गनिदर्शनोत्सुकतया किं प्रोल्लसच्चाटुभिः ।

आत्मानं प्रतिबाधसे त्वमधुना व्यर्थं मदर्थं यतः

शुद्धध्यानमहारसायनरसे लीनं मदीयं मनः ॥ २३ ॥

सज्ज्ञानमूलशाली दर्शनशास्त्रश्च येन वृत्ततरुः ।

श्रद्धाजलेन सिक्तो मुक्तिफलं तस्य स ददाति ॥ २४ ॥

क्रोधाद्युग्रचतुष्कषायचरणो व्यामोहहस्तः सखे  
 रागद्वेषनिशातदीर्घदशनो दुर्वारमारोद्धुरः ।  
 सज्जानाङ्कुशकौशलेन स महामिथ्यात्वदुष्टद्विपो  
 नीतो येन वशं वशीकृतमिदं तेनैव विश्वत्रयम् ॥ २५ ॥  
 दृश्यन्ते बहवः कलासु कुशलास्ते च स्फुरत्कीर्तये  
 सर्वस्वं वितरन्ति ये तृणमिव क्षुद्रैरपि प्रार्थिताः ।  
 धीरास्तेऽपि च ये त्यजन्ति झटिति प्राणान्कृते स्वामिनो  
 द्वित्रास्ते तु नरा मनः समरसं येषां सुहृद्वैरिणोः ॥ २६ ॥  
 हृदयं सदयं यस्य भाषितं सत्यभूषितम् ।  
 कायः परहितोपायः कलिः कुर्वीत तस्य किम् ॥ २७ ॥  
 नास्त्यसद्भाषितं यस्य नास्ति भङ्गो रणाङ्गनात् ।  
 नास्तीति याचके नास्ति तेन रत्नवती क्षितिः ॥ २८ ॥  
 आनन्दाय न कस्य मन्मथकथा कस्य प्रिया न प्रिया  
 लक्ष्मीः कस्य न बल्लभा मनसि नो कस्याङ्गजः क्रीडति ।  
 ताम्बूलं न सुखाय कस्य न मतं कस्यान्नशीतोदकं  
 सर्वाशाद्भुमकर्तनैकपरशुर्मृत्युर्न चेत्स्याज्जनोः ॥ २९ ॥  
 भार्येयं मधुराकृतिर्मम मम प्रीत्यन्वितोऽयं सुतः  
 स्वर्णस्यैष महानिधिर्मम ममासौ बन्धुरो बान्धवः ।  
 रम्यं हर्म्यमिदं ममेत्थमनया व्यामोहितो मायया  
 मृत्युं पश्यति नैव दैवहतकः क्रुद्धं पुरश्चारिणम् ॥ ३० ॥  
 कष्टोपार्जितमत्र वित्तमखिलं द्यूते मया योजितं  
 विद्या कष्टतरं गुरोरधिगता व्यापारिता कुस्तुतौ ।  
 पारम्पर्यसमागता च विनयो वामेक्षणायां कृतः  
 सत्पात्रे किमहं करोमि विवशः कालेऽद्य नेदीयसि ॥ ३१ ॥  
 आत्मा यद्विनियोजितो न विनये नोग्रं तपः प्रापितो  
 न क्षान्त्या समलंकृतः प्रतिकलं सत्येन न प्रीणितः ।

तत्त्वं निन्दसि नैव कर्महतकं प्राप्ते कृतान्तक्षणे  
 दैवायैव ददासि जीव नितरां शापं विमूढोऽसि रे ॥ ३२ ॥  
 बालो यौवनसंपदा परिगतः क्षिप्रं क्षितौ लक्ष्यते  
 वृद्धत्वेन युवा जरापरिणतो व्यक्तं समालोक्यते ।  
 सोऽपि कापि गतः कृतान्तवशतो न ज्ञायते सर्वथा  
 पश्यैतद्यदि कौतुकं किमपरैस्तैरिन्द्रजालैः सखे ॥ ३३ ॥  
 द्वारं दन्तिमदप्रवाहनिवहैर्येषामभूत्पङ्किलं  
 आसाभाववशान्न संचरति यद्रङ्गोऽपि तेषां पुनः (?) ।  
 येऽभूवन्विमुखाः स्वकुक्षिभरणे तेषामकस्मादहो  
 यच्च श्रीरिह दृश्यतेऽतिविपुला तत्कर्मलीलायितम् ॥ ३४ ॥  
 नापत्यानि न वित्तानि न सौधानि भवन्त्यहो ।  
 मृत्युना नीयमानस्य पुण्यपापे परं पुरः ॥ ३५ ॥  
 ब्रूतेऽहं कृतिनिग्रहं मृदुतया पश्चात्करिष्याम्यहं  
 प्रोधन्मारविकारकन्दकदनं पञ्चेन्द्रियाणां जयात् ।  
 व्यामोहप्रसरावरोधनविधिं सञ्चानतो लीलया  
 नो जानाति हरिष्यतीह हतकः कालोऽन्तराले किल ॥ ३६ ॥  
 बद्धा येन दशाननेन नितरां खट्वैकदेशे जरा  
 द्रोणाद्रिश्च समुद्धृतो हनुमता येन स्वदोर्लीलया ।  
 श्रीरामेण च येन राक्षसपतिश्चैलोक्यवीरो हतः  
 सर्वे तेऽपि गताः क्षयं विधिवशात्काऽन्येषु तद्भोः कथा ॥ ३७ ॥  
 सर्वमक्षी कृतान्तोऽयं सत्यं लोके निगद्यते ।  
 रामदेवादयो धीराः सर्वे काप्यन्यथा गताः ॥ ३८ ॥  
 मिथ्यात्वानुचरे विचित्रगतिभिः संचारितस्योद्भटै-  
 रत्युग्रममुद्गराहतिवशात्संमूर्च्छितस्यानिशम् ।  
 संसारेऽत्र नियन्त्रितस्य निगडैर्मायामयैश्चोरव-  
 न्मुक्तिः स्यान्मम सत्वरं कथमतः सद्वृत्तवित्तं विना ॥ ३९ ॥

दुष्प्रापं मकराकरे करतलाद्रत्नं निमग्नं यथा  
 संसारेऽत्र तथा नरत्वमथ तत्प्राप्तं मया निर्मलम् ।  
 आतः पश्य विमूढतां मम हहा नीतं यदेतन्मुधा  
 कामक्रोधकुबोधमत्सरकुधीमायामहामोहतः ॥ ४० ॥  
 येनेह क्षणभङ्गुरेण वपुषा क्लिन्नेन सर्वात्मना  
 सद्द्यापारवियोजितेन परमं निर्वाणमप्याप्यते ।  
 प्रीतिस्तेन हहा सखे प्रियतमावक्रेन्दुरागोद्भवा  
 क्रीता खल्पसुखाय मूढमनसा कोट्या मया काकिणी ॥ ४१ ॥  
 क्रीडाकारि परोपहासवचनं तुष्ट्यै परव्यंसनं  
 कान्ता काञ्चनसुन्दराङ्गलतिका कान्तैव पृथ्वीतले ।  
 भव्यो द्रव्यसमर्जने किल महारम्भोद्यमः किं तु रे  
 भेदच्छेदनताडनादिविधिना रौद्रो महारौरवः ॥ ४२ ॥  
 कंदर्पप्रसरप्रशान्तिविधये शीलं न संशीलितं  
 लोभोन्मूलनहेतवे स्वविभवो दत्तो न पात्रे मुदा ।  
 व्यामोहोन्मथनाय सद्गुरुगिरां तत्त्वं न चाङ्गीकृतं  
 दुष्प्रापो नृभवो मया हतधिया हा हारितो हारितः ॥ ४३ ॥  
 सौख्यं मित्रकलत्रपुत्रविभवभ्रंशादिभिर्भङ्गुरं  
 कासश्वासभगंदरादिभिरिदं व्याप्तं वपुर्व्याधिभिः ।  
 आतस्तूर्णमुपैति संनिधिमसौ कालः करालाननः  
 कष्टं किं करवाण्यहं तदपि यच्चित्तस्य पापे रतिः ॥ ४४ ॥  
 संसारे गहनेऽत्र चित्रगतिषु आन्त्यानया सर्वथा  
 रे रे जीवन सोऽस्ति कश्चन जगन्मध्ये प्रदेशो ध्रुवम् ।  
 यो नासस्तव भूरिजन्ममरणैस्तत्किं न तेऽद्यापि ही  
 निर्वेदो हृदि विद्यते यदनिशं पापक्रियायां रतिः ॥ ४५ ॥  
 नो स्कन्धेन समुन्नतेन धरसे चारित्रगङ्गया धुरं  
 पृष्ठेनोपचितेन नैव बहसे प्रोच्चैरहिंसाभरम् ।

मिथ्या त्वन्नवयं (?) पदाहतिवशाद्गो गाहसे त्वं यत-

श्वेतस्तद्गतशङ्क साङ्गवृषवन्नित्यं परिभ्राम्यसि ॥ ४६ ॥

प्राप्ते सत्कुलजन्ममानवभवे निर्दोषरत्नोपमे

नीरोगादिसमस्तवस्तुनिचये पुण्येन लब्धे सति ।

नोपात्तं किमपि प्रमादवशतस्तत्त्वं त्वया मुक्तये

रे जीवात्र ततोऽतिदुःखविषमे संसारचक्रे भ्रमः ॥ ४७ ॥

क्रोधो न्यकृतिभाजनं न विहतो नीतो न मानः क्षयं

माया नैव हता हताश नितरां लोभो न संक्षोभितः ।

रे तीव्रोत्कटकूटचित्तवशग स्वान्त त्वया हारितं

हस्तासं फलमाशु मानवभवश्रीकल्पवृक्षोद्भवम् ॥ ४८ ॥

बाल्ये मोहमहान्धकारगहने मग्नेन मूढात्मना

तारुण्ये तरुणीसमाहृतहृदा भोगैकसंगेच्छुना ।

वृद्धत्वेऽपि जराभिभूतकरणप्राप्ते निःशक्तिना

मानुष्यं किल दैवतः कथमपि प्राप्तं हतं हा मया ॥ ४९ ॥

यस्मै त्वं लघु लङ्घसे जलनिधिं दुष्टाटवीं गाहसे

मित्रं वञ्चयसे विलम्पसि निजं वाक्यक्रमं मुञ्चसि ।

तद्वित्तं यदि दृश्यते स्थिरतया कस्यापि पृथ्वीतले

रे रे चञ्चलचित्त विचहत्क व्यावर्ततां (?) मे तदा ॥ ५० ॥

अज्ञानाद्रितटे क्वचित्क्वचिदपि प्रद्युम्नगर्तान्तरे

मायागुल्मतले क्वचित्क्वचिदहो निन्दानदीसंकटे ।

मोहव्याघ्रभयातुरं हरिणवत्संसारघोराटवी-

मध्ये धावति पश्य सत्वरतरं कष्टं मदीयं मनः ॥ ५१ ॥

सच्चारित्रपवित्रदारुरचितं शीलध्वजालंकृतं

गुर्वाज्ञागुणगुम्फनादृढतरं सहोषपोतं श्रितः ।

मोहग्राहभयंकरं तर महासंसारवारांनिधिं

यावन्न प्रतिभिद्यते स्तनतटाघातैः कुरङ्गीदृशाम् ॥ ५२ ॥

किं भस्मप्रतिलेपनेन वपुषो धूमस्य पानेन किं  
 वस्त्रत्यागजुगुप्सया किमनया किं वा त्रिदण्डाप्यहो ।  
 किं स्कन्धेन नतेन कम्बलभराज्जापस्य किं मालया  
 वामाक्षीमभिधावमानमनिशं चेतो न चेद्रक्षितम् ॥ ५३ ॥  
 रोद्धुं बालमृणालतन्तुभिरसौ मत्तेभमुज्जृम्भते  
 भेतुं वज्रमणीञ्जिरीषकुसुमप्रान्तेन संनहति ।  
 माधुर्यं मधुबिन्दुना रचयितुं क्षाराम्बुधेरीहते  
 नेतुं वाञ्छति यः सतां पथि खलान्सूक्तैः सुधास्यन्दिभिः ॥ ५४ ॥  
 मुक्त्वा दुर्मतिमेदिनीं गुरुगिरा संशील्य शीलचलं  
 बद्ध्वा क्रोधपयोनिधिं कुटिलतालङ्कां क्षपित्वा क्षणात् ।  
 नीत्वा मोहदशाननं निधनतामाराध्य वीरव्रतं  
 श्रीमद्राम इव द्युमुक्तिवनितायुक्तो भविष्याम्यहम् ॥ ५५ ॥  
 आहारैर्मधुरैर्मनोहरतरैर्दारैर्विहारैर्वैः  
 केयूरैर्मणिरत्नचारुशिखरैर्दारैरुदारैश्च किम् ।  
 प्राणान्पद्मदलाग्रवारितरलाञ्जात्वा जवाज्जीव रे  
 दानं देहि विधेहि शीलतपसी निर्वेदमाखादय ॥ ५६ ॥  
 ज्ञात्वा बुद्धुदभङ्गुरं धनमिदं दीपप्रकम्पं वपु-  
 स्तारुण्यं तरलेक्षणाक्षितरलं विद्युच्चलं दोर्बलम् ।  
 रे रे जीव गुरुप्रसादवशतः किञ्चिद्विधेहि द्रुतं  
 दानध्यानतपोविधानविषयं पुण्यं पवित्रोचितम् ॥ ५७ ॥  
 श्रीखण्डपादपेनेव कृतं स्वं जन्म निष्फलम् ।  
 जिह्मगानां द्विजिह्वानां संबन्धमनुरुन्धता ॥ ५८ ॥  
 किं तर्केण वितर्कितेन शतशो ज्ञातेन किं छन्दसा  
 किं पीतेन सुधारसेन बहुधा स्वाध्यायपाठेन किम् ।  
 अभ्यस्तेन च लक्षणेन किमहो ध्यानं न चेत्सर्वथा  
 लोकालोकविलोकनैककुशलज्ञाने हृदि ब्रह्मणः ५९ ॥

मां बाल्यादपि निर्निमित्तनिविडप्रोद्भूतसस्यश्रियं  
 दम्भारम्भ विहाय सत्वरतरं दूरान्तरं गम्यताम् ।  
 पश्योन्मीलति मेऽधुना शुभवशाज्ज्ञानोष्णरश्मिप्रभा  
 प्रालेयोत्करवद्भवन्त (द्धत्तं त) मनया द्रक्षाम्यहं त्वां कथम् ॥६०॥

कारुण्यान्न सुधारसोऽस्ति हृदय द्रोहान्न हालाहलं  
 वृत्तादस्ति न कल्पपादप इह क्रोधान्न दावानलः ।  
 संतोषादपरोऽस्ति न प्रियसुहृल्लोभान्न चान्यो रिपु-  
 र्युक्तायुक्तमिदं मया निगदितं यद्रोचते तत्त्यज ॥ ६१ ॥

औचित्यांशुकशालिनीं हृदय हे शीलाङ्गरागोज्ज्वलां  
 श्रद्धाध्यानविवेकमण्डनवतीं कारुण्यहाराङ्किताम् ।  
 सद्बोधाञ्जनरञ्जिनीं परिलसचारित्रपत्राङ्कुरां  
 निर्वाणं यदि वाञ्छसीह परमक्षान्तिप्रियां तद्भज ॥ ६२ ॥

यत्रार्तिर्न मतिभ्रमो न न रतिः ख्यातिर्न नैवोन्नति-  
 र्न व्याधिर्न धनं तथैव न वधो ध्यानं न नाध्येषणा ।  
 नो दास्यं न विलासरम्यवदनं हास्यं च लास्यं च नो  
 तत्सांसारिकपुण्यपापरहितं ध्येयं पदं धीधनाः ॥ ६३ ॥

तावद्भानुकराः प्रकाशनपरा यक्षेश्वरोऽप्यर्थवा-  
 न्संपूर्णेन्दुमुखीप्रिया प्रियमहीमाधुर्यहृद्या तथा ।

.....

..... ॥ ६४ ॥

..... हृदये ।

मन्त्ररहस्योद्गारी मंत्रीव स दूरतस्त्याज्यः ॥ ६५ ॥

धर्मोऽयं निहतः प्रमादवशतः प्राप्तेऽपि मानुष्यके  
 कार्पण्येन विडम्बितौ सति धने यैरर्थकामावपि ।

अत्यन्तं चलचित्तनिग्रहपरैरप्याप्यते वा न वा

मोक्षः शाश्वतिकः प्रसादसदनं तेषां द्वयीयान्पुनः ॥ ६६ ॥

आकाशेऽपि चिराय तिष्ठति शिला मन्त्रेण तन्त्रेण वा  
बाहुभ्यामपि तीर्यते जलनिधिर्वेधाः प्रसन्नो यदा ।

दृश्यन्ते ग्रहयोगतः सुरपथे प्राह्णेऽपि ताराः स्फुटं  
हिंसायां पुनराविरस्ति नियतं गन्धोऽपि न श्रेयसः ॥ ६७ ॥

निशानां च दिनानां च यथा ज्योतिर्विभूषणम् ।  
सतीनां च यतीनां च तथा शीलमखण्डितम् ॥ ६८ ॥

मायया राजते वेद्या शीलेन कुलबालिका ।  
न्यायेन मेदिनीनाथः सदाचारतया यतिः ॥ ६९ ॥

यावद्द्याधिविबाधया विधुरतामङ्गं न संसेवते  
यावच्चेन्द्रियपाटवं न हरति कूरा जरा राक्षसी ।

तावन्नृष्कलनिश्चलामलपदं कर्मक्षयायाधुना  
ध्येयं ध्यानविचक्षणैः स्फुटतरं हृत्पद्मसद्भोदरे ॥ ७० ॥

अज्ञानावृतचेतसो मम महाव्यामूढतां.....  
कृत्वा धर्मधनं हृतं यदनिशं वाराणसीधूर्तवत् ।

युक्तं तद्विहितं त्वयेदमपि ते युक्तं भवेद्धि द्रुतं  
मां पुण्यासगुरुप्रसादमधुना संत्यज्य निर्गच्छ रे ॥ ७१ ॥

तन्नो नागपतेर्मुजंगवनिताभोगोपचारैः परै-  
स्तन्नो श्रीसविलाससंगमशतैः सारैर्मुरारैः किल ।

तन्नो वज्रधरस्य देववनिताक्रीडारसैर्निर्भरै-  
र्यत्सौख्यं बत वीतकाममनसां तत्त्वार्थतो योगिनाम् ॥ ७२ ॥

मध्यक्षामतया योषित्तपःक्षामतया यतिः ।  
मुखक्षामतया चाश्रो राजते न तु भूषणैः ॥ ७३ ॥

तन्व्या श्रोत्ररसा[ यनेन वचसा ] सप्रेम संभाषितः  
सर्पत्कोपविपाकपाटलरुचा संवीक्षितश्चक्षुषा ।

सद्योगान्न तिलाग्रमात्रमपि यः संक्षोभितुं शक्यते  
रागद्वेषविवर्जितो विजयते कोऽप्येष योगीश्वरः ॥ ७४ ॥

आताम्रायतलोचनातुरमिदं न्यक्कारवाङ्मिन्दितं

बद्धभ्रुकुटिभालभीममधरप्रस्पन्ददुर्दर्शनम् ।

व्यालोलालकसंकुलं कृशतनोः कोपेऽपि कान्तं मुखं

पश्यन्ति स्मरविह्वलीकृतहृदो ही कामिनां मूढता ॥ ७५ ॥

कौशल्यं प्रविलीयते विकलता सर्वाङ्गमाश्लिष्यते

ज्ञानश्रीः प्रलयं प्रयाति कुमतिः प्रागल्भ्यमभ्यस्यति ।

धर्मोऽपि प्रपलायते कलयति स्थेमानमंहः परं

यस्माच्छोकवशात्कथं स विदुषां संसेवितुं युज्यते ॥ ७६ ॥

क्व कफार्तं मुखं नार्याः क्व पीयूषनिधिः शशी ।

आमनन्ति तयोरैक्यं कामिनो मन्दबुद्ध्यः ॥ ७७ ॥

पाशे कुरङ्गनिवहो न पतत्यविद्धा-

न्दाहात्मतामकलयञ्शलभः प्रदीपे ।

जानन्नहं पुनरमून्करिकर्णलोला-

न्भोगांस्त्यजामि न तथापि क एष मोहः ॥ ७८ ॥

ज्ञानमेव परं मित्रं काम एव परः परः ।

अहिंसैव परो धर्मो योषिदेव परा जरा ॥ ७९ ॥

धिकंदर्पं जगत्रयीविजयिनो दोःस्थामविस्फूर्जितं

विद्वान्कः किल तावकीनमधुना व्यालोकतामाननम् ।

दृष्ट्वा यौवनमित्रं .....भवान्सर्पज्जराराक्षसी-

वक्रान्तः पतितं विमुञ्चति न यः कोदण्डकेलिक्रमम् ॥ ८० ॥

तृष्णावारितरङ्गभङ्गविलसत्कौटिल्यवल्लीरुह-

स्तिर्यक्प्रेक्षितवाक्प्रपञ्चकबरीपाशभ्रुवः पल्लवाः ।

यस्यां मान्ति न तुच्छके हृदि ततः स्थानं बहिः कुर्वते

कस्ताश्चञ्चलचक्षुषः कुशलधीः संसेवितुं वाञ्छति ॥ ८१ ॥

रेरे मोहहताश तावकमिदं धिक्पौरुषौज्जृम्भितं

विस्रब्धं भवसागरे किल भवान्संयम्य मां क्षिप्तवान् ।

संप्रत्याप्तगुरुपदेशफलकः पारं प्रयातोऽस्म्यहं

शौटीर्यं तव विद्यते यदधुना दोष्णोस्तदा दर्शय ॥ ८२ ॥

रे कंदर्प किमाततज्यमधुना धत्से धनुस्त्वं मुधा

किं भ्रूलास्यकलासु पक्षमलदृशः प्रागल्भ्यमभ्यस्यथ ।

वैराग्याम्बुजिनीप्रबोधनपटुः प्रध्वस्तदोषाकरः

खेलत्येष विवेकचण्डकिरणः कस्त्वादृशामुत्सवः ॥ ८३ ॥

अन्यं प्रियालापपथं नयन्ते किञ्चित्कटाक्षैरपरं स्पृशन्ति ।

अन्यं हृदा कंचन मन्नयन्ते धिग्योषितां चञ्चलचित्तवृत्तिम् ॥ ८४ ॥

याच्ञायै वचनक्रमं रचयतः पादौ परिभ्रान्तये

नेत्रे रोषकषायितानि वदनान्यालोकितुं स्वामिनाम् ।

घातश्चेन्न दयालुता तव हृदि स्थानं बबन्ध क्षणं

तर्किं हन्त परिश्रमोऽपि निकटीभूयं(?) न संपन्नवान् ॥ ८५ ॥

रक्षाकृते धनलवस्य विमूढचेता

लो[भाज्जनः] किमपि संतनुते प्रयत्नम् ।

तल्लक्षकोटिभिरनाप्यमपीदमायुः

कालो निवृन्तति न तन्ननु शङ्कतेऽपि ॥ ८६ ॥

बन्धो क्रोध विधेहि किञ्चिदमरं स्वस्याधिवासास्पदं

आतर्मान भवानपि प्रचलतु त्वं देवि माये ब्रज ।

हंहो लोभ सखे यथाभिलषितं गच्छ द्रुतं वश्यतां

नीतः शान्तरसस्य संप्रति लसद्वाचा गुरुणामहम् ॥ ८७ ॥

मनो न वैराग्यतरङ्गितं चेद्दृथा तदा दानतपःप्रयासः ।

लावण्यमङ्गे यदि नाङ्गनानां मुधा तदा विभ्रमवल्गितानि ॥ ८८ ॥

विश्वाः कला परिचिता यदि तास्ततः किं

तप्तं तपो यदि तदुग्रतरं ततः किम् ।

कीर्तिः कलङ्कविकला यदि सा ततः कि-

मन्तर्विवेककलिका यदि नोल्लस ॥ ८९ ॥

स्फूर्जल्लोभकरालवक्रकुहरो हुंकारगुञ्जारवः

कामक्रोधविलोललोचनयुगो मायानखश्रेणिभाक् ।

खैरं यत्र स बम्भ्रमीति सततं मोहाह्वयः केसरी

तां संसारमहाटवीं प्रतिवसन्को नाम जन्तुः सुखी ॥ ९० ॥

एकः स वैवस्वत एव देवः शौटीर्यशाली च महाव्रती च ।

पशौ च गीर्वाणपतौ च यस्या विभिन्नमुद्रस्य दृशः पतन्ति ॥ ९१ ॥

एतानि तानि मदनज्वलनेन्धनानि

दूरीकुरुष्व मयि वक्रविलोकितानि ।

उन्मीलति स्म ललिताङ्गधुना स एव

मन्मानसे शुचिविवेककलाविलासः ॥ ९२ ॥

प्रत्यक्षो नरकः स एष वसुधापीठे परायत्तते-

त्येवं पूत्कुरुते जनः प्रतिकलं सर्वोऽपि विद्वानिह ।

तन्नारी(?)वशवर्तिनोऽपिविषयान्कण्डूतिकल्पानयं

रोमाञ्चाङ्कुरचर्विताङ्गलतिकः किं नाम नैवोज्झति ॥ ९३ ॥

ता एवैताः कुवलयदृशः सैष कालो वसन्त-

स्ता एवान्तः शुचिवनसुवस्ते वयं ते वयस्याः ।

किंतूद्भूतः स खलु हृदये तत्त्वदीपप्रकाशो

येनेदानीं हसति हृदयं यौवनोन्मादलीलाः ॥ ९४ ॥

को देवो वीततमाः कः सुगुरुः शुद्धमार्गसंभाषी ।

किं परमं विज्ञानं स्वकीयगुणदोषविज्ञानम् ॥ ९५ ॥

यत्कारुष्यहिरण्यजं न न च यत्सन्मार्गताम्रोद्भवं

नो यत्संयमलोहजन्म न च यत्संतोषमृत्स्नामयम् ।

यद्योग्यं न तपोविधानदहनज्वालावलीतेजसां

सिद्धिं याति कथं नृषान्यनिकरस्तस्मिन्कुपात्रे श्रितः ॥ ९६ ॥

हे मोहाहत जीव हुं शृणु वचः श्रद्धास्ति चेत्कथ्यतां

प्राप्तं किंचन सत्फलं भवमहाटव्यां त्वया आभ्यता ।

आतर्नैव तथाविधं किमपि तन्निर्वाणदं तर्हि किं  
 शून्यं पश्यसि पङ्गुवन्ननु गतं नोपक्रमे तिष्ठति ॥ ९७ ॥  
 शौक्ल्ये हंसबकोटयोः सति समे यद्द्रुतावन्तरं  
 काष्ण्ये कोकिलकाकयोः किल यथा भेदो भृशं भाषिते ।  
 प्रैत्ये हेमहरिद्रयोरपि यथा मूल्ये विभिन्नार्धता  
 मानुष्ये सदृशे तथार्यखलयोर्दूरं विभेदो गुणैः ॥ ९८ ॥  
 त्वद्दृष्टिपातनिहताः खलु तेऽन्य एव  
 धैर्यव्रतं सुतनु ये परिमार्जयन्ति ।  
 अन्ये त्वमी शुचिविवेकपवित्रचित्ता-  
 स्तत्किं विडम्बयसि मन्मथविभ्रमैः स्वम् ॥ ९९ ॥  
 संपत्स्यते मम कदाचन तद्दिनं किं  
 सद्धानरूढमनसः सततं भवेयुः ।  
 आनन्दबिन्दुविशदानि सुधामयानि  
 यत्रेक्षितानि मयि मुक्तिमृगोक्षणायाः ॥ १०० ॥  
 ललितं सत्यसंयुक्तं सुव्यक्तं सततं मितम् ।  
 ये वदन्ति सदा तेषां स्वयं सिद्धैव भारती ॥ १०१ ॥  
 सिक्तः श्रीजिनवल्लभस्य सुगुरोः शान्तोपदेशामृतैः  
 श्रीमन्नागपुरे चकार सदनं श्रीनेमिनाथस्य यः ।  
 श्रेष्ठी श्रीधनदेव इत्यभिधया ख्यातश्च तस्याङ्गजः  
 पद्मानन्दशतं(इति) व्यधत्त सुधियामानन्दसंपत्तये ॥ १०२ ॥  
 संपूर्णेन्दुमुखीमुखे न च न च श्वेतांशुबिम्बोदये  
 श्रीखण्डद्रवलेपने न च न च द्राक्षारसाखादने ।  
 आनन्दः स सखे न च कचिदसौ किं भूरिभिर्भाषितैः  
 पद्मानन्दशते श्रुते किल मया यः खादितः स्वेच्छया ॥ १०३ ॥

इति श्रीपद्मानन्दप्रणीतं वैराग्यशतकम् ।

## श्रीजिनप्रभसूरिविरचितः

## सिद्धान्तागमस्तवः ।

सावचूरिः ।

ध्यायन्ति श्रीविशेषाय गतावेशा लयेन यम् ।

स्तुतिद्वारा जयश्रीदः श्रीवीरगुरुगो रवः ॥

पुरा श्रीजिनप्रभसूरिभिः प्रतिदिनं नवस्तवनिर्माणपुरःसरं निरवद्याहारग्रहणाभिग्रह-  
वद्भिः प्रत्यक्षपद्मावतीदेवीवचसामभ्युदयिनं श्रीतपागच्छं विभाव्य भगवतां श्रीसोमति-  
लकसूरीणां स्वशैक्षशिष्यादिपठनविलोकनावर्थं यमकश्लेषचित्रच्छन्दोविशेषादिनवन-  
वभङ्गीसुभगाः सप्तशतीमिताः स्तवा उपदीकृता निजनामाङ्किताः । तेष्वथं सर्वसिद्धान्त-  
स्तवो बहूपयोगिलाद्वित्रियते—

नत्वा गुरुभ्यः श्रुतदेवतायै सुधर्मणे च श्रुतभक्तिनुन्नः ।

निरुद्धनानावृजिनागमानां जिनागमानां स्तवनं तनोमि ॥ १ ॥

गुरुभ्यः श्रुतदेवतायै सरस्वत्यै सुधर्मणे च पञ्चमगणधराय नत्वा । त्रिपु नतिक्रिया ।  
'अभिप्रेयत्वाच्चतुर्था' इति सूत्रेण संप्रदानाच्चतुर्था । श्रुतभक्तिप्रेरितोऽहं निरुद्धा रुद्धा  
नाना अविरतिकषायादिभिर्बहुविधानां वृजिनानां पापानामागमाः प्रसरणानि यैस्तेषां  
जिनागमानां श्रीवीरसिद्धान्तानां स्तवनं तनोमि करोमि ॥

सामायिकादिकषडध्ययनस्वरूप-

मावश्यकं शिवरमावदनात्मदर्शम् ।

निर्युक्तिभाष्यवरचूर्णिविचित्रवृत्ति-

स्पृष्टीकृतार्थनिवहं हृदये वहामि ॥ २ ॥

अवश्यकरणादावश्यकम् । सामायिकादिकानि सामायिक-चतुर्विंशतिस्तव-वन्दनकति-  
क्रमण-कायोत्सर्ग-प्रत्याख्यानरूपाणि यानि षडध्ययनानि तत्स्वरूपम् । शिवरमाया  
( मोक्षलक्ष्म्याः ) वदनात्मदर्शं दर्पणतुल्यम् । पुनः किंविशिष्टम् । निर्युक्तिः श्रीभद्रबाहु-  
कृता एकत्रिंशच्छतप्रमाणा । भाष्यं सूत्रार्थप्रपञ्चनम् । वरावचूर्णरघादशसहस्रप्रमाणा  
पूर्वर्षिविहिता । विचित्रवृत्तिरजुगतार्थकथनं द्वाविंशतिसहस्रप्रमाणम् । एताभिः स्पृष्टी-  
कृतोऽर्थनिवहो यस्य तथाविधं हृदये वहामि स्मरामि ॥

युक्तिमुक्तास्वातिनीरं प्रमेयोर्मिमहोदधिम् ।

विशेषावश्यकं स्तौमि महाभाष्यापराह्वयम् ॥ ३ ॥

१. स्तोत्रस्यास्यैकमेवाष्टपत्रात्मकं सटीकं पुस्तकं संवेगिसाधुवरश्रीशान्तिविजयमुनीनां  
सकाशादधिगतम्. तच्च नातिशुद्धं शतवर्षप्राचीनमिवाजुमीयते तदाधारेणैतन्मुद्रणं  
विहितमस्ति.

युक्तय एव मुक्ता मौक्तिकानि तासां निष्पादकत्वात्स्वातिनीरम् । प्रमेयाः पदार्थास्त एवोर्मेयः कल्लोलास्तेषां महोदधिम् । महाभाष्यमित्यपर आह्वयो यस्य तद्विशेषावश्यकं स्तौमि ॥

दशवैकालिकं मेरुमिव रोचिष्णुचूलिकम् ।

प्रीतिक्षेत्रं सुमनसां सत्कल्याणमयं स्तुमः ॥ ४ ॥

विकालेनापराह्णरूपेण निवृत्तानि वैकालिकानि दशाध्ययनानि यत्र तत् शय्यंभव-  
सूरिकृतं दशवैकालिकं मेरुमिव रोचिष्णु चूलिके इह खञ्जूलिपरूपे यत्र । पक्षे  
चत्वारिंशद्योजनमाना । सुमनसामुत्तमानां पक्षे देवानां प्रीतिस्थानम् । सत्कल्याणमयं  
श्रेयोमयं पक्षे सुवर्णमयं स्तुमः ॥

उद्धामुपोद्धातविकल्पकालभेदप्रभेदप्रतिभेदरूपाम् ।

मिताभिधानाममिताभिधेयां नौम्योघनिर्युक्तिममोघयुक्तिम् ॥ ५ ॥

उद्धां प्रशास्यां मिताभिधानां स्तोत्रशब्दाममिताभिधेयां बह्वर्थांममोघयुक्तिं सफल्युक्ति-  
मोघनिर्युक्तिं नौमि स्तौमि । किंविधिष्टाम् । उपोद्धातः शास्त्रस्यादिस्तस्य विकल्पा  
द्वाराणि 'उद्देशे निद्देशे निग्गमे' इत्यादीनि षड्विंशतिः । तत्र विकल्परूपास्तस्य भेदा एका-  
दश नामस्थापनाद्रव्यादयः 'दन्वे अह्रअहाउ अउवक्कमे' इत्यादिगाथोक्तास्तेषु षष्ठभेदस्यो-  
पक्रमकालस्य प्रभेदौ सामाचार्युपक्रमकालः यथायुक्तोपक्रमकालश्च । तयोः प्रथमस्य  
त्रयः प्रतिभेदाः ओघसामाचारी इच्छाकारादिदशविधसामाचारी पदविभागसामाचारी  
च त्रिषु ओघःसामान्यं संक्षेपाभिधानरूपा सामाचारी तद्रूपा ओघनिर्युक्तिः श्रीभद्रवा-  
हुस्वामिना नवमपूर्वात्तृतीयादाचाराभिधवस्तुनो विंशतितमप्राभृताभिर्व्यूढा सांप्रतिक-  
साधूनां हितायास्मिन्काले स्थिरीकृता श्रीभावश्यकनिर्युक्तौ गणधरवादस्याग्ने संप्रति च  
सुखपाठाय पृथग्रन्थरूपा विहितास्ति ताम् ॥

पिण्डविधिप्रतिपत्तावस्त्रण्डपाण्डित्यदानदुर्ललिताम् ।

ललितपदश्रुतिमिष्टामभिष्टुमः पिण्डनिर्युक्तिम् ॥ ६ ॥

पिण्डस्याहारस्य विधिर्दोषरहितत्वेन विशुद्धस्तज्ज्ञाने संपूर्णकौशलवितरणसक्तां ललि-  
तानां सुकोमलानां पदानां श्रुतिः श्रवणं तथा मिष्टां ( मृष्टां ) मधुरां पिण्डनिर्युक्तिः  
वयमभिष्टुमः ॥

प्रवचननाटकनान्दी प्रपञ्चितज्ञानपञ्चकसतत्त्वा ।

अस्माकममन्दतमं कन्दतमं कन्दलयतु नन्दिरानन्दम् ॥ ७ ॥

प्रवचनं जिनमतमेव नाटकं तत्र नान्दी द्वादशतूर्णनिर्घोषः तन्मूलत्वान्नाटकस्य ।  
प्रपञ्चितं प्रकटीकृतं ज्ञानपञ्चकस्य मतिश्रुतावधिभनःपर्ययकेवलज्ञानरूपस्य सतत्त्वं स्वरूपं  
यथा सा नन्दिरस्माकममन्दतमं बहुतरमानन्दं कन्दलयतु वर्धयतु ॥

अनुयोगद्वाराणि द्वाराणीवापुनर्भवपुरस्य ।

जीयासुः श्रुतसौधाधिरोहसोपानरूपाणि ॥ ८ ॥

श्रुतमेव सौधं गृहं तदरोहे सोपानरूपाणि अपुनर्भवपुरस्य मोक्षनरस्य द्वाराणीवानुयोगद्वाराणि जीयासुः ॥

अनवमनवमरससुधाहृदिनीं पदत्रिंशदुत्तराध्ययिनीम् ।

अञ्चामि पञ्चचत्वारिंशतमृषिभाषितानि तथा ॥ ९ ॥

अनवमो रम्यो यो नवमो रसः शान्ताह्वयः स एव सुधामृतं तस्य हृदिनीं नदीं षट्त्रिंशदान्युत्तराणि प्रधानान्यध्ययनाणि [यस्यां] तामहमञ्चयामि पूजयामि । तथा पञ्चचत्वारिंशतं श्रीनेमिपार्श्वश्रीवीरतीर्थवर्तिभिर्नारदादिभिः प्रणीतानध्ययनविशेषान् ॥

उच्चैस्तरोदञ्चितपञ्चचूडमाचारमाचारविचारचारु ।

महापरिज्ञानस्थानभोगविद्यमाद्यं प्रपद्ये गमनं गजेन्द्रम् ॥ १० ॥

आचारविचारचारु योगानुष्ठानपूर्वं यथा स्यादेवम् आचारप्रतिपादकत्वादाचारं नामाद्य-मङ्गमहं प्रपद्ये श्रये । किंविशिष्टम् । उच्चैस्तरोः शब्दार्थाभ्यामतिशायिन्य उदक्षिताः प्रकटीकृताः पञ्च चूडा येन तत् । उक्तशेषानुवादिनोऽधिकारविशेषाश्चूडासंज्ञाः । पुनः किंविशिष्टम् । महापरिज्ञानामाध्यायनं तत्रस्था आकाशगमिनीविद्या तस्य । तत् एषोद्धृत्य श्रीवज्रखामिना प्रभावना कृता ॥

त्रिषष्टिसंयुक्तशतत्रयीमितप्रवाददर्पाद्रिविभेदह्लादिनीम् ।

द्वयश्रुतस्कन्धमयं शिवश्रिये कृतस्पृहः सूत्रकृदङ्गमाद्रिये ॥ ११ ॥

श्रुतस्कन्धद्वयरूपं सूत्रकृदङ्गं शिवश्रिये कृतस्पृहोऽहमाद्रिये आश्रयामि । किंविशिष्टम् । त्रिषष्ट्यधिकशतत्रयीमिता । ये प्रवादिनः क्रियावादिप्रभृतयस्तेषां दर्पाद्रिविभेदे ह्लादिनीं वज्रसमम् ॥

स्थानाङ्गायदशस्थानस्थापिताखिलवस्तुने ।

नमामि कामितफलप्रदानसुरशाखिने ॥ १२ ॥

कामितफलप्रदानसुरशाखिने तिष्ठन्ति प्रतिपाद्यजीवादयः पदार्था [येषु] इति स्थानान्यधिकारविशेषाः तथाहि—‘तनुइन्द्रा.....कम्म बन्धन्ति’ इत्यादयः । एवमेतेषु दशस्थानेषु स्थापितान्यखिलवस्तूनि यत्र तस्मै स्थानाज्ञायाहं नमामि । ‘विवक्षातः कारकाणि भवन्ति’ इति न्यायात्स्थानाङ्गायेति संप्रदानम् ॥

तत्तत्संख्याविशिष्टार्थप्ररूपणपरायणम् ।

संस्तुमः समवायाङ्गं समवायैः स्तुतं सताम् ॥ १३ ॥

सास्ता एकादिदशान्ताः संख्यास्ताभिर्विशिष्टा येऽर्थास्तेषां प्ररूपणं कथनं तत्र परायणं तत्परं सतां समवायैः समूहैः समवायाङ्गं वयं स्तुमः ॥

या षट्त्रिंशत्सहस्रान्प्रतिविधिसज्जुषां विभ्रती प्रश्रवाचां  
चत्वारिंशच्छतेषु प्रथयति परितः श्रेणिमुद्देशकानाम् ।  
रङ्गद्भ्रजोत्तरज्ञानयगमगहना दुर्विगाहा विवाह-

प्रज्ञप्ती पञ्चमाङ्गं जयति भगवती सा विचित्रार्थकोषः ॥ १४ ॥

या प्रतिविधिरुत्तरं तेन सहितानां प्रश्रवाचां षट्त्रिंशत्सहस्रान्विभ्रती दधती  
या चत्वारिंशच्छतेष्वधिकारविशेषेषूद्देशकानां श्रेणिं परितः सर्वतः प्रथयति सा विवाहप्रज्ञप्ती  
नाम्नी पञ्चमाङ्गं रङ्गन्तो ये भक्ता रचनाविशेषास्तैरुत्तरङ्गा उत्कल्लोला तथा युक्तयो गमाः  
सदृशपाठास्तैर्गहना ग्रन्थिला अकुशलैर्दुर्विगाहा विचित्रार्थकोषो जयति । भगवतीति  
पूज्याभिधानम् ॥

कथानकानां यत्रार्धचतस्रः कोटयः स्थिताः ।

सोत्क्षिप्तादिज्ञातहृद्या ज्ञातधर्मकथाः श्रये ॥ १५ ॥

यत्रार्धचतस्रः कथानकानां कोटयः स्थिता सा ज्ञातधर्मकथा नाम षष्ठमङ्गमुत्क्षिप्ता-  
दिभिर्ज्ञातैर्दृष्टान्तैर्हृद्या श्रियेऽस्तु ( श्रये ) ॥

आनन्दादिश्रमणोपासकदशकेतिवृत्तसुभगार्थाः ।

विशदामुपासकदशा भावदृशं मम दिशन्तु सदा ॥ १६ ॥

आनन्दादयः श्रमणोपासकास्तेषां दशकं तस्येतिवृत्तानि चरितानि तैः सुभगार्था  
उपासकदशा नाम सप्तमाङ्गं विशदां भावदृशं मम सदा दिशन्तु ॥

महदृषिमहासतीनां गौतमपद्मावतीपुरोगाणाम् ।

अधिकृतशिवान्तसुकृताः सरतोच्चैरन्तकृद्दशाः कृतिनः ॥ १७ ॥

गौतमपद्मावतीप्रमुखाणां महर्षीणां महासतीनामधिकृतानि प्रकटितानि शिवान्तानि  
सुकृतानि यासु ता अन्तकृद्दशा हे कृतिनः, उच्चैर्युयं सरत ॥

गुणैर्यदध्ययनकलापकीर्तिता अनुत्तरा प्रशमिषु जालिमुख्यकाः ।

अनुत्तरश्रियमभजन्ननुत्तरोपपातिकोपपददशाः श्रयामि ताः ॥ १८ ॥

यदध्ययनकलापे कीर्तिताः कथिताः प्रशमिषु ऋषिषु गुणैश्चारित्रादिभिरनुत्तराः  
प्रधानाः । जालिमुख्यका जालिर्नाम ऋषिः स एव मुह्यो येषां ते जालिमुख्यकाः ।  
स्वार्थे कप्रत्ययः । अनुत्तराणि विजयादीनि पञ्चविमानानि तेषां श्रियमभजन् । अनु-  
त्तरोपपातिकमित्युपपदं पूर्वपदं यासां ता अनुत्तरोपपातिकदशा अहं श्रयामि ॥

अङ्गुष्ठाद्यवतरदिष्टदेवतानां विद्यानां भवनमुदात्तवैभवानाम् ।

निर्णीताश्रयविधिसंवरस्वरूपा प्रश्नव्याकरणदशा दिशन्तु शं नः ॥ १९ ॥

अङ्गुष्ठादिषु आदिशब्दाद्दीपजलादिष्ववतारोऽवतरणं तेन दिष्टाः कथिता देवता यासां तासामुदात्तवैभवानामुत्कृष्टमहिम्नां विद्यानां भवनं स्थानम् । आश्रयविधिः कर्म पुद्गलानां संवरस्त्रिरोधः । निर्णीतं तयोः स्वरूपं यासु ताः प्रथमव्याकरणदशा दशमाङ्गं नोऽस्माकं शं सुखं दिशतु ॥

ज्ञातैर्मृगापुत्रसुबाहुवादिभिः शासद्विपाकं सुखदुःखकर्मणाम् ।

द्विः पङ्क्तिःसंख्याध्ययनोपशोभितं श्रीमद्विपाकश्रुतमस्तु नः श्रिये ॥२०॥

मृगापुत्रसुबाहुवादिभिर्दृष्टान्तैः सुखदुःखकर्मणां विपाकं परिणामं शासच्छिक्षयत् । ज्ञापयदित्यर्थः । केषाम् । भव्यजीवानामिति गम्यम् । विशल्यध्ययनालंकृतं श्रीमद्विपाकश्रुतमेकादशमङ्गं नः श्रियेऽस्तु । सुबाहुवादिभिरित्यत्र 'इवर्णादेः' इत्यनेन सूत्रेण परतो बलम् । एतान्यप्येकादशान्यङ्गानि श्रीसुधर्मस्वामिना रचितानि । अन्येषां गणभृतां पूर्वनिर्घृतत्वेन सर्वगणधरशिष्याणामेतद्वाचनाग्रहणात् । अत एवादी श्रीसुधर्मानमस्कृतः ॥

प्रणिधाय यत्प्रवृत्ता शास्त्रान्तरवर्णनातिदेशततिः ।

नमतोपपातिकं तत्प्रकटयदुपपादवैचित्रीम् ॥ २१ ॥

यत्प्रणिधाय स्मृत्या शास्त्रान्तरेषु पदार्थवर्णनातिदेशनाततिः श्रेणिः प्रवृत्ता । अतिदेशोऽन्यत्र विस्तरेण ररूपितस्य वस्तुनः संक्षेपेण कथनम् । तदुपपातिकमाचाराज्ञोपाङ्गं देवनारकाणामुपपाद उत्पादस्तस्य वैचित्रीं प्रकटयत् द्वे विद्वांसः, यूयं नमत । आचाराङ्गस्य शास्त्रपरिज्ञाध्ययनाख्ये द्वे शतके । सूत्रमिदं 'एवमेगे सिनोनार्य भवइ' इत्यादि । अत्र सूत्रे यदौपपातिकत्वमात्मनो निर्दिष्टं तदत्र प्रपञ्चयत इत्यर्थः । अङ्गस्योपसमीप इत्युपाङ्गम् ॥

सूर्याभवैभवविभावनहृष्टतीर्थ-

प्रश्नादनन्तरमिनानननिर्गतेन ।

केशिप्रदेशिचरितेन विराजि राज-

प्रश्रीयमिद्धमुपपत्तिशतैर्महामि ॥ २२ ॥

सूर्याभदेवस्य वैभवमृद्धिस्तस्य विभावनेनेक्षणेन हृष्टं यत्तीर्थं प्रथमगणधरश्वतुर्विद्यः संघो वा तस्य प्रश्नात्पृच्छाया अनन्तरमिनस्य श्रीवीरस्याननं मुखं ततो निर्गतेन । केशी गणभृत् प्रदेशी च राजा तयोश्चरितेन विराजि शोभि । उपपत्तिशतैर्युक्तिशतैरिद्धं वीरं राजप्रश्रीयं सूत्रकृदुपाङ्गमहं महामि । प्रदेशी केशिना प्रतिबोधितो देवलमाप्य श्रीवीरं वन्दितुं समवस्रतौ गतः तत्राल्लङ्घतं तस्य तेजो वीक्ष्य श्रीसंघेन प्रश्नः कृतः सर्वेभ्योदेवेभ्यः किमित्यथमुत्कृष्ट इति ॥

जीवाजीवनिरूपिद्वेधाप्रतिपत्तिनवककमनीयम् ।

जीवाभिगमाध्ययनं ध्यायेमासुगमगमहनम् ॥ २३ ॥

जीवाजीवनिरूपिण्यौ या द्वेधा द्विप्रकाराः प्रतिपत्तयोऽधिकारास्तासां नवकेन रम्यम् । असुगमा विषमा ये गमास्तैर्गहनं जीवाभिगमाध्ययनं स्थानाङ्गोपाङ्गं ध्यायेम । जीवाना-  
मुपलक्षणादजीवानामप्यभिगमो ज्ञानं यत्र तत् ॥

षट्त्रिंशता पदैर्जीवाजीवभावविभावनीम् ।

प्रज्ञापनां पनायामि श्यामार्यस्यामलं यशः ॥ २४ ॥

षट्त्रिंशता पदैरधिकारैर्जीवाजीवभावप्ररूपिकां प्रज्ञापनां समवायाङ्गोपाङ्गं पनायामि  
स्तौमि । श्यामार्यस्य कालिकाचार्यस्यामलं यशः । तत्र तदधिकारात् ॥

विवृताद्यद्वीपस्थितिजिनजनिमहचक्रिदिविजयविधये ।

भगवति जम्बूद्वीपप्रज्ञप्ते तुभ्यमस्तु नमः ॥ २५ ॥

हे भगवति, जम्बूद्वीपप्रज्ञप्ते, पञ्चमाङ्गोपाङ्गं.....विवृता प्रकटिता आयद्वीपस्य  
स्थितिजिनजन्ममहश्चक्रिणो दिविजयविधिश्च यथा सा । तुभ्यं नमोऽस्तु ॥

प्रणमामि चन्द्रसूर्यप्रज्ञप्ती यमलजातके नव्ये ।

गुम्फवपुषैव नवरं नातिभिदार्थात्मनापि ययोः ॥ २६ ॥

चन्द्रसूर्यप्रज्ञप्ती चन्द्रसूर्यविचारप्रतिपादके यमलजातके सहजाते नवरं केवलं  
गुम्फवपुषैव गुम्फेनैव नव्ये भिन्नग्रन्थरूपे अहं प्रणमामि । ययोरर्थात्मनापि नातिभिदा  
भेदः । अपिशब्दाच्छब्दतोऽपि ॥

कालादिकुमाराणां महाहवारम्भसंभृतैर्दुरितैः ।

दर्शितनरकातिथ्या निरयावलिका विजेषीरन् ॥ २७ ॥

कालादिदशकुमाराणां चेटकक्रोणिकवैरे महाहवारम्भसंभृतैर्महायुद्धारम्भोपाहितैः  
पापैर्दर्शितं नरकातिथ्यं नरकभवप्राप्तिर्याभिस्ता निरयावलिका विजेषीरन्विजयन्ताम् ।  
तत्र कालादिकुमाराणां वर्णनात् ॥

पद्मादयः कल्पवतंसभूयमुपेयिवांसः सुकृतैः शमीशाः ।

यत्रोदिताः श्रेणिकराजवंश्या उपासहे कल्पवतंसिकास्ताः ॥ २८ ॥

श्रेणिकराजवंश्याः पद्मादयः शमीशा ऋषयः सुकृतैः कल्पवतंसभूयं देवलमुपेयिवांसः  
प्राप्ता यत्रोदिताः कथितास्ताः कल्पवतंसिका वयमुपासहे ।..... ॥

चन्द्रसूर्यबहुपुत्रिकादिभिर्यत्र संयमविराधनाफलम् ।

भुज्यमानमगृणाद्गृणाधिपः पुष्पिकाः शमभिपुष्पयन्तु नः ॥ २९ ॥

यत्र संयमविराधनायाः फलं चन्द्रसूर्यौ राजानौ पूर्वभवे गृहीतदीक्षौ बहुपुत्रिकानपत्या  
पूर्वभवे प्रव्रजिता.....अगृणाञ्जगाद ताः पुष्पिकाः शं सुखमभिपुष्पयन्तूत्फुल्लयन्तु ।  
यत्र ग्रन्थेऽङ्गिनो ग्रहवासखागेन संयमभावपुष्पिता वर्णिताः (?) ॥

श्रीह्रीप्रभृतिदेवीनां चरित्रं यत्र सूत्रितम् ।

ताः सन्तु मे प्रसादानुकूलिकाः पुष्पचूलिकाः ॥ ३० ॥

श्रीह्रीप्रभृतिदेवीनां चरित्रं परिवारादिस्वरूपं यत्र सूत्रितं कथितं ताः पुष्पचूलिका  
मे मम प्रसादानुकूलिकाः प्रसादतत्पराः सन्तु ॥

वृष्णीनां निषधादीनां द्वादशानां यशःस्रजः ।

पुष्पन्तु भक्तिनिष्ठानां दशां वृष्णिदशाः शुभाम् ॥ ३१ ॥

निषधादीनां राज्ञां वृष्णीनामन्धक.....वृष्णिदशा भक्तिपरायणानां शुभां दशां  
पुष्पन्तु ॥

नन्धनुद्योगद्वारयोः पूर्वं कथनादार्याद्वयेन त्रयोदशप्रकीर्णकानि स्तौति—

वन्दे मरणसमाधिं प्रत्याख्याने महातुरोपपदे ।

संस्तारचन्द्रवेध्यकभक्तपरिज्ञाचतुःशरणम् ॥ ३२ ॥

वीरस्तवदेवेन्द्रस्तवगच्छाचारमपि च गणिविद्याम् ।

द्रीपाब्धिप्रज्ञप्तिं तण्डुलवैतालिकं च नुमः ॥ ३३ ॥

अहं वन्दे मरणसमाधिम् । प्रत्याख्याने महा इति आतुर इत्युपपदे ययोस्ते । महा-  
प्रत्याख्यानमातुरप्रत्याख्यानं च । संस्तार-चन्द्रवेध्यक-भक्तपरिज्ञा-चतुःशरणमिति समा-  
हारः । वीरस्तवं-देवेन्द्रस्तवं-गच्छाचारं गणिविद्यां द्रीपाब्धिप्रज्ञप्तिं तण्डुलवैतालिकं च  
वयं नुमः । सर्वेषां नामार्थाः पाक्षिकसूत्रावचूर्णौ सन्ति ॥

शिवाध्वदीपायोद्धातानुद्धातारोपणात्मने ।

चित्रोत्सर्गापवादाय निशीथाय नमो नमः ॥ ३४ ॥

मोक्षमार्गदीपाय उद्धातो गुरुप्रायश्चित्तविशेषः । अनुद्धातस्तु तद्विपरीतः । लघुरित्यर्थः ।  
तयोरारोपणमुचितस्थाने प्रयोजनं तदात्मा स्वरूपं यस्य स तस्मै उद्धातानुद्धातारो-  
पणात्मने ॥ चित्रा विविधा उत्सर्गापवादा यत्र । उत्सर्गो मुख्यमार्गः । अपवादाः  
करणे प्रतिषिद्धसेवा । निशीथमर्धरात्रस्वप्नद्रहोभूतं यदध्ययनं तन्निशीथं तस्मै निशीथा-  
चाराङ्गपञ्चमच्छायायै नमो नमः ॥

निर्युक्तिभाष्यप्रमुखैर्निबन्धैः सहस्रशाखीकृतवाच्यजातम् ।

दशाश्रुतस्कन्धमनात्तगन्धं परैः सकल्पव्यवहारमीडे ॥ ३५ ॥

निर्युक्तिभाष्यप्रमुखैर्निबन्धैः सहस्रशाखीकृतं विस्तारितं वाच्यजातं यत्र तं दशाध्य-

यनानां श्रुतस्कन्धं दशाश्रुतस्कन्धं परैः परमतिभिरनात्तगन्धम् । कल्पः साध्वाचार-  
स्तत्प्रतिपादको ग्रन्थोऽपि कल्पः । व्यवहारः प्रतीतार्थस्तत्प्रतिपादको ग्रन्थोऽपि व्यव-  
हारः । ताभ्यां सह वर्तते यः स कल्पव्यवहारस्तमीडे स्तुवे ॥

षट्सप्तपङ्क्तिर्विंशतिषड्गुणसप्तप्रकारकल्पानाम् ।

विस्तारयिता कल्पितफलदः स्तात्पञ्चकल्पो नः ॥ ३६ ॥

षट् सप्त पङ्क्तिर्दश विंशतिः षड्गुणसप्त द्विचत्वारिंशत् एतत्प्रकारा ये कल्पास्तेषां  
विस्तारयिता पञ्चकल्पो नोऽस्माकं कल्पितफलदो वाञ्छितफलप्रदः स्यात् ॥

लेभे यद्यवहारेणाधुनान्त्येनापि मुख्यता ।

तं जीतकल्पमाकल्पकल्पं तीर्थश्रियः श्रये ॥ ३७ ॥

अन्त्येनापि यद्यवहारेण यदाचारेणाधुना मुख्यता लेभे । एतदाधारेणैव प्रायश्चित्त-  
विधिप्रवृत्तेः । तं जीतकल्पं तीर्थश्रियः शासनरमाया आकल्पकल्पं वेषतुल्यं श्रये ।  
व्यवहाराः पञ्च । आगमः श्रुतमाज्ञा धारणा जीतं चेति सन्ति । ..... एवं  
जीतव्यवहारोऽन्त्यः ॥

अञ्चामि पञ्चघ्ननवप्रमाणमाचाम्लसाध्यं कुमतैरबाध्यम् ।

महानिशीथं महिमौषधीनां निशीथिनीशं शिववीथिभूतम् ॥ ३८ ॥

पञ्चघ्ननवतिः पञ्चचत्वारिंशत् तत्प्रमाणैराचाम्लैः (?) साध्यम् । कुमतैरबाध्यम् ।  
महिमान ओषध्यस्तासां निशीथिनीशं चन्द्रम् । वृद्धिप्रापकत्वात् । मोक्षमार्गभूतं  
महानिशीथमञ्चामि पूजयामि ॥

निर्युक्तिभाष्यवार्तिकसंग्रहणीचूर्णिटिप्पनकटीका ।

सर्वेषामप्येषां चेतसि निवसन्तु नः सततम् ॥ ३९ ॥

निर्युक्तिः सूत्रोक्तार्थमेदप्ररूपिका । भाष्यं सूत्रोक्तार्थप्रपञ्चकम् । वार्तिकमुक्तानुक्त-  
दुरुक्तार्थानां चिन्ताकारि । संग्रहणी सूत्रार्थस्य संग्राहिका । चूर्णिरवचूर्णिः । टिप्पनकं  
विषमपदव्याख्या । टीका निरन्तरव्याख्या । एता एषां सर्वेषामपि पूर्वोक्तग्रन्थानां  
नश्चेतसि सततं निवसन्तु ॥

परिकर्मसूत्रपूर्वानुयोगगतपूर्वचूलिकाभेदम् ।

ध्यायामि दृष्टिवादं कालिकमुत्कालिकं श्रुतं चान्यत् ॥ ४० ॥

परिकर्म सप्तभेदम् । सूत्राणि द्वादशभेदानि । पूर्वानुयोगो द्विधा प्रथमानुयोगः  
कालानुयोगः । प्रथमे जिनचक्रिदशारचरितानि । कालानुयोगेऽर्थतो जिनैः शब्दतो गण-  
धरश्च पूर्वं रचितत्वात् पूर्वाणि चतुर्दशापि पूर्वगतम् । चूलिका उक्तशेषभाष्या (?) एते-  
पञ्च भेदा यस्य तम् । दृष्टयो दर्शनानि तासां वदनं दृष्टिवादस्तं ध्यायामि । च पुनर-

न्यत्कालिकमगाढायोगसाध्यमुत्कालिकमनागाढायोगसाध्यं ध्यायामि । श्रुतं हि द्विधा—  
अङ्गप्रविष्टमनङ्गप्रविष्टं च । ..... ॥

यस्या भवन्त्यवितथा अद्याप्येकोनषोडशादेशाः ।

सा भगवती प्रसीदतु ममाङ्गविद्यानवद्यविधिसाध्या ॥ ४१ ॥

यस्या अद्याप्येकोनषोडश पञ्चदशादेशाः स्वप्रादिष्वतीतानागतवर्तमानकथनान्यवितथाः  
सत्या भवन्ति सा अङ्गविद्या भगवती अनवद्यविधिसाध्या मम प्रसीदतु ॥

वन्दे विशेषणवतीं संमतिनयचक्रवालतत्त्वार्थान् ।

ज्योतिष्करण्डसिद्धप्राभृतवसुदेवहिण्डींश्च ॥ ४२ ॥

विशेषणवती संपत् । एतान्प्रन्थानहं वन्दे ॥

कर्मप्रकृतिप्रमुखाण्यपराण्यपि पूर्वसूरिचरितानि ।

समयसुधासुधिपृषतान्परिचिनुमः प्रकरणानि चिरम् ॥ ४३ ॥

कर्मस्वरूपप्रतिपादको ग्रन्थः कर्मप्रकृतिः । तत्प्रमुखाण्यपराण्यप्यनुक्तानि पूर्वसूरि-  
चरितानि प्रकरणानि चिरं परिचिनुमः सुपरिचितानि कुर्मः । सिद्धान्तोदधिबिन्दु-  
प्रावाणि ॥

व्याकरणच्छन्दोलंकृतिनाटककाव्यतर्कगणितानि ।

सम्यग्दृष्टिपरिग्रहपूतं जयति श्रुतज्ञानम् ॥ ४४ ॥

व्याकरणादिकं मिथ्याहग्भिः कृतमपि सम्यग्दृष्टयो देवास्तैः परिग्रहः स्वीकृतिस्तया  
पूतं श्रुतज्ञानं जयति ॥

सर्वश्रुताभ्यन्तरगां कृतैर्नस्तिरस्कृतिं पञ्चनमस्कृतिं च ।

तीर्थप्रवृत्तेः प्रथमं निमित्तमाचार्यमन्त्रं च नमस्कारोमि ॥ ४५ ॥

कृतपापतिरस्कारां सर्वसिद्धान्तमध्यगां पञ्चनमस्कृतिं पञ्चनमस्कारं शासनप्रवृत्तेः  
प्रथमं निमित्तमाचार्यमन्त्रं च नमस्कारोमि ॥

इति भगवतः सिद्धान्तस्य प्रसिद्धफलप्रथां

गुणगणकथां कण्ठे कुर्याज्जिनप्रभवस्य यः ।

वितरतितरां तस्मै तोषाद्वरं श्रुतदेवता

स्पृहयति च सा मुक्तिश्रीस्तत्समागमनोत्सवम् ॥ ४६ ॥

इत्यमुना प्रकारेण भगवतः सिद्धान्तस्य जिनप्रभवस्य जिनप्रणीतस्य यः पुरुषो गुणा  
.....माहात्म्यादयस्तेषां गणः समूहस्तस्य कथां जल्पनमेतत्स्तवरूपां कण्ठे  
कुर्यात्पठति । कथंभूताम् । प्रसिद्धा सर्वविद्धिज्ञाता फलानां 'कुत्रचिन्नगरे बहुपद्मपरि-

वृतं महापुण्डरीकं देवताधिष्ठितं सरस्यास्ते तच्च केनापि ग्रहीतुं न शक्यते । राज्ञोक्तं य एतदानयति तद्धर्ममहं प्रतिपद्य इति । यदा परतीर्थिकैरुपक्रमेणाप्यादातुं न शक्तं मंत्रिणा जैनधिराकारितः । तेन च सचित्तजलासशिना (?) त्रिः प्रदक्षिणीकृत्य पालिस्थे-  
नैव 'उष्पाहि पुण्डरीया' इत्यादि पुण्डरीकाध्ययनं पेटे । ततस्तत्पुण्डरीकमुत्पत्य राज्ञोऽङ्के पपात । तदनु सपरिकरो राजा जैनोऽजनि । इत्यादीनां प्रथा विस्तारो यस्यास्तां प्रसिद्धफलप्रथाम् । तस्मै श्रुतदेवता वरं वितरति दत्ते । सा मुक्तिश्रीस्तत्समागमनोत्सवं स्पृहयति । अत्र पूर्वार्धे जिनप्रभवस्येति सिद्धान्तविशेषणेन कविरौद्धत्यपरिहाराय गुप्तं जिनप्रमेति खनामाभिहितवान् ॥

आदिगुप्ताभिधानस्य गुरोः पादप्रसादतः ।

पदविच्छेदरूपेयं विवृतिर्लिखिता मिता ॥

इति श्रीजिनप्रभविरचितः सावचूरिः सिद्धान्तागमस्तवः ।

### आत्मनिन्दाष्टकम् ।

श्रुत्वा श्रद्धाय सम्यक्छुभगुरुवचनं वेश्मवासं निरस्य

प्रत्रज्याथो पठित्वा बहुविधतपसा शोषयित्वा शरीरम् ।

धर्मध्यानाय यावत्प्रभवति समयस्तावदाकस्मिकीयं

प्राप्ता मोहस्य घाटी तडिदिव विषमा हा हताः कुत्र यामः ॥ १ ॥

एकेनापि महाव्रतेन यतिनः खण्डेन भग्नेन वा

दुर्गत्यां पततो न सोऽपि भगवानीष्टे स्वयं रक्षितुम् ।

हत्वा तान्यखिलानि दुष्टमनसो वर्तामहे ये वयं

तेषां दण्डपदं भविष्यति कियज्जानाति तत्केवली ॥ २ ॥

कथ्यां चोलपटं तनौ सितपटं कृत्वा शिरोलुञ्चनं

स्कन्धे कम्बलिकां रजोहरणकं निक्षिप्य कक्षान्तरे ।

वक्त्रे वस्त्रमथो विधाय ददतः श्रीधर्मलाभाशिवं

वेषाडम्बरिणः स्वजीवनकृते विभ्रो गतिं नात्मनः ॥ ३ ॥

भिक्षापुस्तकवस्त्रपात्रवसतिप्रावारलुब्धा यथा

नित्यं मुग्धजनप्रतारणकृते कष्टेन सिद्धामहे ।

१. पुस्तकेऽवचूरिकृतो नाम नोपालब्धम्, २. एतदष्टकमसम्भ्यं बृहत्खरतरगच्छ-  
मण्डनायमानजङ्गमयुगप्रधानभट्टारकश्री १०६ श्रीपूज्यजिनमुक्तिसूरिभिः सांप्रतं जयपुर-  
मलंकुर्बद्धिर्देसमास्ति. तत्र च पुस्तके कर्तुर्नाम नास्ति.

आत्मारामतया तथा क्षणमपि प्रोज्झ्य प्रमादद्विषं  
 स्वार्थाय प्रयतामहे यदि तदा सर्वार्थसिद्धिर्भवेत् ॥ ४ ॥  
 पाखण्डानि सहस्रशो जगृहिरे ग्रन्था भृशं पेठिरे  
 लोभाज्ञानवशात्तपांसि बहुधा मूढैश्चिरं तेपिरे ।  
 कापि कापि कथंचनापि गुरुभिर्भूत्वा मदो भेजिरे  
 कर्मक्लेशविनाशसंभवविमुख्या(मुखा)न्यद्यापि नो लेभिरे ॥ ५ ॥  
 किं भावी नारकोऽहं किमुत बहुभवी दूरभव्यो न भव्यः  
 किं वाहं कृष्णपक्षी किमचरमगुणस्थानकं(?) कर्मदोषात् ।  
 वह्निज्वालेव शिक्षा व्रतमपि विषवत्स्वङ्गधारा तपस्या  
 स्वाध्यायः कर्णसूची यम इव विषमः संयमो यद्विभाति ॥ ६ ॥  
 वस्त्रं पात्रमुपाश्रयं बहुविधं भैक्षं चतुर्धौषधं  
 शय्यापुस्तकपुस्तकोपकरणं शिष्यं च शिक्षामपि ।  
 गृहीतः परकीयमेव सुतरामाजन्मवृद्धा वयं  
 यास्यामः कथमीदृशेन तपसा तेषां हहा निष्क्रयम् ॥ ७ ॥  
 अन्तर्मत्सरिणां बहिः शमवतां प्रच्छन्नपापात्मनां  
 नद्यम्भःकृतशुद्धिमद्यपवणिग्दुर्वासनाशात्मिनाम्(?) ।  
 पाखण्डव्रतधारिणां बकदृशां मिथ्यादृशामीदृशां ।  
 बद्धोऽहं धुरि तावदेव चरितैस्तन्मे हहा का गतिः ॥ ८ ॥  
 येषां दर्शनवन्दनप्रणमनस्पर्शप्रशंसादिना  
 मुच्यन्ते तमसा निशा इव सिते पक्षे प्रजास्तक्षणात् ।  
 तादृशो अपि सन्ति केऽपि मुनयस्तेषां नमस्कुर्महे  
 संविद्भा वयमात्मनिन्दनसिद्धं कुर्मः पुनर्बोधये ॥ ९ ॥  
 रागो मे स्फुरति क्षणं क्षणमथो वैराग्यमुज्जृम्भते  
 द्वेषो मां भजति क्षणं क्षणमथो मैत्री समालिङ्गति ।  
 दैन्यं पीडयति क्षणं क्षणमथो हर्षोऽपि मां बाधते  
 क्रोपेयं कृपणो कृपापरिवृतैः(?) कार्यं हहा कर्मभिः ॥ १ ॥

इत्यात्मनिन्दाष्टकम् ।

श्रीजिनवल्लभसूरिविरचितं

समसंस्कृतप्राकृतं

श्रीमहावीरस्वामिस्तोत्रम् ।

भावारिवारणनिवारणदारुणोरु-

कण्ठीरवं मलयमन्दरसारधीरम् ।

वीरं नमामि कलिकालकलङ्कपङ्क-

संभारसंहरणतुङ्गतरङ्गतोयम् ॥ १ ॥

बाढं विसारिगरिमा महिमा तवेह

बुद्धो न देवगुरुणा न पुरंदरेण ।

तं कोऽवगन्तुमखिलं जडिमालयोऽह-

मिच्छामि किं तु तव देव गुणाणुमेव ॥ २ ॥

सन्तो गुणा गुणिगुरो तव हासहंस-

नीहारहारधवला बहुलीभवन्ति ।

ते सोमसूरहरिहीरविरञ्चिबुद्ध-

मायाविदेवनिवहेन मलीमसा वा ॥ ३ ॥

देवं भवन्तमवहाय दुरन्तमोह-

संच्छन्नबुद्धिमिहिरा इह भूरिकालम् ।

संसारनीरनिलये बहु संसरन्तो

विन्दन्ति जन्तुनिवहा नहि सिद्धिभावम् ॥ ४ ॥

सासूयसंगमसुरोरुसमूढदम्भ-

संरम्भसंतमससंचयचण्डभासम् ।

हिंसासरोरुहतमीरमणं चिरोढा-

हंकारकन्दलदलीकरणासिदण्डम् ॥ ५ ॥

वन्देऽहमिन्दुदलभालममन्दभद(?)-

संदोहमन्दिरवरं दरकन्दकोलम् ।

१. स्तोत्रस्यास्यैकमेव पुस्तकं संवेगिसाधुवरश्रीशान्तिविजयमुनिभिरस्मभ्यं दत्तम्.  
पुस्तकान्तरं टीका वां नोपलब्धेति क्वचित्कचित्संदेशो वर्तते ।

गम्भीरसंभवजरामरणोरुनीर-

संसारसागरतरीकरणं च वीरम् ॥ ६ ॥ (युग्मम्)

उद्दामकामभरभङ्गुरमङ्गभङ्ग-

संसङ्गबन्धुरमुरोरुहभारखिन्नम् ।

देहं सलीलपरिरिङ्घणमञ्जुशिञ्जि-

मञ्जीरचारुचरणं सरसं वहन्ती ॥ ७ ॥

संगेयताललयचञ्चुरचारचारी-

संचारिणी करणबन्धकलासु सज्जा ।

उन्नालनीररुहकोमलबाहुवल्ली

भल्लीव विद्धबहुकामिकुरङ्गसंघा ॥ ८ ॥

हेलाविलोलमणिकुण्डलीढगला

कङ्कल्लिपल्लवकरा वरकम्बुकण्ठी ।

केलीललामरमणी रमणीयहावा

नालं निहन्तुमिह ते विमलाभिसंधिम् ॥ ९ ॥ (विशेषकम्)

संचारिकिनरगणारवरेणुवीणा-

संरावभिन्नकलगेयरवाभिरामा ।

आकालभाविकुगुरुहकुषीकुदेव-

संबद्धबुद्धहरणी तव देव वाणी ॥ १० ॥

संदेहदावजलवाहमजीवजीव-

भावावभासतरणिं भवसिन्धुनावम् ।

आगामिकेवलरमातरुणीविवाहा

देवागमं तव नरा विमला वहन्ति ॥ ११ ॥

देवा महापरिमलं तरलालिजाल-

शंकारहारि तव वीर सभासु भूरि ।

फुल्लारविन्दनवसुन्दरसिन्दुवार-

मन्दारकुन्दकवरं कुसुमं किरन्ति ॥ १२ ॥

निःसीमभीमभवसंभवरूढगूढ-

संमोहभ्रूलयदारणसारसीरम् ।

वीरं कुवासमलहारिसुवारिपूर-

मुत्तुङ्गमारकरिकेसरिणं नमामि ॥ १३ ॥

मिन्दन्तमन्तरणकारणमन्तरायं

सरुद्धरोगसमवायमलोभमायम् ।

उच्छिन्नमोहतिमिरावरणावसायं

वीरं नमामि नवहेमसमिद्धकायम् ॥ १४ ॥

वन्दारुवासवसुरासुरभासुरालं

कारामलच्छविपरागसमुद्गराणि ।

सेवामि ते चरणवारिरुहाणि भूरि-

संदेहरेणुहरणोरुसमीर वीर ॥ १५ ॥

अञ्जामि ते चरणतामरसालिलीला

संधायि पञ्चममहागणधारिवाणी (?) ।

संबन्धबुद्धिकरुणालयलिङ्गसिद्ध-

संधावलीदमिगणं चरणं चरन्तम् ॥ १६ ॥ (?)

उच्चण्डधारकरवालकरारिवार-

विच्छिन्नकुम्भगलनालकरालनागे ।

कुन्तासितोमरविभिन्नपरासुदेहे

कङ्कालसंकुलभयावहभूमिभागे ॥ १७ ॥

सावेगहुंकरणडामरमुण्डरुण्ड-

कीलाललालसनिहंगकुलावरुद्धे ।

आबद्धबाणविसरे सहसा नुवन्तो

वीरं नरा रणभरेऽरिबलं यजन्ति ॥ १८ ॥ (युगलकम्)

आसन्नसिद्धिकमलापरिरम्भलम्भ-

दम्भोलिपाणिमिव मोहगिरिं किरन्तम् ।

संपत्तिकारणममङ्गलमूलकीलं

सेवन्ति के न भगवन्तमघं हरन्तम् ॥ १९ ॥

आयासभङ्गडमरामयसंपराय-

चोरारिमारिविरहेण चिराय देव ।

भूमण्डले सुनगरानिगमा (?) विहार-

चारेण ते परममुद्धवमामनन्ति ॥ २० ॥

निःसङ्ग निःसमर निःसम निःसहाय

निराग नीरमण नीरस नीररंस ।

हे वीर धीरिमनिवासनिरुद्धघोर-

संसारचार जय जीवसमूहबन्धो ॥ २१ ॥

उल्लासितारतरलामलहारिहारा

नारीगणा बहुविलासरसालसा मे ।

संसारसंसरणसंभवभीनिमित्तं

चित्तं हरन्ति भण किं करवाणि देव ॥ २२ ॥

इच्छामहासलिलकामगुणालवालं

चिन्तादलं समलचित्तमहीसमुत्थम् ।

संभोगफुलमिव मोहतरुं लसन्तं

हे वीरसिन्धुर समुद्धर मे समूलम् ॥ २३ ॥

संपन्नसिद्धिपुरसंगममङ्गलाय

मायोरुवारिरुहिणीवरकुञ्जराय ।

वीराय ते चरमकेवलपुंगवाय

कामं नमोऽसमदयादमसत्तमाय ॥ २४ ॥

हे देव किंकरमिमं परिभावयेह

मज्जन्तमुद्धुरजवे भवसिन्धुपुरे ।

उत्तारणाय कुरु वीर करावलम्बं

भूयोऽसमञ्जसनिरन्तरचारिणो मे ॥ २५ ॥

कुसमयरुतमालाभङ्गसंहारवायो

कुनयकुवलयालीचूरणे(चूर्णे) मत्तनाग ।

तव गुणकणगुम्फे मे परीणाममित्थं

विमलमपरिहीणं हे महावीर पाहि ॥ २६ ॥

अनयनिबिडे पीडागाढे भयावहदुःसहे

विरहविरसे लज्जापुञ्जे रमे भवपञ्जरे ।

निरयकुहरंगामी हाहं न सिद्धिमहापुरी-

सरलसरणिं सेवे मूढो गिरं तव वीर हे ॥ २७ ॥

निरीहं गन्तारं परमभुवि मन्तारमखिलं

निहन्तारं हेलाकलिकलह.....।

भवन्तं नन्तारो नहि खलु निमज्जन्ति भवमी-

महापारावारे मरणभयकल्लोलकलिले ॥ २८ ॥

एवं सेवापरिहरया (?) लोलचूलामणीद्ध-

च्छायालीढं खरकिरणभाभिन्नमम्भोरुहं वा ।

चित्तागारे चरणकमलं ते चिरं धारिणो मे

सिद्धावासं बहुभवभयारम्भरीणाय देहि ॥ २९ ॥

इत्थं ते समसंस्कृतस्तवमहं प्रस्तावयामासिवा-

नाशंसे जिनवीर नेन्द्रपदवीं न प्राज्यराज्यश्रियम् ।

लीलाभाङ्गिं न वल्लभप्रणयिनीवृन्दानि किं त्वर्थये

नाथेदं प्रथय प्रसादविशदां दृष्टिं दयालो मयि ॥ ३० ॥

इति श्रीजिनवल्लभसूरिप्रणीतं समसंस्कृतप्राकृतं श्रीमहावीरस्वामिस्तोत्रम् ।

## श्रीहेमचन्द्राचार्यविरचितं

अन्ययोगव्यवच्छेदिकाद्वात्रिंशिकाख्यं

## श्रीमहावीरखामिस्तोत्रम् ।

अनन्तविज्ञानमतीतदोषमबाध्यसिद्धान्तममर्त्यपूज्यम् ।  
 श्रीवर्धमानं जिनमाप्तमुख्यं स्वयंभुवं स्तोतुमहं यतिष्ये ॥ १ ॥  
 अयं जनो नाथ तव स्तवाय गुणान्तरेभ्यः स्पृहयालुरेव ।  
 विगाहतां किं तु यथार्थवादमेकं परीक्षाविधिदुर्विग्धः ॥ २ ॥  
 गुणेष्वसूयां दधतः परेऽमी मा शिश्रियन्नाम भवन्तमीशम् ।  
 तथापि संमील्य विलोचनानि विचारयन्तां नयवर्त्म सत्यम् ॥ ३ ॥  
 स्वतोऽनुवृत्तिव्यतिवृत्तिभाजो भावा न भावान्तरनेयरूपाः ।  
 परात्मतत्त्वाद्दत्तात्मतत्त्वा द्वयं वदन्तोऽकुशलाः खलन्ति ॥ ४ ॥  
 आदीपमाव्योम समस्वभावं स्याद्वादमुद्रानतिभेदिवस्तु ।  
 तन्नित्यमेवैकमनित्यमन्यदिति त्वदाज्ञाद्विपतां प्रलापाः ॥ ५ ॥  
 कर्तास्ति कश्चिज्जगतः स चैकः स सर्वगः स स्ववशः स नित्यः ।  
 इमाः कुहेवाकविडम्बनाः स्युस्तेषां न येषामनुशासकस्त्वम् ॥ ६ ॥  
 न धर्मधर्मित्वमतीव भेदे वृत्त्यास्ति चेन्न त्रितयं चकास्ति ।  
 इहेदमित्यस्ति मतिश्च वृत्तौ न गौणभावोऽपि च लोकबाधः ॥ ७ ॥  
 सतामपि स्यात्कचिदेव सत्ता चैतन्यमौपाधिकमात्मनोऽन्यत् ।  
 न संविदानन्दमयी च मुक्तिः सुसूत्रमासूत्रितमत्वदीयैः ॥ ८ ॥  
 यत्रैव यो दृष्टगुणः स तत्र कुम्भादिवन्निष्प्रतिपक्षमेतत् ।  
 तथापि देहाद्बहिरात्मतत्त्वमतत्त्ववादोपहताः पठन्ति ॥ ९ ॥  
 स्वयं विवादग्रहिले वितण्डापाण्डित्यकण्डूलमुखे जनेऽस्मिन् ।  
 मायोपदेशात्परमर्म भिन्दन्नहो विरक्तो मुनिरन्यदीयः ॥ १० ॥

१. अस्या अन्ययोगव्यवच्छेदिकाद्वात्रिंशिकाया एकं कर्तृनामरहितटीकासमेतं नाति-  
 शुद्धं पुस्तकमभिमायाश्वायोगव्यवच्छेदिकाद्वात्रिंशिकाया मूलमात्रमेकमस्मभ्यं श्रीशान्ति-  
 विजयमुनिवरैरर्पितम्.

न धर्महेतुर्विहितापि हिंसा नोत्सृष्टमन्यार्थमपोद्यते च ।  
 स्वपुत्रघातानृपतित्वलिप्सासब्रह्मचारि स्फुरितं परेषाम् ॥ ११ ॥  
 स्वार्थावबोधक्षम एव बोधः प्रकाशते नार्थकथान्यथा तु ।  
 परे परेभ्यो भयतस्तथापि प्रपेदिरे ज्ञानमनात्मनिष्ठम् ॥ १२ ॥  
 माया सती चेद्द्वयतत्त्वसिद्धिरथासती हन्त कुतः प्रपञ्चः ।  
 मायैव चेदर्थसहा च तत्किं माता च वन्ध्या च भवत्परेषाम् ॥ १३ ॥  
 अनेकमेकात्मकमेव वाच्यं द्वयात्मकं वाचकमप्यवश्यम् ।  
 अतोऽन्यथा वाचकवाच्यकृष्णावतावकानां प्रतिभाप्रमादः ॥ १४ ॥  
 चिदर्थशून्या च जडा च बुद्धिः शब्दादि तन्मात्रजमम्बरादि ।  
 न बन्धमोक्षौ पुरुषस्य चेति कियज्जडैर्न ग्रथितं विरोधि ॥ १५ ॥  
 न तुल्यकालः फलहेतुभावो हेतौ विलीने न फलस्य भावः ।  
 न संविदद्वैतपथेऽर्थसंविद्विल्लनशीर्णं सुगतेन्द्रजालम् ॥ १६ ॥  
 विना प्रमाणं परवन्न शून्यः स्वपक्षसिद्धेः पदमश्रुवीत ।  
 कुप्येत्कृतान्तः स्पृशते प्रमाणमहो सुदृष्टं त्वदसूपिदृष्टम् ॥ १७ ॥  
 कृतप्रणाशाकृतकर्मभोगभवप्रमोक्षस्मृतिभङ्गदोषान् ।  
 उपेक्ष्य साक्षात्क्षणभङ्गमिच्छन्नहो महासाहसिकः परस्ते ॥ १८ ॥  
 सा वासना सा क्षणसंततिश्च नाभेदभेदानुभयैर्घटेते ।  
 ततस्तटादर्शिशकुन्तपोतन्यायात्त्वदुक्तानि परे श्रयन्तु ॥ १९ ॥  
 विनानुमानेन परामिसंधिमसंविदानस्य तु नास्तिकस्य ।  
 न सांप्रतं वक्तुमपि क चेष्टा क दृष्टमात्रं च हहा प्रमादः ॥ २० ॥  
 प्रतिक्षणोत्पादविनाशयोगि स्थिरैकमध्यक्षमपीक्षमाणः ।  
 जिन त्वदाज्ञामवमन्यते यः स वातकी नाथ पिशाचकी वा ॥ २१ ॥  
 अनन्तधर्मात्मकमेव तत्त्वमतोऽन्यथा सत्त्वमसूपपादम् ।  
 इति प्रमाणान्यपि ते कुवादिकुरङ्गसंत्रासनसिंहनादाः ॥ २२ ॥  
 अपर्ययं वस्तु समस्यमानमद्रव्यमेतच्च विविच्यमानम् ।  
 आदेशभेदोदितसप्तभङ्गमदीदृशस्त्वं बुधरूपवेद्यम् ॥ २३ ॥  
 उपाधिभेदोपहितं विरुद्धं नार्थेष्वसत्त्वं सदवाच्यते च ।

इत्यप्रबुध्यैव विरोधभीता जडास्तदेकान्तहताः पतन्ति ॥ २४ ॥  
 स्यान्नाशि नित्यं सदृशं विरूपं वाच्यं न वाच्यं सदसत्तदेव ।  
 विपश्चितां नाथ निपीततत्त्वसुधोद्गतोद्गारपरम्परेयम् ॥ २५ ॥  
 य एव दोषाः किल नित्यवादे विनाशवादेऽपि समास्त एव ।  
 परस्परध्वंसिषु कण्टकेषु जयत्यधृष्यं स्मरशासनं ते ॥ २६ ॥  
 नैकान्तवादे सुखदुःखभोगौ न पुण्यपापे न च बन्धमोक्षौ ।  
 दुर्नीतिवादव्यसनासिनैवं परैर्विलुप्तं जगदप्यशेषम् ॥ २७ ॥  
 सदेव सत्स्यात्सदिति त्रिघार्थो मीयेत दुर्नीतिनयप्रमाणैः ।  
 यथार्थदर्शी तु नयप्रमाणपथेन दुर्नीतिपथं त्वमास्यः ॥ २८ ॥  
 मुक्तोऽपि बाभ्येतु भवं भवो वा भवस्थशून्योऽस्तु मितात्मवादे ।  
 षट्पञ्चजीवकायं त्वमनन्तसंख्यमाख्यस्तथा नाथ यथा न दोषः ॥ २९ ॥  
 अन्योन्यपक्षप्रतिपक्षभावाद्यथा परे मत्सरिणः प्रवादाः ।  
 नयानशेषानविशेषमिच्छन्नपक्षपाती समयस्तथा ते ॥ ३० ॥  
 वाग्वैभवं ते निखिलं विवेक्तुमाशासहे चेन्महनीयमुख्य ।  
 लङ्घेम जङ्घालतया समुद्रं वहैर्म चन्द्रद्युतिपानतृष्णाम् ॥ ३१ ॥  
 इदं तत्त्वातत्त्वव्यतिकरकरालेऽन्धतमसे  
 जगन्मायाकारैरिव हतपरैर्हा विनिहितम् ।  
 तदुद्धर्तुं शक्तो नियतमविसंवादिवचन-  
 स्त्वमेवातस्त्रातस्त्वयि कृतसपर्याः कृतधियः ॥ ३२ ॥  
 इति श्रीहेमचन्द्रसूरिविरचितमन्ययोगव्यवच्छेदिकाद्वात्रिशिकाख्यं  
 श्रीमहावीरस्वामिस्तोत्रम् ।

### श्रीहेमचन्द्राचार्यविरचितं

अयोगव्यवच्छेदिकाद्वात्रिशिकाख्यं

### श्रीमहावीरस्वामिस्तोत्रम् ।

अगम्यमध्यात्मविदामवाच्यं वचस्विनामक्षवतां परोक्षम् ।

श्रीवर्धमानाभिघमात्मरूपमहं स्तुतेर्गीचरमानयामि ॥ १ ॥

स्तुतावशक्तिस्तव योगिनां न किं गुणानुरागस्तु ममापि निश्चलः ।  
 इदं विनिश्चित्य तव स्तवं वदन्न बालिशोऽप्येष जनोऽपराध्यति ॥ २ ॥  
 क सिद्धसेनस्तुतयो महार्था अशिक्षितालापकला क चैषा ।  
 तथापि यूथाधिपतेः पथस्थः स्वलद्धतिस्तस्य शिशुर्न शोच्यः ॥ ३ ॥  
 जिनेन्द्र यानेव विबाधसे स्र दुरन्तदोषान्विविधैरुपायैः ।  
 त एव चित्रं त्वदसूययेव कृताः कृतार्थाः परतीर्थनाथैः ॥ ४ ॥  
 यथास्थितं वस्तु दिशन्नघीश न तादृशं कौशलमाश्रितोऽसि ।  
 तुरंगशृङ्गाण्युपपादयन्ध्रो नमः परेभ्यो नवपण्डितेभ्यः ॥ ५ ॥  
 जगत्यनुध्यानबलेन शश्वत्कृतार्थयत्सु प्रसमं भवत्सु ।  
 किमाश्रितोऽन्यैः शरणं त्वदन्यः स्वमांसदानेन वृथा कृपालुः ॥ ६ ॥  
 स्वयं कुमार्यं लपतां नु नाम प्रलम्भमन्यानपि लम्भयन्ति ।  
 सुमार्गं तद्विदमादिशन्तमसूययान्धा अवमन्वते च ॥ ७ ॥  
 प्रादेशिकेभ्यः परशासनेभ्यः पराजयो यत्तव शासनस्य ।  
 खद्योतपोतद्युतिडम्बरेभ्यो विडम्बनेयं हरिमण्डलस्य ॥ ८ ॥  
 शरण्य पुण्ये तव शासनेऽपि संदेग्धि यो विप्रतिपद्यते वा ।  
 स्वादौ स तथ्ये स्वहिते च पथ्ये संदेग्धि वा विप्रतिपद्यते वा ॥ ९ ॥  
 हिंसाद्यसत्कर्मपथोपदेशादसर्वविन्मूलतया प्रवृत्तेः ।  
 नृशंसदुर्बुद्धिपरिग्रहाच्च ब्रूमस्त्वदन्यागममप्रमाणम् ॥ १० ॥  
 हितोपदेशात्सकलज्ञकृतेर्मुमुक्षुसत्साधुपरिग्रहाच्च ।  
 पूर्वापरार्थेऽप्यविरोधसिद्धेस्त्वदागमा एव सतां प्रमाणम् ॥ ११ ॥  
 क्षिप्येत वान्यैः सदृशीक्रियेत वा तवाङ्घ्रिपीठे लुठनं सुरेशितुः ।  
 इदं यथावस्थितवस्तुदेशनं परैः कथंकारमपाकरिष्यते ॥ १२ ॥  
 तद्दुःखमाकालखलायितं वा पन्चेलिमं कर्म तवानुकूलम् ।  
 उपेक्षते यत्तव शासनार्थमयं जनो विप्रतिपद्यते वा ॥ १३ ॥  
 परःसहस्राः शरदस्तपांसि युगान्तरं योगमुपासतां वा ।  
 तथापि ते मार्गमनापतन्तो न मोक्ष्यमाणा अपि यान्ति मोक्षम् ॥ १४ ॥

अनाप्तजाड्यादिविनिर्भितित्वसंभावनासंभविविप्रलम्भाः ।  
 परोपदेशाः परमाप्तकृत्तपथोपदेशे किमु संरभन्ते ॥ १५ ॥  
 यदार्जवादुक्तमयुक्तमन्यैस्तदन्यथाकारमकारि शिष्यैः ।  
 न विप्लवोऽयं तव शासनेऽभूदहो अधृष्या तव शासनश्रीः ॥ १६ ॥  
 देहाद्ययोगेन सदाशिवत्वं शरीरयोगादुपदेशकर्म ।  
 परस्परस्पर्धि कथं घटेत परोपकृतेष्वधिदैवतेषु ॥ १७ ॥  
 प्रागेव देवान्तरसंश्रितानि रागादिरूपाण्यवमान्तराणि ।  
 न मोहजन्यां करुणामपीश समाधिमास्थाय युगाश्रितोऽसि (?) ॥ १८ ॥  
 जगन्ति भिन्दन्तु सृजन्तु वा पुनर्यथातथा वा पतयः प्रवादिनाम् ।  
 त्वदेकनिष्ठे भगवान्भवक्षयक्षमोपदेशे तु परं तपस्विनः ॥ १९ ॥  
 वपुश्च पर्यङ्कशयं श्लथं च दृशौ च नासानियते स्थिरे च ।  
 न शिक्षितेयं परतीर्थनार्थैर्जिनेन्द्र मुद्रापि तवान्यदास्ताम् ॥ २० ॥  
 यदीयसम्यक्त्वबलात्प्रतीमो भवादृशानां परमस्वभावम् ।  
 कुवासनापाशविनाशनाय नमोऽस्तु तस्मै तव शासनाय ॥ २१ ॥  
 अपक्षपातेन परीक्षमाणा द्वयं द्वयस्याप्रतिमं प्रतीमः ।  
 यथास्थितार्थप्रथनं तवैतदस्थाननिर्बन्धरसं परेषाम् ॥ २२ ॥  
 अनाद्यविद्योपनिषन्निषण्णौर्विशृङ्खलैश्चापलमाचरद्भिः ।  
 अगूढलक्ष्योऽपि पराक्रिये यत्त्वत्किंकरः किं करवाणि देव ॥ २३ ॥  
 विमुक्तवैरव्यसनानुबन्धाः श्रयन्ति यां शाश्वतवैरिणोऽपि ।  
 परैरगम्यां तव योगिनाथ तां देशनाभूमिसुपाश्रयेऽहम् ॥ २४ ॥  
 मदेन मानेन मनोभवेन क्रोधेन लोभेन च संमदेन ।  
 पराजितानां प्रसभं सुराणां वृथैव साम्राज्यरुजा परेषाम् ॥ २५ ॥  
 स्वकण्ठपीठे कठिनं कुठारं परे किरन्तः प्ररुपन्तु किञ्चित् ।  
 मनीषिणां तु त्वयि वीतराग न रागमात्रेण मनोऽनुरक्तम् ॥ २६ ॥  
 सुनिश्चितं मत्सरिणो जनस्य न नाथ मुद्रामतिशेरेते ते ।  
 भाध्यस्थ्यमास्थाय परीक्षका ये मणौ च काचे च समानुबन्धाः ॥ २७ ॥

इमां समक्षं प्रतिपक्षसाक्षिणामुदारघोषामवघोषणां ब्रुवे ।  
 न वीतरागात्परमस्ति दैवतं न चाप्यनेकान्तमृते नयस्थितिः ॥ २८ ॥  
 न श्रद्धयैव त्वयि पक्षपातो न द्वेषमात्रादरुचिः परेषु ।  
 यथावदासत्वपरीक्षया तु त्वामेव वीर प्रभुमाश्रिताः स्मः ॥ २९ ॥  
 तमःस्पृशामप्रतिभासभाजं भवन्तमप्याशु विविन्दते याः ।  
 महेम चन्द्रांशुदृशा (?) वदातास्तास्तरुपुण्या जगदीश वाचः ॥ ३० ॥  
 यत्र तत्र समये यथा तथा योऽसि सोऽस्यभिधया यया तथा ।  
 वीतदोषकलुषः स चेद्भवानेक एव भगवन्नमोऽस्तु ते ॥ ३१ ॥

इदं श्रद्धामात्रं तदथ परनिन्दां मृदुधियो  
 विगाहन्तां हन्त प्रकृतिपरवादव्यसनिनः ।  
 अरक्तद्विष्टानां जिनवर परीक्षाक्षमधिया-  
 मयं तत्त्वालोकस्तुतिमयमुपाधिं विधृतवान् ॥ ३२ ॥

इति श्रीहेमचन्द्रसूरिविरचितमयोगव्यवच्छेदिकाद्वाञ्छितिकाख्यं  
 श्रीमहावीरखामिस्तोत्रम् ।

### श्रीजिनप्रभसूरिविरचितः श्रीपार्श्वनाथस्तवः ।

का मे वामेशक्तिर्भवतु तव गुणस्तोमलेशप्रशस्तौ  
 न स्याद्यस्यामधीशः सुरपतिसचिवस्यापि वाणीविलासः ।  
 माने वा वार्धिवारां कलयति क इव प्रौढिमारूढधारां  
 भक्तिव्यक्तिप्रयुक्तस्तदपि किमपि ते संस्तवं प्रस्तवीमि ॥ १ ॥  
 संसाराम्भोधिवेला निबिडजडमतिध्वान्तविध्वंसहंसः  
 श्यामाश्यामाङ्गधामा (?) शठकमठतपोधर्मनिर्माथपाथः ।  
 स्फारस्फूर्जत्फणीन्द्रः प्रगुणफणमणिज्योतिरुद्द्योतिताशा-  
 चक्रश्चक्रिध्वज त्वं जय जिन विजितद्रव्यभावारिवार ॥ २ ॥

१. पार्श्वनाथस्तवादिस्तोत्रषट्कं जिनप्रभसूरिप्रणीतमसम्भवं सूरतनगरवासिनां केवल-  
 दांसात्मजेन भगवान्दांसश्रेष्ठिना प्रहितम्, पुस्तकान्तरं चास्य नोपलब्धमिति.

कम्पानम्राङ्गिचेतःशिखिकुलविलसत्ताण्डनाडम्बरश्री-

हेतुः प्रेङ्खन्नखालीरुचिररुचितडिहामनेत्राभिरामः ।

प्रीतिं फुल्लफणाभाम्मणिघृणिसुमनश्चापचित्रीकृतघ्नौ-

र्देयास्त्वं देशनावाक्स्तनितसुखकरो मेघवन्मेऽघहन्तः ॥ ३ ॥

भिन्दंल्लोकप्रवाहप्रबलतरसरित्पूरमुच्चैर्वहन्तं

जन्तूनां चित्तभूमौ स जयति जगति त्वद्वचोवारिकान्तः ।

मुक्त्वा गाढं गृहीतानपि विनतजनान्यत्पवाहाद्भ्रयातौ

भूयस्तन्मध्यमेव प्रविशति झटिति क्रूरमोहावतारः ॥ ४ ॥

लौल्याल्लावप्यलक्ष्मीमधुरमधुरसं त्वन्मुखाम्भोरुहोत्थं

पायंपायं भरेण प्रणतभवभृतां नेत्रपुष्पंधयालयः ।

नूनं हर्षप्रकर्षोद्गतनयनपयःपूरदम्भेन दूरं

मिश्रयादृग्लोचनानामसुलभ भगवन्सद्य एवोद्गिरन्ति ॥ ५ ॥

निःस्यन्दानन्दकन्दः कलिमलकदलीकाण्डखण्डीकृतौ य-

त्कक्षाकौक्षेयकस्य क्षपितभवशतं नेत्रपीयूषसत्रम् ।

श्रेयःश्रीवलिहल्लीसकमलयमरुद्भाग्यमारोग्यलक्ष्म्या-

दर्शः कंदर्पदर्पद्विजपतिपतनं दर्शनं तावकीनम् ॥ ६ ॥

विद्याविद्यावरीणां मणिमयमुकुरः क्रूरवैरारिजैत्रो

गात्रश्रीमैत्र्यपात्रीकृतरतिरमणः सच्चरित्रैः पवित्रः ।

सद्भोगाभोगभागी सुभगिमभवनं श्रीजिन श्रीद संप-

न्निष्कम्पः संपनीपद्यत इह मनुजः साधु नत्वा जिन त्वा ॥ ७ ॥

देव्या वाचोऽपि वाचामविषय दिविषन्मन्दिरद्वारसेवा-

हेवाकीसर्वनाकीश्वरमुकुटतटीघृष्टपादाम्बुजस्य ।

नेतश्चैतन्यज्ञान्यः सकलकलयितुर्भुक्तिमात्रस्य दाता

भुक्तिं भुक्तिं च दातुः कथमिव भवतः कल्पवृक्षः सदृक्षः ॥ ८ ॥

चन्द्रः प्रैत्युदकाशयं प्रतिफलत्येको न चार्थक्रिया-

कारीत्येष न चास्तवांस्तव पुनर्वृत्तं जयत्यद्भुतम् ।

एकस्त्वं प्रतिमानसं वससि यद्भव्यात्मनामेकदा  
 सर्वेषामथ च प्रयच्छसि फलं तेषां मनोवाञ्छितम् ॥ ९ ॥  
 यौष्माकीणगुणस्तुतिं विकिरती शुण्डामिवान्तर्गत-  
 प्रीतिं स्फीतिमतीमतीव सुरभिं दानाम्बुना विभ्रती ।  
 त्रैलोक्यैकसुरद्रुम द्रुमवनानीवोन्मदा वासिता  
 युष्मद्भक्तिरलं भनक्ति भविनामेनांसि हृद्वासिता ॥ १० ॥  
 आधारे स्थिरतोज्झिते किल भवत्याधेयमप्यस्थिरं  
 सोऽयं ज्ञानपथस्तथापि किमपि स्वार्थैकनिष्ठो ब्रुवे ।  
 अश्रान्तं मम चञ्चलेऽपि मनसि स्वामिन्वधान स्थितिं  
 त्रैलोक्याधिप शक्तिभाजि यदि वा किं नोपपन्नं त्वयि ॥ ११ ॥  
 विश्वेश प्रसभं त्वदीययशसा व्यालुप्यमाने प्रभा-  
 सर्वस्वे जगदाक्रमैकपदुना नूनं द्विजानां पतिः ।  
 शर्त्सीं लाञ्छनकैतवात्प्रतिनिशं कुक्षिप्रदेशे क्षिप-  
 न्कोपाटोपवशादसावुदयते विभ्रद्रुपुर्लोहितम् ॥ १२ ॥  
 चक्रेण त्वमपाहरः शशधरस्याखण्डमूर्तेः श्रियं  
 व्याकोशस्य कुशेशयस्य सुषमासर्वस्वमप्यग्रहीः ।  
 यत्तुल्यव्यसनादपि स्म जहितो नैतौ विरोधं मिथ-  
 स्तेनाकारि समानशीलविपदां सख्यप्रवादो मृषा ॥ १३ ॥  
 पुष्टाङ्गं व्यवहारनिश्चयनयप्रोत्तुङ्गशृङ्गं शुभं  
 दानाद्यङ्घ्रिचतुष्टयं च विकसज्ज्ञानक्रियालोचनम् ।  
 नित्यच्छेकविवेकपुच्छलतिकं स्याद्वादपर्युल्लस-  
 त्पीनोच्चैःककुदं कुतीर्थतृणभुक्सूते वृषं गौस्तव ॥ १४ ॥  
 आकण्ठं कमठाम्बुदोज्झितपयःपूरे निमग्नाङ्गक-  
 स्योत्फुल्लं मुखपङ्कजं तव पपौ या कौतुकोत्कर्षतः ।  
 नागक्षैणविलोचनालिपटली संख्याय धुर्येव तां (?)  
 धन्यानां गणनाक्षणे न खलु सा रेखान्यतः सर्पति ॥ १५ ॥

वन्दारोः प्रियकोपितप्रणयिनीदृक्कोणशोणत्विषः

सान्द्रस्निग्धसमुच्छलत्क्रमनखश्रेणीमयूखास्तव ।

त्वद्वृत्तस्तुतिद्वृत्तिकाभिमुखितां पाणौ चिकीर्षोः शिव-

श्रीरामां नवपद्मरागमहितं बध्नन्तु मौलौ मम ॥ १६ ॥

एवं नृदेवमहितः सहितः प्रभाव-

भृत्या प्रभूततमया विनुतो मयायम् ।

पार्श्वप्रभुर्विमलचिन्मयचित्तसौध-

मुत्तंसयत्त्ववृजिनप्रभसूरिवर्ण्यः ॥ १७ ॥

इति श्रीजिनप्रभसूरिविरचितः पार्श्वनाथस्तवः ।

### श्रीजिनप्रभसूरिविरचितं

#### गौतमस्तोत्रम् ।

श्रीमन्तं मगधेषु गोर्वर इति ग्रामोऽभिरामः श्रिया

तत्रोत्पन्नमसन्नचित्तमनिशं श्रीवीरसेवाविधौ ।

ज्योतिःसंश्रयगौतमान्वयविपत्प्रद्योतनद्योमणिं

तापोत्तीर्णसुवर्णवर्णवपुषं भक्त्येन्द्रभूर्तिं स्तुवे ॥ १ ॥

के नाम नाभङ्गुरभाग्यसृष्ट्रै दृष्ट्रै सुराणां स्पृहयन्ति सन्तः ।

निमेषविघ्नोऽज्झितमाननेन्दुज्योत्स्नां मनोहत्य तवापिबद्धा ॥ २ ॥

निर्जित्य नूनं निजरूपलक्ष्म्या तृणीकृतः पञ्चशरस्त्वया सः ।

इत्थं न चेत्तर्हि कुतस्त्रिनेत्रनेत्रानलस्तं सहसा ददाह ॥ ३ ॥

पीत्वा गिरं ते गलितामृतेच्छाः सुराश्चिरं चक्रुरभोज्यमिन्दुम् ।

सुधाहृदे तत्र मुनीश मन्ये लक्ष्मच्छलाच्छैवलमीक्ष्यतेऽन्तः ॥ ४ ॥

सौभाग्यभङ्ग्यापि समाधिदाने प्रत्येति लोकः कथमेतदज्ञः ।

यत्त्वां समग्रा अपि लब्धिकान्ताः समालिलिङ्गुः समकालमेव ॥ ५ ॥

त्वत्पादपीठे विलुठन्त्यमर्त्यास्त्वद्ग्रेहभृत्याः किल कल्पवृक्षाः ।

तैरप्यमा हन्त तवोपमानोपमेयभावः कथमस्तु वस्तु ॥ ६ ॥

पदोर्नखाली तव रोहिणीयं मुदे न कस्याद्भुतकृच्चरित्रा ।  
 वन्दारुपुंसां वदनेन्दुरन्तः प्रविष्टबिम्बोऽपि शिवाय यस्याः ॥ ७ ॥  
 यत्केवलज्ञानमविद्यमानमथात्मनि स्वान्तिषदामदास्त्रम् (?) ।  
 लोकोत्तरत्वे ननु तावकानां दिङ्मात्रमेतच्चरिताद्भुतानाम् ॥ ८ ॥  
 भवद्गुणानां स्तुतयो गुणज्ञैर्विधीयमाना विबुधाधिपादैः ।  
 स्तुत्यन्तरस्तोत्रकथागणस्य समाप्तये वृत्करणीभवन्ति ॥ ९ ॥  
 न रागवान्नो भजसेऽतिचारं नालम्बसे वक्रगतिं कदाचित् ।  
 पुरस्कृतेनोऽपि घनाय नासि तथापि पृथ्वीतनयोऽसि रूढः ॥ १० ॥  
 प्रभो महावीरमुपास्य सम्यक्त्वयार्जितं यज्ज्ज्कलारहस्यम् ।  
 गृहे यतित्वेऽप्यभिरूपरत्नत्रयीजुषा कीर्तिरतानि तेन ॥ ११ ॥  
 त्वद्वाणिमाधुर्यचिता पलाय्य सितोपला काचघटीं विवेश ।  
 तत्रापि भीतिं दधती शलाकाव्याजेन जग्राह तृणं तु वक्त्रे ॥ १२ ॥  
 श्रीवीरसेवारसलालसत्वात्तद्वाधिनीं केवलबोधलक्ष्मीम् ।  
 अप्यायगतामादरिणीं वरीतुं तृणाय मत्वा त्वमिमन्वमंस्थाः (?) ॥ १३ ॥  
 अपोढपङ्के कविभिर्निषेव्ये निरस्ततापे बहुमङ्गजाले ।  
 विभो भवद्वाङ्मुखगाङ्गपूरे दुर्वादिपूगास्तृणवत्तरन्ति ॥ १४ ॥  
 राकामये दिग्बलये समन्ताद्यशःशशाङ्केन ध्रुवं कृते ते ।  
 कुहूध्वनिः केवलमेव कण्ठदेशं पिकानां शरणीचकार ॥ १५ ॥  
 जगन्नयोद्भासि यशस्तवैतत्क स्पर्धतां सार्धमनेन चन्द्रः ।  
 यस्यापरार्धेऽपि तृणस्य (?) नैव प्रभाप्रभावो लभतेऽवकाशम् ॥ १६ ॥  
 छत्रेन्दुपद्मादिषु रूढिमात्रं त्वन्नास्ति तु श्रीर्वसतीति पुष्टिः ।  
 कुतोऽन्यथा तज्जपदीक्षितानां पुरःपुरो नृत्यति नित्यमृद्धिः ॥ १७ ॥  
 वसुभूतिसुतोऽपि कौतुकं वसुभूतेर्जनकः प्रणेषुषाम् ।  
 भगवन्नभवोऽपि वर्तसे कथमङ्गीकृतसर्वमङ्गलः ॥ १८ ॥

नाधः करोषि वृषमीश गणाधिपोऽपि

घत्से सदाशयमपाशमपि प्रचेताः ।

श्रीदोऽपि सूत्रितयमालयवासकेलि-

स्त्वं पावकोऽपि हरसे हरहेतिपातम् ॥ १९ ॥

यत्तपत्यपि कलौ जिनप्रभाचार्यमन्त्रमनुशीलतां स्फुरेत् ।

हेतुतात्र खलु तत्त्वदेकताध्यानपारमितयैव गृह्यते ॥ २० ॥

मयैवं दुर्दैवं शमयितुमलंभूष्णमहिमा

स्तुतस्त्वं लेशेन श्रुतरथधुरागतम गुरो ।

गुरूद्द्योतं क्लीवद्दिनपतिसुधागौ तमसि मे

प्रभो विद्यामन्त्रप्रभव भवते गोतम नमः ॥ २१ ॥

इति श्रीजिनप्रभाचार्यविरचितं गोतमस्तोत्रम् ।

श्रीजिनप्रभाचार्यविरचितः

श्रीवीरस्तवः ।

कंसारिक्रमनिर्यदापगाधाराशुद्धविराट्छद्च्छविम् ।

छन्दोभिर्विविधैरधीरधीस्तोप्येऽहं चरमं जिनेश्वरम् ॥ १ ॥

त्रैलोक्यनेतस्तव दुर्नयालीनिर्नाशनं शासनमाश्रितो यः ।

तस्येन्द्रवज्रायुधमाविरस्ति दुष्कर्मशैलेन्द्रभिदाविधाने ॥ २ ॥

किमेकमाश्चर्यकरं न ते यत्पुष्पधयोऽप्येष विशेषविज्ञः ।

त्यक्तोपजातिभ्रमणाभिलाषस्त्वदङ्गसौगन्ध्यमनुप्रयाति ॥ ३ ॥

यः सृजत्यजरसौरभसारैरम्बुजैस्तव पदाम्बुजपूजाम् ।

प्रेत्य तस्य दिवि देवमृगाक्षयः स्वागतानि निगदन्ति सरागम् ॥ ४ ॥

वाजिवारणरथोद्धता भटैरुद्भटा सुभगभोगमङ्गिमृत् ।

राज्यऋद्धिरुपनंनमीति तं नंनमीति तव यः पदौ मुदा ॥ ५ ॥

नाकिनिकायकरप्रहतानां संप्रसरन्गगने मुरजानाम् ।

जन्ममहे तव कस्य न जज्ञे दत्तमदो धकधोःकृतिनादः ॥ ६ ॥

ये भक्त्यात्तभ्रमरविलसिता जाताः पादाम्बुरुहि तव विभो ।

तैः श्रेयश्रीर्मधुरमधुरसास्वादासादात्समजनि कृतिभिः ॥ ७ ॥

तत्त्वातत्त्वारोपलोपप्रवीणां प्रह्वप्राणित्राणसंस्थाधुरीणाम् ।  
 आज्ञां धत्ते मौलिना भव्यजन्तुश्रेणिः श्रद्धाशालिनी तावकीनाम् ॥८॥  
 वसुधाम सुधामय वक्र विधो तव भाषितमाद्रियते भुवि यः ।  
 स सुखानि सुखानिरिवोद्धमणीन्विभृते परितोऽटककीर्तिभरः ॥ ९ ॥  
 स्रग्विणी कुण्डलभ्राजिगण्डस्थला तारहारद्युतिद्योतिवक्षस्तटा ।  
 राजिराखण्डलानामखण्डादरा पादपीठेऽल्लुठत्तावके पावके ॥ १० ॥  
 क्षणादेव तेषां शिवश्रीभुजंगप्रयातं विवृद्धिं शुभं कर्म पुंसाम् ।  
 भवन्नाममन्नस्य वर्णानुपूर्वीं रसज्ञाग्रवर्तिष्णुरापादिता यैः ॥ ११ ॥  
 द्रुतविलम्बितमध्यरवध्वनद्विविधतूर्यमनेकमणीमयम् ।  
 कुलुमवर्षचितं तव देशनावनितलं क इवैत्य न मोदते ॥ १२ ॥  
 मुकुरोज्ज्वले गणभृतां हृदये प्रमिताक्षरापि बत वाग्भवतः ।  
 अनियत्तया प्रतिपफाल जिन ध्वनितार्थतश्च जगदर्च्यधियाम् ॥ १३ ॥  
 जगत्प्रभो भक्तिभरादनुद्विजाद्विजातिवंशादपहस्य कृत्यवित् ।  
 नरेन्द्रवंशस्थमचीकरच्छचीपतिर्भवन्तं हरिनैगमेषिणा (?) ॥ १४ ॥  
 वाचां ते निखिलनयाविरोधिनीनां दुर्बोधद्रुमदलनेकुठारिकाणाम् ।  
 माहात्म्यं भुवनमनःप्रहर्षिणीनां निर्वक्तुं क इव यथावदस्तु शक्तः ॥ १५ ॥

सिद्धार्थराजकुलनन्दनपारिजात

न आम्यति क तव कीर्तिरपारिजात ।

वर्णेन दुग्धमधुरेण मनोजनाग-

सिंहोद्धता स्थिरतया सुमनोजनाग ॥ १६ ॥

अतिमहति भवोर्मीमालिनीह अमन्तो

जननमरणवीच्याघातदोधूयमानाः ।

कथमपि पृथुपुण्याः प्राणिनः प्राप्नुवन्ति

प्रवहणमिव केचिच्छासनं तावकीनम् ॥ १७ ॥

लवणिमतर्जितस्सरपुरंधिरूपदर्पा

घटितकटाक्षलक्षशरविद्धकामिमर्मा ।

कनकमणिमयाभरणरश्मिरञ्जिताङ्गी

व्यजयत वाणिनी न भवतः समाधिमुद्राम् ॥ १८ ॥

प्रबोधं भव्याम्भोरुहवनमधीशाभिगमय-

न्ह्रन्मोहध्वान्तं परसमयताराः कवलयन् ।

निविष्टः सिंहासन्यलममलभामण्डलयुतो

भवानाभाति स्मोदयशिखरिणीव द्युतिपतिः ॥ १९ ॥

अमित दमितस्रोतोमाद्यत्तुरंगमसंगम

त्रिदशहरिणीनेत्रा नेत्रत्रिभागविलोकितैः ।

तव जिन मनः शैके कर्तुं मनागपि न स्वसा-

ञ्चलयितुमलं किं हेमार्द्रिं युगान्तमहाबलाः ॥ २० ॥

दारिद्र्यापत्परिभवजनुर्विससामृत्युदुःखै-

रार्ताः के के न तव बलवद्देव सेवां प्रपन्नाः ।

किं स्याद्दोषप्रशमनपटोरोषधस्योपयुक्तौ

मन्दाक्रान्ता जगति जनता दुःसहेनामयेन ॥ २१ ॥

शरदुदितनिशाकरांशुप्रभाजैत्रकीर्तिच्छटा-

घवलितनिखिलत्रिलोकीतलं श्रद्धयोपासते ।

सरभसविनमत्सुराधीशचूडामणिज्योतिषा-

मरुणितपदपीठमूर्मीभिरेष्यच्छिवास्त्वां प्रभो ॥ २२ ॥

विआणो नखविक्रियां भयंकरीं धूतोल्लसद्बालधी

रौद्रं शब्दमनीचकैः प्रकटयन्भूपोऽवनीपाहतः ।

त्वद्भवत्या भृतकोऽप्यवाप्य नृपतां मांसादरं वर्धय-

न्धत्तेऽनेकपराजिदर्पदलने शार्दूलविक्रीडितम् ॥ २३ ॥

विद्यामत्रैर्न कार्यं सुरतरुभिरलं वित्तेन च मृतं

पर्याप्तं राज्यलक्ष्म्या कृतममरतया ह्यास्तां सुवदना ।

१. आसनशब्दस्यासन्नादेश इति काशिका. २. वाताः. ३. महामालिकेति नामान्तरम्.

स्फूर्जत्वेका तु भक्तिस्तव मम मनसि ध्वस्ताखिलमला  
 कैवल्यश्रीर्यया स्यात्करतलनिलया साहाय्य भगवन् ॥ २४ ॥  
 श्रीवीरः सर्वदिक्कैः कनकरुचितनूरोचिरुद्दीप्तदीपै-  
 र्मङ्गलयः सोऽस्तु दीपोत्सव इव जगदानन्दसंदर्भकन्दः ।  
 सूक्तिर्जैनप्रभीयं मृदुविशदपदा स्रग्धराधीयमाना  
 भव्यानां भव्यभूत्यै भवतु भवतुदे भावनाभावितानाम् ॥ २५ ॥

इति श्रीजिनप्रभसूरिविरचितो वीरस्तवः ।

श्रीजिनप्रभसूरिविरचितः

चतुर्विंशतिजिनस्तवः ।

कनककान्तिधनुःशतपञ्चकोच्छ्रितवृषाङ्कितदेहमुपासमहे ।  
 रतिपतेर्जयिनं प्रथमं जिनं नृवृषभं वृषभं वृषभञ्जिनः ॥ १ ॥  
 द्विरदलाञ्छित वाञ्छितदायक क्रमलुठत्रिदशासुरनायक ।  
 स्तुतिपरः पुरुषो भवति क्षितावजित राजितरा जितरागते ॥ २ ॥  
 तुरगलाञ्छन संभव संभवत्वहरिदं जिन यत्र रसादहम् ।  
 हृदि दधे भणितीर्गुणभूरुहां शमहिता महितामहि तावकीः ॥ ३ ॥  
 भवमहार्णवनिस्तरणेच्छया त्वमभिनन्दन देव निषेव्यसे ।  
 व्रतभृतां कुगतेः स्मरनिग्रहप्रसभया सभया सभयात्मना ॥ ४ ॥  
 त्रिभुवनामित कामितपूरणे सुरतरोरुपमामतिगासुकौ ।  
 तव विभो भजते भवतः क्रमावसुमते सुमते सुमतेर्दद ॥ ५ ॥  
 धरनृपात्मज षष्ठजिनेश्वर त्वयि कृतप्रणयः क्रियते पतिः ।  
 रभसतः प्रथितार्थि.....तोपरमया रमयारमयान्वितः ॥ ६ ॥  
 प्रभुसुपार्श्व जगत्रितयाज्जनुःपवितकाशिपुरीक विलक्षण ।  
 सुकृतिनः कृतिनश्चरितं विदुः सुभवतो भवतोदनम् ॥ ७ ॥  
 कुनयकाननभञ्जनकुञ्जराः शशिरुचे महसेनसुत प्रभो ।  
 निखिलजीवनिकायहितोक्तिभिः शुभवदाभवदाभवदागमाः ॥ ८ ॥

युधि विजित्य मनोभवमग्रहीन्मकरमङ्गमिपाङ्गजमस्य यः ।  
 स्तुतजनाः सुविधिं कुट्टशां मुरस्तुतमसंतमसं तगमंस्तुतम् ॥ ९ ॥  
 दृढरथाङ्गजशीतल शीतलद्युतिकला विमला तव भारती ।  
 मनसि कस्य न हर्षसनाथतां जिन तता नततानततायिनी ॥ १० ॥  
 जयति गण्डकलक्ष्म तनुर्जिनः शशिमुखाम्बुजदृग्दशमोत्तरः ।  
 कनकदीप्तिरमर्षित हीरकस्तव रदो वरदो वर दोगुगः ॥ ११ ॥  
 शुभमयी वसुपूज्यसुतप्रभो भुवननेत्रमहो महिपाङ्किता ।  
 तव तनुर्वितनोतु सुखं सतामरुचिरं रुचिरं रुचिरञ्जिता ॥ १२ ॥  
 सकलसत्त्वसरोजविकासने रविरुचिर्विमल त्रिजगत्पते ।  
 अपि शमं नयते तव गीर्जितामृतरसा तरसा तरसा तृपम् ॥ १३ ॥  
 निजयशोभरनिहुतजाह्नवीजलवलयक्षितकीर्तिरनन्तजित् ।  
 दिशतु वः कुमतासुरनिग्रहे भृशमनःशमनः शमनश्चरम् ॥ १४ ॥  
 भव भयं तव धर्म धुनोतु वाक्श्रुतिपथातिथितां गमिता सती ।  
 किमु करोति न पित्तजःशमं वरसिता रसिता रसिताजुषा ॥ १५ ॥  
 जयति शान्तिजिनः स्र जगन्ति या भट्चमूर्युधि मोहमहीपतेः ।  
 रणकथामपि भक्तिभरेण ते स सहसा सहसा सहसामुचत् ॥ १६ ॥  
 अवति कुन्धुजिनाधिप राज्यमा हिमवतस्त्वयि चक्रहताहितम् ।  
 त्रिदिवतोऽप्यधिकाजनि ऋद्धिभिर्घनरसा नरसा न रसा न किम् ॥ १७ ॥  
 जगदधीश सुदर्शनभूमिपान्वयपयःसरिदीशशिखामणे ।  
 प्रणिद्धेऽन्तिषदो विषदत्रता वनरता न रता नर तावकान् ॥ १८ ॥  
 हृदि नरस्तव मल्लिजिन स्मरन्नपि हि मूर्तिमुपैति महत्फलम् ।  
 निशमयन्समताकरुणाञ्चितां किमुदितामुदिता मुदितादरः ॥ १९ ॥  
 त्वयि न सुव्रत कच्छपलाञ्छनोऽञ्जनरुचिर्हरिवंशविभूषणः ।  
 शिवसुखाय तपः परशुच्छिता शुभवतो भवतो भवतो धियाम् ॥ २० ॥  
 विरतिवर्मतटावतिकुण्ठितस्मरशरः शरणीक्रियतां त्वया ।  
 गुणगणस्य नमिर्बुधबर्हणव्रजनभाजनभाजनभावभाक् ॥ २१ ॥

अनुमितं खलु नेमिविभो भवभ्रमणतो मयका यदियच्चिरम् ।  
 महितपाद भवान्भवतः कृपाभवनमावनमावनमालिका ॥ २२ ॥  
 कमठशासनपार्श्व शिवंकरे रमत एव मनः प्रियधर्मणाम् ।  
 अपि कुतीर्थ्यजनेन दुरात्मना तव मते वमतेऽवमतेजसः ॥ २३ ॥  
 त्रिजगदीक्षण केसरिलक्षण क्षणमपि प्रभुवीर मनोगिरौ ।  
 गुणगणान्मम मा स्म विरज्यतामुदयिता दयितादयि तावकात् ॥ २४ ॥  
 च्युतजनुर्व्रतकेवलनिर्वृतिक्षणदिनाददतां मुदमार्हता ।  
 व्यरचि यैरुपयन्निदशैर्दशां नवसुधा वसुधावसुधामभिः ॥ २५ ॥  
 इति जिनप्रभवो मयकान्तिमक्रमगतैर्यमकावयवैर्नुताः ।  
 बलममी वितरन्तु धुरि स्थिताः शुभवतां भवतां भवतान्तिमित् ॥ २६ ॥  
 सदुपदेशकरप्रसरक्षताखिलतमस्कतया तपनोपमाः ।  
 ददतु तीर्थकृतो मम निर्ममा शमरमामरमा मरमानिताः ॥ २७ ॥  
 जयति दुर्नयपङ्कजिनीवने हिमततिर्मतिकैरवकौमुदी ।  
 शमयितुं तिमिराणि जने महावृजिनभाजि नभाजिनभारती ॥ २८ ॥  
 करकृताम्रफला पृणती जिनप्रभवतीर्थमिभारिमधिष्ठिता ।  
 हरतु हेमरुचिः सुदृशां सुखव्युपरमं परमं परमम्बिका ॥ २९ ॥

इति श्रीजिनप्रभसूरिप्रणीतश्चतुर्विंशतिजिनस्तवः ।

### श्रीजिनप्रभसूरिविरचितः

#### पार्श्वस्तवः ।

अधियदुपनमन्तो यात्रिका प्रीतिपात्रा  
 अविकलफलशालि प्राणितं मन्वते स्वम् ।  
 स जयति फलवर्धिस्ता(स्था)नहृत्सावतार-  
 स्त्रिभुवनभवनश्रीदीपकः पार्श्वनाथः ॥ १ ॥  
 जिनविभुरविभाव्यं वैभवं भूरि बिभ्र-  
 द्भवतु भुजगभोगाभोगविभ्राजिमौलिः ।

शुभसुभगिमभङ्गीभाजनं भक्तिभाजा-

मभिमत्तफलकल्पानोकहः शोकहर्ता ॥ २ ॥

शरदुद्धुपरुचिश्रीगर्वसर्वस्वचौरै-

र्धवलितनिखिलाशामण्डलः कीर्तिपूरैः ।

दधदलिकुलनीलं भावितानं नताना-

मुपनयतु समृद्धीराश्रसावाश्रसेनिः ॥ ३ ॥

किमपि जिन विजेतुं दुःशकानां शकानां

महिम तलिनयन्त(?)स्त्वत्प्रभावस्य लेशाः ।

प्रसृमरकलिकालक्षोणिपालप्रताप-

प्रतिहतिकृतहस्ताः स्वस्ति विस्तारयन्ति ॥ ४ ॥

सुहृदति रिपुवारः क्षीरति क्षारनीरं

तुहिनति दहनोऽहिः पद्मिनीनालति द्राक् ।

स्थलति जलधिरेणत्येणराजः करीन्द्रो

भवति भवति भक्तिं बिभ्रतामीश पुंसाम् ॥ ५ ॥

नतशतमखचूडारबरोचिष्णुरोचिः

कवचितचरणाम्भोजाग्रजाग्रन्नखार्चिः ।

पुलकनिचुलिताङ्गैरुत्प्रमोदैर्न कैः कै-

रमृतपदसुखाय स्तूयसे भूयसे त्वम् ॥ ६ ॥

इदमिन तव चैत्यं शैत्यकृल्लोचनानां

कलितकलिवितण्डं मण्डपाखण्डितश्रि ।

तुलितसुरविमानं मानवानाममानां

दिशति मुदमुदग्रस्तम्भपाञ्चालिकाभिः ॥ ७ ॥

तव चरणयुगेन स्पर्धिनः कल्पवृक्षाः

क इति लपतु नेतुर्युक्तिरिक्तं खलोऽपि ।

दिवि विबुधगणानां त्वत्पुरो दास्यभाजां

दधति खल्लु सदा यद्देहदासत्वमेते ॥ ८ ॥

तव तनुरुचिसालं नम्रमूर्धा जनोऽयं  
 प्रतिफलितमसक्तं खे ललाटे विचिन्त्य ।  
 मरकतदलनीलध्यानसिद्धिं व्यपोढ-  
 श्रममुपलभते ही लोभऋद्धेर्निदानम् ॥ ९ ॥

सकलकुशलसंपद्धीरुधां वारिवाहः  
 प्रचितदुरितकक्षप्रक्षये हव्यवाहः ।  
 कमठधरणपद्मापार्श्वयक्षैश्चिराय  
 त्वमचिरहितपार्श्वः पार्श्वतीर्थेश नन्धाः ॥ १० ॥

सफल्य फलवर्धित्यैत्यलक्ष्मीवतंस  
 त्रिजगदभयदातर्मह्यु नः काङ्क्षितानि ।  
 स्तवनमवनमेतच्चेतसस्तावकीनं

विलसतु रसनाग्रे चातुरीचञ्चुवाचाम् ॥ ११ ॥

नन्दर्तुज्वलनक्षपाकर(१३६९)मिते संवत्सरे वैक्रमे  
 राघस्याधिशिती त्रयोदशिवुधे संघेन सार्धं सुधीः ।

यात्रायै फलवर्धिकासुपगतः स्तोत्रं तवेदं प्रभो  
 श्रीमत्पार्श्व जिनप्रभो मुनिपतिः संसूत्रयामासिवान् ॥ १२ ॥

इति श्रीजिनप्रभसूरिविरचितः पार्श्वस्तवः ।

### जिनप्रभसूरिविरचितः

#### श्रीवीरनिर्वाणकल्याणकस्तवः ।

श्रीसिद्धार्थनरेन्द्रवंश कमलाशृङ्गारचूडामणे-  
 र्भय्यानां दुरपोहमोहतिमिर प्रोज्जासनेऽहर्मणेः ।

कुर्वे किंचन काञ्चनोज्ज्वलरुचेर्निर्वाणकल्याणक-

स्तोत्रं गोत्रभिदर्चनीयचरणाम्भोजस्य वीरप्रभोः ॥ १ ॥

प्राप्य देवशरदां द्विसप्ततिं शीतगौ पवनदैवतर्क्षणे ।

तामुपायत रसेन (?) कार्तिकामावसी निशि शिवश्रियं भवान् ॥ २ ॥

हस्तिपालकनृपालपालिता पूर्ण पूरयतु मन्मनःशुचा ।  
 यत्र दर्श इव चन्द्रमा भवानस्तमाप भवतापहापनः ॥ ३ ॥  
 ऊर्जदर्शनिशि दर्शिताद्वयास्तत्र पुर्यखिलवर्णजाः प्रजाः ।  
 त्वन्महोदयमहीतयाधुनाप्युत्सवं विदधतेऽनुवत्सरम् ॥ ४ ॥  
 यैर्ध्वनिस्तव पपे श्रवःपुटैः षोडशप्रहरदेशनाविधौ ।  
 तान्निवेश्य धुरि धन्यताजुषां रेखया न खलु सृप्यतेऽन्यतः ॥ ५ ॥  
 पुण्यपापफलपाकवर्णनामध्यमध्ययनपङ्क्ति युक्छतम् ।  
 व्याकृथाः स्फुटमपृष्ट षट्कृतिव्याकृतीश्च परिषत्पुरस्तदा ॥ ६ ॥  
 जीवति त्वयि जिनेन्द्रभूतिना त्वत्प्रणामविधिभङ्गभीरुणा ।  
 नूनमैष्यत न देव केवलज्ञानसंपदनुरागभागपि ॥ ७ ॥  
 यद्विधेयमुपदिश्य गौतमः प्रैषि भक्तिभृदपि त्वयान्यतः ।  
 रोगिणः कटुकर्जायुपानवज्ज्यायसेऽस्य चक्षुषे गुणाय तत् ॥ ८ ॥  
 त्वद्दिदृक्ष्ववतरत्सुरावलीयानदेहमणिभूषणांशुभिः ।  
 सा कुहूरजनिरस्ततामसा पूर्णिमानिशमुपाहसद्भुवम् ॥ ९ ॥  
 निर्वृते त्वयि विलोक्य विष्टपं ध्वान्तपूरपरिपूरितोदरम् ।  
 रोदयन्त इव रोदसीं प्रतिश्रुद्धरेण रुरुदुः पुरंदराः ॥ १० ॥  
 वह्निवायुजलदेश्वरैः सुरैस्तैलैर्पणिककृताङ्गसंस्कृतेः ।  
 भूतिमात्रमपि भूतिधाम ते येऽस्पृशन्वत न तान्रजोऽस्पृशत् ॥ ११ ॥  
 भक्तितो महितुमीश वासवास्तावकीनहनुसंग्रहं व्यधुः ।  
 नूनमक्षविजयेन तावकानुग्रहेण हनुमत्त्वमिच्छवः ॥ १२ ॥  
 कुग्रहा न तव जातु शासनं वीर बाधितुमलंभविष्णवः ।  
 एककः स खलु भस्मकग्रहो बाधते भवदुपेक्षितस्तदा ॥ १३ ॥  
 जग्मुषि त्वयि शिवं नराधिपास्तं क्षणं गृहिणीनबोधयन् (?) ।  
 ये बभुः कुनयकाननङ्घ्रिषस्त्वत्प्रतापशिखिनः कणा इव ॥ १४ ॥  
 यन्न कश्चन मुनिस्त्वया समं मुक्तिमायदितरैर्जिनैरिव ।  
 दुःषमासमयभावलिङ्गिनां व्याञ्जि तेन गुरुनिर्व्यपेक्षता ॥ १५ ॥

प्रस्थिते त्वयि शिवाय तत्क्षणं संसुमूर्छुरधिपृथिव कुन्थवः ।  
 क्षुद्रजीवबहुलामतः परं सूचयन्त इव भाविनीं महीम् ॥ १६ ॥  
 यत्र यत्र चरणौ त्वयार्पितौ तत्तदास्पदमगादपापताम् ।  
 एकया पुनरपापया पुरा पापयाजनि सुरोक्तिनामतः ॥ १७ ॥  
 यत्र मुक्तिमगमः शमद्गुमावाप पापतुदि नार्कतापतत् ।  
 प्रीतिमीतितनुकुञ्जभञ्जने नागनागकरणं करोतु नः ॥ १८ ॥  
 यः पठत्यशठधीस्तव वीर स्तोत्रमेतदवधानसमेतः ।  
 तत्र भावरिपुराजिरयश्रीभाजि न प्रभवति प्रबलापि ॥ १९ ॥

इति श्रीजिनप्रभसूरिविरचितः श्रीवीरनिर्वाणकल्याणकस्तवः ।

### श्रीविमलप्रणीता प्रश्नोत्तररत्नमाला ।

प्रणिपत्य वैर्धमानं प्रश्नोत्तररत्नमौलिकां वक्ष्ये ।  
 नागनरामरवन्धं देवं देवाधिपं वीरम् ॥ १ ॥  
 कः खलु नालंक्रियते दृष्टादृष्टार्थसाधनपटीयान् ।  
 कण्ठस्थितया विमलप्रश्नोत्तररत्नमालिकया ॥ २ ॥  
 भगवन्किमुपादेयं गुरुवचनं हेयमपि च किमकार्यम् ।  
 को गुरुरधिगततत्त्वः सत्त्वहिताभ्युद्यतः सततम् ॥ ३ ॥  
 त्वरितं किं कर्तव्यं विदुषा संसारसंततिच्छेदः ।  
 किं मोक्षतरोर्बीजं सम्यग्ज्ञानं क्रियासहितम् ॥ ४ ॥  
 किं पथ्यदं धर्मः कः शुचिरिह यस्य मानसं शुद्धम् ।  
 कः पण्डितो विवेकी किं विषमवधीरिता गुरवः ॥ ५ ॥  
 किं संसारे सारं बहुशोऽपि विचिन्त्यमानमिदमेव ।  
 मनुजेषु दृष्टैतत्त्वं स्वपरहितायोद्यतं जन्म ॥ ६ ॥

१. प्रश्नोत्तररत्नमालायाः पुस्तकद्वयमस्माभिरासादितम्. तत्र प्रथममेकपत्रात्मकं शुद्धं संवेगिसाधुश्रीशान्तिविजयमुनिभिर्वत्तं क-संज्ञकम्. द्वितीयं पत्रद्वयात्मकं शुद्धं भगवान्दासश्रेष्ठिना केवलदासात्मजेन सुरतनगरात्प्रहितं ख-संज्ञकं ज्ञेयम्. २. 'जिनव-रेन्द्र' क. ३. 'पद्धति' ख. ४. 'सत्त्वं' क.

मदिरैव मोहजनकः कः स्नेहः के च दस्यवो विषयाः ।  
 का भववल्ली तृष्णा को वैरी नन्वनुद्योगः ॥ ७ ॥  
 कस्माद्भयमिह मरणादन्धादपि को विशिष्यते रागी ।  
 कः शूरो यो ललनालोचनबाणेन च व्यथितः ॥ ८ ॥  
 पातुं कर्णाञ्जलिभिः किममृतमिव बुध्यते सदुपदेशः ।  
 किं गुरुताया मूलं यदेतदप्रार्थनं नाम ॥ ९ ॥  
 किं गहनं स्त्रीचरितं कश्चतुरो यो न स्पण्डितस्तेन ।  
 किं दारिद्र्यमसंतोष एव किं लाघवं याचजा ॥ १० ॥  
 किं जीवितमनवद्यं किं जाड्यं पाटवेऽप्यनभ्यासः ।  
 को जागर्ति विवेकी का निद्रा मूढता जन्तोः ॥ ११ ॥  
 नलिनीदलगतजललवतरलं किं यौवनं धनमथायुः ।  
 के शशधरकरनिकरानुकारिणः सज्जना एव ॥ १२ ॥  
 को नरकः परवशता किं सौख्यं सर्वसङ्गविरतिर्या ।  
 किं सत्यं भूतहितं किं प्रेयः प्राणिनामसवः ॥ १३ ॥  
 किं दानमनाकाङ्क्षं किं मित्रं यन्निवर्तयति पापात् ।  
 कोऽलंकारः शीलं किं वाचां मण्डनं सत्यम् ॥ १४ ॥  
 किमनर्थफलं मानसमसंगतं का सुखावहा मैत्री ।  
 सर्वव्यसनविनाशे को दक्षः सर्वथा त्यागः ॥ १५ ॥  
 कोऽन्धो योऽकार्यरतः को बधिरो यः शृणोति न हितानि ।  
 को मूको यः काले प्रियाणि वक्तुं न जानाति ॥ १६ ॥  
 किं मरणं मूर्खत्वं किं चानर्घ्यं यदवसरे दत्तम् ।  
 आ मरणात्किं शल्यं प्रच्छन्नं यत्कृतमकार्यम् ॥ १७ ॥  
 कुत्र विधेयो यत्नो विद्याभ्यासे सदौषधे दाने ।  
 अवधीरणा क्व कार्या खलपरयोषित्परधनेषु ॥ १८ ॥  
 काहर्निशमनुचिन्त्या संसारासारता न च प्रमदा ।  
 का प्रेयसी विधेया करुणा दाक्षिण्यमपि मैत्री ॥ १९ ॥

कण्ठगतैरप्यसुभिः कस्यात्मा नो समर्प्यते जातु ।  
 मूर्खस्य विषादस्य च गर्वस्य तथा कृतघ्नस्य ॥ २० ॥  
 कः पूज्यः सद्वृत्तः कमधनमाचक्षते चलितवृत्तम् ।  
 केन जितं जगदेतत्सत्यतितिक्षावता पुंसा ॥ २१ ॥  
 कस्मै नमः सुरैरपि सुतरां क्रियते दयाप्रधानाय ।  
 कस्मादुद्विजितव्यं संसारारण्यतः सुधिया ॥ २२ ॥  
 कस्य वशे प्राणिगणः सत्यप्रियभाषिणो विनीतस्य ।  
 क स्यातव्यं न्याय्ये पथि दृष्टादृष्टलाभाय ॥ २३ ॥  
 विद्युद्विलसितचपलं किं दुर्जनसंगतं युवतयश्च ।  
 कुलशैलनिष्प्रकम्पाः के कलिकालेऽपि सत्पुरुषाः ॥ २४ ॥  
 किं शोच्यं कार्पण्यं सति विभवे किं प्रशस्यमौदार्यम् ।  
 तनुतरवित्तस्य तथा प्रभविष्णोर्यत्सहिष्णुत्वम् ॥ २५ ॥  
 चिन्तामणिरिव दुर्लभमिह किं कथयामि ननु चतुर्भद्रम् ।  
 किं तद्वदन्ति भूयो विधूततमसो विशेषेण ॥ २६ ॥  
 दानं प्रियवाक्सहितं ज्ञानमगर्वं क्षमान्वितं शौर्यम् ।  
 त्यागसहितं च वित्तं दुर्लभमेतच्चतुर्भद्रम् ॥ २७ ॥  
 इति कण्ठगता विगला प्रश्नोत्तररत्नमालिका येषाम् ।  
 ते मुक्ताभरणा अपि विभान्ति विद्वत्समाजेषु ॥ २८ ॥  
 रचिता सितपटगुरुणा विमला विमलेन रत्नमालेव ।  
 प्रश्नोत्तरमालेयं कण्ठगता कं न भूषयति ॥ २९ ॥

इति श्रीविमलविरचिता प्रश्नोत्तररत्नमाला ।

१. 'संसारवासतः' क. २. 'दृष्टादृष्टार्थलाभाय' ख. ३. हितोपदेशेऽपीयमार्या  
 समुद्धृतास्ति. ४. ख-पुस्तकेऽस्या आर्यायाः स्थाने 'त्रिवेकात्त्यकराज्येन राज्ञेयं रत्न-  
 मालिका । रचितामोघवर्षेण सुधियां सदलंकृतिः ॥' एतत्पद्यं वर्तते.

## महाकविश्रीधनपालप्रणीता

## ऋषभपञ्चायिका ।

जय जन्तुकल्पपायव चन्दायव रामपङ्कयवणस्स ।  
सयलमुणिगामगामणि तिलोअचूडामणि नमो ते ॥ १ ॥

[जय जन्तुकल्पपादप चन्द्रातप रागपङ्कजवनस्य ।  
सकलगुनिग्रामग्रामणीखिलोकचूडामणे नमस्ते ॥]

जय रोसजलणजलहर कुलहर वरनाणदंसणसिरीणम् ॥  
मोहतिमिरोहदिणयर नयर गुणगणाण उपराणम् ॥ २ ॥

[जय रोपज्वलनजलवर कुलगृह वरदानदर्शनश्रियोः ।  
मोहतिमिरौघदिनकर नगर गुणगणानां पौराणाम् ॥]

दिट्ठो कहँवि विहडिए गण्ठिम्मि कवाडसंपुडघणम्मि ।  
मोहन्धयारचारयगएण चिण दिणयरुव तुमम् ॥ ३ ॥

[दृष्टः कथमपि विघटिते ग्रन्थौ कपाटसंपुटघने ।  
मोहान्धकारचारलगतेन जिन दिनकर इव त्वम् ॥]

भविअकमलाणं जिणरवि तुह दंसणपहरिसूससन्ताणम् ।  
दडबद्धा इव विहडन्ति मोहतमभमरचन्दाइं ॥ ४ ॥

[मव्यकमलानां जिनरवे त्वद्दर्शनप्रहर्षोच्छ्वसताम् ।  
दडबद्धा इव विघटन्ते मोहतभोभ्रमरवृन्दानि ॥]

लद्धत्तणाभिमाणो सबो सबडसुरविमाणस्स ।  
एइं नाह नाहिकुलगरधरावठारम्मुहे नट्ठो ॥ ५ ॥

[प्रधानत्वाभिमानः सर्वः सर्वार्थसुरविमानस्य ।  
त्वयि नाथ नाभिकुल गृहावतारोन्मुखे नष्टः ॥]

एइं चिन्तादुल्लहमुखखसुखफलए अउबकप्पट्टुमे ।  
अवइन्ने कप्पतरू जयगुरु हित्था इव पउत्था ॥ ६ ॥

१. अस्या ऋषभपञ्चायिकायाः सटीकं पुस्तकद्वयमस्माभिरभिगतम्. तत्र प्रथमं जीर्णतरं पत्रद्वयात्मकं संवेगिसाधुवरश्रीशान्तिविजयमुनिभिर्दत्तम्. द्वितीयं भगवान्दास-श्रेष्ठिना सुरतनगरात्प्रहितं नवीनं नातिशुद्धं च. २. कारागारगतैन.

[त्वयि चिन्तादुर्लभमोक्षसुखफलदेऽपूर्वकल्पद्रुमे ।  
अवतीर्णे कल्पतरवो जगद्गुरो ह्रीस्था इव प्रोषिताः ॥]

अरण्यं तद्दृष्ट्वा इमाह ओसपिणीह तुह जम्मे ।  
फुरिअं कणगमणं व कालचक्रिकपासम्मि ॥ ७ ॥

[अरकेण तृतीयेणास्यामवसर्पिण्यां तव जन्मनि ।  
स्फुरितं कनकमयेनेव कालचक्रैकपार्श्वे ॥]

जम्मि तुमं अहिसित्तो जत्थ य सिवसुखसंपयं पत्तो ।  
ते अट्टावयसेला सीमामेला गिरिकुलस्स ॥ ८ ॥

[यत्र त्वमभिपिक्तो यत्र च शिवसुखसंपदं प्राप्तः ।  
तावथापदशैलौ शीर्षापीडौ गिरिकुलस्य ॥]

धन्ना सविह्वयं जेहिं झत्ति कयरज्जमज्जणो हरिणा ।  
चिरधरिअनलिणपत्ताभिसेअसलिलेहिं दिट्ठोसि ॥ ९ ॥

[धन्याः सविह्वयं यैर्ज्ञगिति कृतराज्यमज्जनो हरिणा ।  
चिरधृतनलिनीपत्राभिषेकसलिलैर्दृष्टोऽसि ॥]

दाविअविज्जासिप्पो बज्जरिआसेसलोअववहारो ।  
जाओसि जाण सामिअ पयाउ ताओ कयत्थाओ ॥ १० ॥

[दर्शितविद्याशिल्पो व्याकृताशेषलोकव्यवहारः ।  
जातोऽसि यासां स्वामी प्रजास्ताः कृतार्थाः ॥]

बन्धुविहत्तवसुमई वच्छरमच्छिन्नदिन्नघणनिवहो ।  
जह तं तह को अन्नो निअमधुरं धीर पडिवन्नो ॥ ११ ॥

[बन्धुविभक्तवसुमतीको वत्सरमच्छिन्नदत्तघननिवहः ।  
यथा त्वं तथा कोऽन्यो नियमधुरां धीर प्रतिपन्नः ॥]

सोहसि पसाहिअंसो कज्जलकसिणाहिं जयगुरु जडाहिं ।  
उवगूढविसज्जिअरायलच्छिबाहच्छडाहिं वा ॥ १२ ॥

[शोभसे प्रसाधितांसः कज्जलकृष्णामिर्जगद्गुरो जयभिः ।  
उपगूढविसर्जितराजलक्ष्मीबाष्पच्छटाभिरिव ॥]

उवसामिआ अणज्जा देसेसु तुए पवन्नमोणेण ।  
अभणन्तच्चिअ कज्जं परस्स साहन्ति सप्पुरिसा ॥ १३ ॥

[उपशमिता अनार्या देशेषु त्वया प्रपन्नमौनेन ।  
अभणन्त एव कार्यं परस्य साधयन्ति सत्पुरुषाः ॥]

मुणिणो वि तुहल्लीणा नमिबिगमी खेअराहिवा जाया ।  
गुरुआण चरणसेवा न निप्फला होइ कइयावि ॥ १४ ॥

[मुनेरपि तवालीनौ नभिबिगमी खेचराभिपौ जातौ ।  
गुरुणां चरणसेवा न निष्फला भवति कदाचनापि ॥]

भदं से सेअंसस्स जेण तवसोसिओ निराहारो ।  
वरिसन्ते निव्वइओ मेहेण व वणदुमो तं सि ॥ १५ ॥

[भद्रं तस्य श्रेयसो येन तपःशोपितो निराहारः ।  
वर्षान्ते निर्वापितो मेघेनेव वनद्रुमस्त्वगसि ॥]

उत्पन्नविमलनाणे तुमम्मि भुवणस्स विअलिओ मोहो ।  
सेलुगयसूरे वासरम्मि गयणस्स व तमोहो ॥ १६ ॥

[उत्पन्नविमलज्ञाने त्वयि भुवनस्य विगलितो मोहः ।  
सकलोद्गतसूर्ये वासरे गगनस्यैव तमओघः ॥]

पूआवसरे सरिसो दिट्ठो चक्कस्स तं पि भरहेण ।  
विसमा हु विसयतिह्वा गुरुआण वि कुणइ मइमोहम् ॥ १७ ॥

[पूजावसरे सदृशः सदृष्टश्चक्रस्य त्वमपि भरतेन ।  
विषमा खलु विषयतृष्णा गुरुणामपि करोति मतिमोहम् ॥]

पढमसमोसरणमुहे तुह केवलसुरवहूकउज्जोआ ।  
जाया अग्गेइ दिसा सेवासयमागयसिहि व्व ॥ १८ ॥

[प्रथमसमवसरणमुखे तव केवलसुरवधूकृतोद्द्योता ।  
जाता आग्नेयी दिशा सेवास्वयमागतशिखीव ॥]

गहिअवयभङ्गमलिणो नूणं दूरोणएहिं मुहराओ ।  
तहओ पढमुल्लअतावसेहिं तुह दंसणे पढमे ॥ १९ ॥

[गृहीतत्रतभङ्गमलिनो नूनं दूरावनतैर्मुखरागः ।  
स्थगितः ग्रथमोत्पन्नतापसैस्तत्र दर्शने प्रथमे ॥]

तेहिँ परिवेदिण य वूढा तुमए खणं कुलवइस्स ।  
सोहा विअडंसत्थलघोलन्तजडाकलावेण ॥ २० ॥

[तैः परिवेष्टितेन च व्यूढा त्वया क्षणं कुलपतेः ।  
शोभा विकटांसत्थलप्रेङ्खजटाकलापेन ॥]

तुह रूवं पेच्छन्ता न हुन्ति जे नाह हरिसपडिहत्था ।  
समणावि गयमणच्चिअ ते केवलिणो जइ न हुन्ति ॥ २१ ॥

[तत्र रूपं पश्यन्तो न भवन्ति ये नाथ हर्षपरिपूर्णाः ।  
समनस्का अपि गतमनस्का इव ते केवलिनो यदि न भवन्ति ॥]

पत्तानि असामन्नं समुच्चइं जेहिँ देवया अत्ते ।  
ते दिन्ति तुब्ब गुणसंकहासु हासं गुणा मज्झ ॥ २२ ॥

[प्राप्तान्यसामान्या समुन्नतिं यैर्देवतान्यन्यानि ।  
ते ददते तत्र गुणसंकथासु हासं गुणा मध्यम् ॥]

दोसरहिअस्स तुह जिण निन्दावसरम्मि भग्गपसराए ।  
त्रायाइ वयणकुसला वि बालिसाहुन्ति मच्छरिणो ॥ २३ ॥

[दोषरहितस्य तत्र जिन निन्दावसरे भग्नप्रसरया ।  
वाचा वचनकुशला अपि बालिशायन्ते मत्सरिणः ॥]

अणुरायपल्लविल्ले रइवल्लिफुरन्तहासकुसुमम्मि ।  
तवताविओ वि न मणो सिङ्गारवणे तुह लीणो ॥ २४ ॥

[अनुरागपल्लववति रतिवल्लीस्फुरद्भासकुसुमे ।  
तपस्तापितमपि न मनः शृङ्गारवने तत्र लीनम् ॥]

आणा जस्स विलइआ सीसे सेसव्व हरिहरेहिँ पि ।  
सो वि तुह ज्ञाणजलणे मयणो मयणं विअ विलीणो ॥ २५ ॥

[आज्ञा यस्य विलम्बिता शीर्षे शेषेव हरिहराभ्यामपि ।  
सोऽपि तत्र ध्यानज्वलने मदनो मदन इव विलीनः ॥]

पङ्क नवरि निरभिमाणा जाया जयदप्पभज्जणुत्ताणा ।  
वम्महनरिन्दजोहा दिट्ठिच्छोहा मयच्छीणम् ॥ २६ ॥

[त्वयि केवलं निरभिमाना जगद्दर्पभजनोत्तानाः ।  
मन्मथनरेन्द्रयोधा दृष्टिक्षोभा मृगाक्षीणाम् ॥]

विसमा रागद्वेसा निन्ता तुरयव्व उप्पहेण मणम् ।  
टायन्ति धम्मसारिहि दिट्ठे तुह पवयणे नवरम् ॥ २७ ॥

[विषमौ रागद्वेषौ नयन्तौ तुरगाविद्योत्पथेन मनः ।  
तिष्ठतो धर्मसारथे दृष्टे तव प्रवचने निश्चितम् ॥]

पच्चलकसायचोरे सइसंनिहिआसि चक्कधणुरेहा ।  
हुन्ति तुह च्चिअ चलणा सरणं भीआण भवरत्ते ॥ २८ ॥

[प्रत्यलकपायचोरे सदासंनिहितासि चक्रधनुरेखौ ।  
भवतस्तवैव चरणौ शरणं भीतानां भवारण्ये ॥]

तुह समयमरब्भट्टा भमन्ति सयलासु रुक्खजाईसु ।  
सारणिजलं व जीवा ठाणट्टाणेषु वज्झन्तो ॥ २९ ॥

[तव समयसरोभ्रष्टा भ्रगन्ति सकलासु रु(वृ)क्षजातिषु ।  
सारणिजलमिव जीवा स्थानस्थानेषु बध्यमानाः ॥]

सलिलिव्व पवयणे तुह गहित्थे उड्डं अहो विमुक्कम्मि ।  
वच्चन्ति नाह कूवारहट्टघडिसंनिहा जीवा ॥ ३० ॥

[सलिल इव प्रवचने तव गृहीते ऊर्ध्वमधो विमुक्ते ।  
व्रजन्ति नाथ कूपारघट्टघटीसंनिभा जीवाः ॥]

लीलाइ निन्ति सुक्खं अन्ने जह तित्थिआ तथा न तुमम् ।  
तह वि तुह मग्गलग्गा मग्गन्ति बुहा सिवसुहाईं ॥ ३१ ॥

[लीलया नयन्ति सुखमन्ये यथा तीर्थिका तथा न त्वम् ।  
तथापि तव मार्गलम्भा मृगयन्ते बुधाः शिवसुखानि ॥]

सारिव्व बन्धवहभरणभाइणो जिण ण हुन्ति पइ दिट्ठे ।  
अक्खहिंवि हीरन्ता जीवा संसारफलयम्मि ॥ ३२ ॥

[शारय इव बन्धवधमरणभानो जिन न भवन्ति त्वयि दृष्टे ।  
अक्षैरपि हियमाणा जीवाः संसारफलके ॥]

अवहीरिआ तए पहु निन्ति निओगिक्कसङ्खलावद्धा ।  
कालमणन्तं सत्ता समं कयाहारनीहारा ॥ ३३ ॥

[अवधीरितास्त्वया प्रभो नयन्ति निगोदै(योगै)कशृङ्खलावद्धाः ।  
कालमनन्तं सत्त्वाः समं कृताहारनीहाराः ॥]

जेहिँ तविआणँ तवनिहि जायइ परमा तुमग्ग्मि पडिवत्ती ।  
दुक्खाइँ ताइँ मत्ते न हुन्ति कम्मं अहम्मस्स ॥ ३४ ॥

[यैस्तापितानां तपोनिधे जायते परमा त्वयि प्रतिपत्तिः ।  
दुःखानि तानि मन्ये न भवन्ति कर्माधर्मस्य ॥]

होही मोहच्छेडं तुह सेवाए धुवत्ति नन्दामि ।  
जं पुण न वन्दिअव्वो तत्थ तुमं तेण शिज्जामि ॥ ३५ ॥

[भविष्यति मोहच्छेदस्तव सेवया ध्रुव इति नन्दामि ।  
यत्पुनर्न वन्दितव्यस्तत्र त्वं तेन क्षीये ॥]

जा तुह सेवाविमुहस्स हन्तु मा ताउ मह समिद्धीओ ।  
अहियारसंपया इव पेरन्तविडम्बणफलाओ ॥ ३६ ॥

[यास्तव सेवाविमुखस्य भवन्तु मा ता मम समृद्धयः ।  
अधिकारसंपद इव पर्यन्तविडम्बनफलाः ॥]

मित्तूण तमं दीवो देव पयत्थे जणस्स पयडेइ ।  
तुह पुण विवरीयमिणं जइक्कदीवस्स निव्वडिअम् ॥ ३७ ॥

[मित्त्वा तमो दीपो देव पदार्थाङ्गनस्य प्रकटयति ।  
तव पुनर्विपरीतमिदं जगदेकदीपस्य निर्वृत्तम् ॥]

मित्थत्तविसपसुत्ता सत्तेयणा जिण न हुन्ति किं जीवा ।  
कन्नम्मि कमइ जइ कित्तिअं पि तुह वयणमन्तस्स ॥ ३८ ॥

[मिथ्यात्वविषप्रसुप्ताः सचेतना जिन न भवन्ति किं जीवाः ।  
कर्णयोः कामति यदि कियदपि त्वद्वचनमन्त्रस्य ॥]

आयण्णिआ खणद्धं पि पइ थिरं ते करन्ति अणुराअम् ।  
परसमया तह वि मणं तुह समयज्जाण न हरन्ति ॥ ३९ ॥

[आकर्णिताः क्षणार्थं त्वयि स्थिरं ते कुर्वन्त्यनुगामम् ।  
परसमयास्तथापि मनस्तव समयज्ञानां न हरन्ति ॥]

वाईहिँ परिग्गहिआ करन्ति विमुहं खणेण पडिवक्खम् ।  
तुज्झ नया नाह महागयव्व अन्नसंलग्गा ॥ ४० ॥

[वादि(जि)भिः परिगृहीताः कुर्वन्ति विमुह्यं क्षणेन प्रतिपक्षम् ।  
तव नया नाथ महागजा इवान्योन्यसंलग्नाः ।]

पावन्ति जसं असमञ्जसा वि वयणेहिँ जेहिँ परसमया ।  
तुह समयमहोअहिणो ते मन्दा बिन्दुनिस्सन्दा ॥ ४१ ॥

[प्राप्नुवन्ति यशोऽसगञ्जसा अपि वचनैर्यैः परसमयाः ।  
तव समयमहोदधेस्तानि मन्दा बिन्दुनिसन्दाः ॥]

पइ मुक्के पोअम्मिव जीवेहिँ भवन्नवम्मि पत्ताओ ।  
अणुवेलमावयामुहपडिएहिँ विडम्बणा विविहा ॥ ४२ ॥

[त्वयि मुक्ते पोत इव जीवैर्भवार्णवे प्राप्ताः ।  
अनुवेलमापदा(गा)मुखपतितैर्विडम्बना विविधाः ॥]

बुत्थं अपत्थिआगयमत्थभवन्तो मुहुत्तवसिएण ।  
छावट्ठीअयराइं निरन्तरं अप्पइट्ठाणे ॥ ४३ ॥

[उषितमप्रार्थितागतमत्स्यभवान्तर्मुहूर्तमुषितेन ।  
षट्षष्टिसागरोपमानि (?) निरन्तरमप्रतिष्ठाने ॥]

सीउह्वासधारानिवायदुक्खं सुतिक्खमणुभूअम् ।  
तिरिअत्तणम्मि नाणावरणसमुच्छाइएणावि ॥ ४४ ॥

[शीतोष्णवर्षधारानिपातदुःखं सुतीक्ष्णमनुभूतम् ।  
तिर्यक्त्वेऽपि ज्ञानावरणसमवच्छादितेनापि ॥]

अन्तोनिक्खन्तेहिँ पत्तेहिँ पिअकलत्तपुत्तेहिँ ।  
सुत्ता मणुस्सभवणाडएसु निब्भाइआ अक्का ॥ ४५ ॥

[अन्ते निष्क्रान्तैः प्रासैः(पात्रे) प्रियकलत्रपुत्रैः ।  
शून्या मनुष्यभवनाटकेषु निभालिता अङ्काः ॥]

दिद्धा रिउरिद्धीओ आणाउ कया महट्टिअसुराणम् ।  
सहियावहीणदेवत्तणेसु दोगच्चसंतावा ॥ ४६ ॥

[दृष्टा रिपुऋद्धय आज्ञा कृता महर्द्धिकसुराणाम् ।  
सोढाववहीनदेवत्वेषु दौर्गत्यसंतापौ ॥]

सिञ्चन्तेण भववण पल्लुहा पल्लिआ रहट्टन्व ।  
घडिसंठाणोणिसप्पिणिओसप्पिणिपरिगया बहुसो ॥ ४७ ॥

[सिञ्चता भववचनं परिवर्ताः प्रेरिता अरघट्ट इव ।  
घटीसंस्थानावसर्पिण्युत्सर्पिणीपरिगता बहुशः ॥]

भमिओ कालमणन्तं भवम्मि भीओ न नाह दुक्खाणम् ।  
दिट्ठे तुमम्मि संपइ जायं च भयं पलायं च ॥ ४८ ॥

[भ्रान्तः कालमनन्तं भवे भीतो न नाथ दुःखानाम् ।  
दृष्टे त्वयि संप्रति जातं च भयं पलायितं च ॥]

जइ वि कयत्थो जगगुरु मज्झत्थो जइवि तहवि पत्थेसि ।  
दाविज्जसु अप्पाणं पुणो वि कइयावि अम्हाणम् ॥ ४९ ॥

यद्यपि कृतार्थो जगद्गुरो मध्यस्थो यद्यपि तथापि प्रार्थये ।  
दर्शयेरात्मानं पुनरपि कदाचिदप्यस्माकम् ॥]

इअ ज्ञाणग्गिपलीविअकम्मिन्धणबालबुद्धिणा वि मए ।  
भत्तीइ थुओ भवभयसमुद्दयोहित्थबोहिफलो ॥ ५० ॥

[इति ध्यानाग्निप्रदीपितकर्मेन्धनबालबुद्धिनापि मया ।  
भक्त्या स्तुतो भवभयसमुद्रयानपात्रबोधिफलः ॥]

इति महाकविश्रीधनपालविरचिता ऋषभपञ्चाशिका ॥

## महाकविशोभनमुनिप्रणीता चतुर्विंशतिजिनस्तुतिः ।

टिप्पणसमेता ।

धनपालपण्डितबान्धवेन शोभनाभिधानेन मुनिचक्रवर्तिना विरचितानां प्रतिजिनं चतुष्कभावा षण्णवति(?)संख्यानां शोभनस्तुतीनामग्रचूरिः किञ्चिल्लिख्यते । तत्रादौ युगादिस्तुतिमाह—

भव्याम्भोजविबोधनैकतरणे विस्तारिकर्मावली-

रम्भासामज नाभिनन्दन महानष्टापदाभासुरैः ।

भक्त्या वन्दितपादपद्म विदुषां संपादय प्रोज्झिता-

रम्भासान जनाभिनन्दन महानष्टापदाभासुरैः ॥ १ ॥

हे नाभिनन्दन नाभिनरेन्द्रपुत्र, त्वं महासुखात्पान्निवृत्तुषां संपादयेति संबन्धः । भव्या एवाम्भोजानि कमलानि तेषां विबोधन एकोऽद्वितीयस्तरणिः सूर्यस्तस्य संबोधनं हे भव्याम्भोजविबोधनैकतरणे । सूर्यो यथा स्वगोसंभारैस्तमो विधूय पद्मग्रण्डानि विक्रासयत्येवं भगवानपि मिथ्यात्वादितमस्तोमं ध्वंसयित्वा निजगोसंभारैर्भव्यजन्तूनां बोधं विधत्ते । ननु भव्यानामेव स प्रबोधं विधत्ते न लभ्यमानां तर्हि तरण तद्बोधनेऽसामर्थ्यमायातमिति । नैवम् । नहि भानवीया भानयो विश्वं विश्वमवभासयन्तोऽपि कौशिककुले आलोकमकुर्वाणा उपलम्भास्पदं स्युः । एवं भगवतो वाणी विश्वविश्वस्य प्रमोदविधायिन्यपि यद्यभव्यानां केषांचिन्निबिडकर्मनिगडनियच्छ्रितानां प्रबोधाय न प्रभवति तर्हि तस्या न ह्यसामर्थ्यम् । किं तु तेषामेवाभाग्यं येषां ता न रोचयन्ते (शा न रोचते) । नहि जलदो जलं प्रयच्छन्नूषरक्षेत्रे तृणान्यनुत्पादयन्नुपालम्भसंभावनागर्हतीत्यलं विस्तरेण । विस्तारिणी विस्तारवती कर्मणां ज्ञानावरणादिभेदभिन्नानामावली माला सैव रम्भा कदली तस्याः प्रमर्दहेतुत्वात्सामजो हस्ती । तस्य संबोधनम् । हे नाभिनन्दन । तथा महत्यो नष्टा आपदो यस्य स महानष्टापत् । संबोधनं वा । तथा आभासुरैः कान्तिसंभारेण समन्ताद्देवीष्यमानैरासुरैर्देवविशेषैर्भक्त्या आन्तरचित्तप्रतिबन्धेन हे वन्दितपादपद्म हे स्तुतचरणकमल । प्रोज्झिताः प्रकर्षेण त्यक्त्वा आरम्भाः सावद्यव्यापारा

१. एतस्या जिनस्तुतेः पुस्तकत्रयमवचूरिसमेतं केवलदासात्मजेन भगवान्दासश्रेष्ठिनासुदर्थं प्रहितम्. तत्र प्रथमं शुद्धं सुन्दरं पञ्चपत्रात्मकं १५०५ मिते विक्रमाब्दे लिखितम्. द्वितीयमपि तादृशमेवैकादशपत्रात्मकं १६११ मिते विक्रमाब्दे लिखितम्. तृतीयं नातिशुद्धं त्रयोदशपत्रात्मकं १६१५ मिते विक्रमाब्दे लिखितमस्ति.

येन तस्य संबोधनम् । तथा सह आमै रोगैर्वर्तते सामः । न तथा अस्वामोऽरोगस्तस्य संबोधनम् । जनानसिनन्दयति तस्य संबोधनम् । तथा अष्टपदं सुवर्णं तद्वासमन्ताद्वा वीक्षित्यस्य तस्य संबोधनम् । तप्तजात्यतपनीयसमवर्णत्वाद्भवतः ॥

ते वः पान्तु जिनोत्तमाः क्षतरुजो नाचिक्षिपुर्न्यन्मनो

दारा विभ्रमरोचिताः सुमनसो मन्दारवा राजिताः ।

यत्पादौ च सुरोज्जिताः सुरभयांचक्रुः पतन्त्योऽम्बरा-

दाराविभ्रमरोचिताः सुमनसो मन्दारवाराजिताः ॥ २ ॥

ते जिनोत्तमा जिनेन्द्रा वो युष्मान्पान्तु रक्षन्तु । किंभूताः । क्षताः क्षीणा रुजो रोगा येषां येभ्यो वा ते । तथा येषां जिनानां मनो मानसं कर्मतापन्नं दाराः कलत्राणि कर्तृरूपाणि नाचिक्षिपुर्न क्षोभयामासुः । 'दाराः प्राणास्तु बलजाः' इति वचनाद्दारशब्दो बहुवचनान्तः पुंलिङ्गश्च । ते दाराः किंभूताः । विभ्रमैर्विलासै रोचिताः संशोभिताः । सुमनसः सुन्दरहृदयाः । मन्दारवा मृदुरवाः सन्तो राजिताः शोभिताः । सुमनसः पुष्पाणि कर्तृणि यत्पादौ यच्चरणौ सुरभयामासुः । किंभूताः सुमनसः । सुरोज्जिता देवमुक्ताः । अम्बरादाकाशात्पतन्त्यः । समवसरणभुवि संगच्छमानाः । आराविणः शब्दा-यमाना भ्रमरास्तेषामुचिता योग्याः । मन्दारकुसुमव्रातैरजिताः ॥

शान्तिं वस्तनुतान्मिथोऽनुगमनाद्यन्नैगमाद्यैर्नयै-

रक्षोभं जन हेऽतुलां छित्तमदोदीर्णाङ्गजालं कृतम् ।

तत्पूज्यैर्जगतां जिनैः प्रवचनं दृप्यत्कुवाद्यावली-

रक्षोभञ्जनहेतुलाञ्छित्तमदो दीर्णाङ्गजालंकृतम् ॥ ३ ॥

तजगतां पूज्यैर्जिनैः कृतं प्रवचनं गणिपिटकरूपं वो युष्माकं शान्तिं मोक्षमुपशमं वा तनुतात्कृतात् । यन्मिथोऽनुगमनादनुवर्तनाद्धेतोर्नैगमादिसिर्नयैरक्षोभं परवादिभिरजेयं वर्तते । हे जन भव्यलोक । शान्तिं किंभूताम् । अतुलां निरुपमाम् । मतं किंभूताम् । छिदमदं छिन्नदर्पमुदीर्णमुच्छ्रितमज्ञानामाचारादीनां जालं समूहो यत्र तत् । तथा माद्यत्कुवादिश्रेणिः सैव क्रूरात्मकत्वाद्रक्षो राक्षसस्तस्य भञ्जनैर्भङ्गकारिभिर्हेतुमिर्लाञ्छितं मण्डितम् । अदः प्रत्यक्षदृश्यम् । शीर्णमदनैः भ्रमणादिभिरलंकृतम् । मिथोऽनुगमनादित्यत्र 'गुणादस्त्रियां न च' इति पञ्चमी ॥

शीतांशुत्वेषि यत्र नित्यमदधद्गन्धाढ्यधूलीकणा-

नाली केसरलालसा समुदिताशु आमरीभासिता ।

पायाद्गः श्रुतदेवता निदधती तत्राब्जकान्ती क्रमौ

नालीकेसरलालसा समुदिता शुआमरीभासिता ॥ ४ ॥

यत्र नालीके चन्द्रतुल्यरुचि भ्रामरी भ्रमरसंबन्धिनी आली श्रेणिर्गन्धाढ्यकिञ्जल्क-  
बिन्दूनदधत्पपौ । किंभूता । केसरेषु लालसा लम्पटा । समुदिता मिलिता । आद्यु  
शीघ्रम् । इभेषु मदलौल्यादासिता विश्रब्धा । तत्र नालीके क्रमौ निदधती श्रुतदेवता वः  
पातु । किंभूता । रामुदिता सहर्षा । शुभ्रा शुक्ला छविर्यासां ताश्च ता अमर्थश्च ताभिः  
शोभिता । ( सरला अलसा च ) ॥

तमजितमभिनीमि यो विराजद्वनघनमेरुपरागमस्तकान्तम् ।

निजजननमहोत्सवेऽधितष्ठावनघनमेरु परागमस्तकान्तम् ॥ ५ ॥

यः स्वामी निजजन्मोत्सवेऽधितष्ठौ । किं कर्म । विराजद्विवनैधनो निरन्तरः अथवा  
शोभमानाम्भसो घना यत्र स चासौ मेरुपरागो मेरुपरमपर्वतस्तस्य शिखराग्रम् ।  
किंभूतम् । अनघा नमेरवो देववृक्षविशेषास्तेषां रेणुर्यत्र तत्तथा । किंभूतं शिखराग्रम् ।  
अस्तोऽस्तगिरिस्तद्वत्कान्तं कमनीयम् । अथवा जिनविशेषणम् । अस्ता कान्ता  
येन तम् ॥

स्तुत जिननिवहं तमर्तितप्ताध्वनदसुरामरवेण वस्तुवन्ति ।

यममरपतयः प्रगाय पार्श्वध्वनदसुरामरवेणवस्तुवन्ति ॥ ६ ॥

हे लोकाः, तं जिनवृन्दं स्तुत । यं जिनव्रजममरेन्द्राः स्तुवन्तीति संबन्धः । किं  
कृत्वा । अर्त्या पीडया तप्तानां शैत्याधायकतया साक्षादध्वनदो मार्गहृदः सुरामः सुष्ठु  
रमणीयो यो रवः शब्दस्तेन करणभूतेन । वस्तुवन्ति च्छन्दोजातिविशेषवन्ति गीतानि  
प्रगाय गीत्वा । किंभूताः । पार्श्वे समीपे ध्वनन्तोऽसुरामराणां वेणवो वंशा येषां ते  
तथा । 'व्यत्यये(?) लुग्वा' इति रेफस्य लृक् ॥

प्रवितर वसतिं त्रिलोकबन्धो गम नययोगततान्तिमे पदे हे ।

जिनमत विततापवर्गवीथीगमनययो गततान्ति मेऽपदेहे ॥ ७ ॥

अन्तिमे मोक्षलक्षणे पदे हे जिनमत । मे मम वासं देहि । हे गम हे सहशपाठ,  
नया निगमादयस्त्रैयोगः संबन्धस्तेन विस्तीर्ण विपुलशिवमार्गगमने ययो अथ । 'ययुर-  
श्वोऽश्वमेधीयः' इति वचनात् । 'तमोऽवग्लानौ' इति धातोस्त्वान्तिग्लानिः । आपदि-  
त्यर्थः । गततान्ति अपगतग्लानि यथा स्यात् । किंभूते पदे । अपदेहे बेहसुक्ते ॥

सितशकुनिगताशु मानसीद्वात्ततिसिरंमदभा सुराजिताशम् ।

वितरतु दधती पविं क्षतोद्यत्ततिसिरं मदभासुराजिता शम् ॥ ८ ॥

हंसारूढा मानसी देवी पविं वज्रं दधती शं सुखं प्रवितरतु । पविं किंभूतम् । इद्वा  
वीप्सा आत्ता गृहीता ततिर्विस्तारो येन तत्तथा । इरंमदो जलदाग्निस्तद्वत्कान्तिर्यस्याः  
सा सुष्ठु शोभिता आद्या दिशो येन । क्षतं विनष्टमुद्यदुद्गच्छतं विस्तीर्ण ध्वान्तं यस्या-  
त्तथा । देवी इरंमदरैरपरभूता ॥

निर्भिन्नशत्रुभवभयं शं भवकान्तारतारं तारं ममारम् ।

वितरं त्रातजगत्रयं शंभवं कान्तारतारतारममारम् ॥ ९ ॥

हे निर्भिन्नशत्रुसंभूतभय, हे संसारकान्तारतारक, हे तार उज्ज्वल, अरं शीघ्रं मम शं सुखं देहि । हे रक्षितजगत्रय, शंभव जिन, योषित्सुरतेष्वरत अनासक्त, न रमत इत्यरमोऽरममाणोऽस्त्रीडन्मारः कामो यत्र ॥

आश्रयतु तव प्रणतं विभया परमा रमारमानमदमरैः ।

स्तुतं रहितं जिनकदम्बकं विभयापरमारं मारमानमदमरैः ॥ १० ॥

हे जिनकदम्बक जिनसमूह, रमा लक्ष्मीस्तव प्रणतं नरमाश्रयतु । किंभूता । विभया रोषिषा परमा प्रकृष्टा । अरं शीघ्रमानमन्तश्च ते सुराश्च तैः स्तुतं वन्दितं । हे विगतभय । हे न परान्मारयतीत्यपरमार सर्वजन्तुरक्षक । हे रहितं त्यक्तं । कैः काममानमदमरैः ॥

जिनराज्या रचितं स्तादसमाननयानया नयायतमानम् ।

शिवशर्मणे मत्तं दधदसमाननयानयानया यतमानम् ॥ ११ ॥

जिनानां राज्या श्रेण्या रचितं अर्थस्य तदुक्त्वात्कृतं मत्तं शासनं नोऽस्माकं शिव-सुखाय स्तात् भूयात् । किंभूतया । असमे निरूपमे आननयाने सुखगमने यस्यास्तया नः इत्यत्र 'रोर्यः' इति रस्य यः । 'स्वरे वा' इति विकल्पत्वात्तस्यात्र न लुक् । आयतो विपुलो मानः पूजा प्रमाणं वा यस्य तत्तथा । दधत् धारयत् । कान् । असमाननयान् असदृशनयान् । किंभूतया जिनराज्या । अयानया अवाहनया । मत्तं किंभूतम् । यतमानं प्रयत्नं कुर्वाणम् ॥

शृङ्खलभृत्कनकनिभा यातामसमानमानमानवमहिताम् ।

श्रीवज्रशृङ्खलां कजयातामसमानमानमानवमहिताम् ॥ १२ ॥

या देवी शृङ्खलाभरणभृत्सुवर्णवर्णा चास्ति तां श्रीवज्रशृङ्खलां वज्रशृङ्खलाभिधानानमानम् । किंभूताम् । असमानोऽसाधारणो मानः पूजा बोधो वा येषाम् । अथवा असदृशौ अनमानौ प्राणाहंकारौ येषां ते असमानमानाः । ते च मानवाश्च तैर्महिता पूजिता ताम् । कजयातां पङ्कजगताम् । असमानं निरहंकारं यथा स्यात् एवमानम् नमस्कुर्व ॥ अवमं पापं तन्न विद्यते येषां तेऽनवमास्तेभ्यो हिताम् ॥

त्वमशुभान्यभिनन्दनं नन्दितासुरवधूनयनः परमोदरः ।

स्मरकरीन्द्रविदारणकेसरिन्सुरवधूनय नः परमोऽदरः ॥ १३ ॥

हे अभिनन्दन जिन, त्वमशुभान्यशिवान्यकल्याणान्यपुण्यानि वा नोऽस्माकं धूनय कम्पय विनाशय । किंभूतः । नन्दिता असवः प्राणाः प्राणिनां येन । अथवा धर्मधर्मिणोः कथंचिदमेदादसुशब्देनासुमन्त एवोच्यन्ते । तथा न वधूषु नयने यस्य स तथा । यद्वा

नन्दितानि असुरवधूनयनानि येन सः । तथा परेभ्यो मोदं राति ददाति यः । यद्वा परमुदरं यस्य । हे सुरव, जगदाह्लादित्वात्..... । परमः प्रधानोऽदरो निर्भयश्च ॥

जिनवराः प्रयतध्वमितामया मम तमोहरणाय महारिणः ।

प्रदधतो भुवि विश्वजनीनताममतमोहरणा यमहारिणः ॥ १४ ॥

हे जिनवराः, मम तमोहरणायाज्ञानापगाय यूयं प्रयतध्वं प्रयत्नं कुरुध्वम् । किभूताः । इतामया गतयोगाः । पुनः किभूताः । महान्ति अरीणि चक्राणि धर्मचक्रलक्षणानि येषां ते । कि कुर्वाणाः । दधानाः पृथिव्यां विष्टपजनहितत्वम् । अमतावनभिप्रेतौ मोहसङ्ग्रामौ येषां ते । यमहारिणो मृत्युहरणशीलाः । यद्वा यमानि महाव्रतानि तैर्मनोहराः ॥

असुमतां मृतिजात्यहिताय यो जिनवरागम नो भवमायतम् ।

प्रलघुतां नय निर्मथितोद्धताजिनवरागमनोभवमाय तम् ॥ १५ ॥

यो भवोऽसुमतां मृतिजाती मरणजन्मनी ते एवाहितमपथ्यं तस्मै मरणजन्माहि-  
ताय स्यात् । हे जिनेन्द्रसिद्धान्त, नोऽस्माकं तं भवं संसारमायतं प्रबलं लघीयस्त्वं  
प्रापय । आजिः सङ्ग्रामः नवरागो द्रव्याद्यौ नूतनोऽभिलाषः । यद्वा उद्धताजौ नवरागो  
यस्य तच्च तन्मनस्त्र भवा या माया सा निराकृता येन । यद्वा मुक्तसङ्ग्रामनूत-  
नरागकाममाय ॥

विशिखशङ्खजुषा धनुषास्तसत्सुरभिया ततनुन्नमहारिणा ।

परिगतां विशदामिह रोहिणीं सुरभियाततनुं नम हारिणा ॥ १६ ॥

धनुषा मण्डितहस्तां रोहिणीं देवीं नम । किभूतेन । शरशङ्खसहितेन । अस्ता ध्वस्ता  
सत्सुराणां प्रकृष्टदेवानां भीर्येन । तताः प्रसृता जुषाः प्रेरिता महान्तोऽरयो येन । परि-  
गतां परिवारिताम् । विशदां शुक्लवर्णाम् । इहात्र जगति रोहिणीं रोहिण्यभिधानाम् ।  
सुरभिर्गौस्तत्र याता प्राप्ता तनुर्यस्यास्तां देवीं नम प्रणिपत । धनुषा किभूतेन ।  
हारिणा मनोहरेण ॥

मदमदनरहित नरहित सुमते सुमतेन कनकतारेतारे ।

दम दमपालय पालय दरादरातिक्षतिक्षतातः पातः ॥ १७ ॥

हे मदकामाभ्यां ल्यक्त, हे नरेभ्यो हित, हे सुमतिजिन, दमदं प्रशमदं नरं दरा-  
दिहलोकादिभेदभिन्नसाध्वसात्पालय रक्ष । हे सुमतेन सुसिद्धान्तस्वामिन् । यद्वा सुम-  
तेन करणभूतेन । हे अपालय अपगतनिलय । हे कनकतार तपनीयोऽव्वल । हे इतारे  
गतशात्रव । हे पातन्नायक । अरातिक्षतिः शत्रुभ्य उपमदः सैव । रौद्रात्मकलाक्षापा  
रात्रिस्तस्याः ॥

विधुतारा विधुतारा सदाः सदाना जिना जिताघाताधाः ।

तनुतापातनुतापा हितमाहितमानवनवविभवा विभवाः ॥ १८ ॥

विधुतारा हे जिनाः, हितं तनुत कुरुत । विधुतमारमरीणां समूहोऽरणं वा अरो भ्रम-  
गमर्थात्संसारो यैस्ते । तथा विधुश्चन्द्रस्तद्बहुज्वलाः । सदानाः सत्यागाः । जितम-  
घातं घातवर्जितमघं पापं यैस्ते । अपगतमहातापाः । आहितो विस्तीर्णो मानवानां नव-  
विभवो नवः प्रत्यग्रो विभव ऐश्वर्यं यैस्ते । तथा विगतसंसाराः ॥

मतिमति जिनराजि नराहितेहिते रुचितरुचि तमोहे मोहे ।

मतमत नूनं नूनं स्मरास्मराधीरधीरसुमतः सुमतः ॥ १९ ॥

जिनराजि सर्वज्ञे, मतं त्वं स्मरेति संबन्धः । किंभूते । मतिमति सातिशयज्ञानयुक्ते ।  
नराणामाहितं पूरितमीहितं वाञ्छितं येन तस्मिन् । रुचिता परेषां प्रमोदकारित्वादभीष्टा  
सकान्तिर्यस्य तस्मिन् । तमोहे अज्ञानघातिनि । मोहे ममत्वमुक्ते । मतं किंभूतम् । तनु-  
तुच्छमूनमपूर्णं च तनूनं न एवंविधमतनूनम् । नूनं निश्चितम् । न स्मरेणाधीरा धीर्यस्य  
सः । असुमतः प्राणिनः । जातावेकत्वम् । सुमतो रक्षाक्रियायां सुष्ठु अभिप्रेतः ॥

नगदामानगदां मामहो महो राजिराजितरसा तरसा ।

घनघनकाली काली बतावतादूनदूनसत्रासत्रा ॥ २० ॥

अहो इति संबोधने विस्मये वा । काली देवी मामवताद्रक्षतात् । किंभूता । नगदा  
'दो अवच्छेदने' इति धातोः पर्वतमेत्री अमाना अप्रमाणा गदा प्रहरणविशेषो यस्याः  
सा । कान्तिराज्या राजिता शोभिता रसा भूमिर्यथा सा । तरसा बलेन शीघ्रं वा । घनो  
मेघस्तद्बद्धनकाली प्रभूतकालवर्णा । बतेति विस्मये । ऊना अपूर्णाः । दूना विपक्षैः ।  
सत्रासाः सभयास्तांस्त्रायते रक्षति या ॥

पादद्वयी दलितपद्ममृदुः प्रमोद-

मुन्मुद्रतामरसदामलतान्तपात्री ।

पाद्मप्रमी प्रविदधातु सतां वितीर्ण-

मुन्मुद्रतामरसदा मलतान्तपात्री ॥ २१ ॥

पद्मप्रभसंबन्धिनी पादद्वयी प्रमोदं प्रविदधातु । किंभूता । दलितं विकसितं यदञ्जं  
तद्वत्कोमला । उन्मुद्राणि विकसितानि तामरसदामानि कमलमाला लतान्तानि कुसु-  
मानि तेषां पात्रीव पात्री भाजनम् । यद्वा उन्मुद्रतामरसदामान्येव लम्बत्वाञ्जतास्तासा-  
सन्तपात्री समीपभाजनम् । सतां वितीर्णमुद्दत्तप्रीतिः । मुदि मुदा वा रता अमरसदा  
देवसभा यस्याः सा । मलेन कर्मणा तान्तान्त्वलानान्पातीति मलतान्तपात्री ॥

सा मे मतिं वितनुताज्जिनपङ्क्तिरस्त-

मुद्रा गतामरसमासुरमध्यगाद्याम् ।

रत्नांशुभिर्विदधती गगनान्तराल-

मुद्रागतामरसमासुरमध्यगाद्याम् ॥ २२ ॥

सा जिनश्रेणी मम मतिं दद्यात् । अस्तमुद्रा मुक्तप्रमाणा । गता प्राप्ता अमरसभा  
देवपर्पद्यां जिनपङ्क्तिं अध्यगात्प्राप्तवती । आयां प्रथमाम् । किंभूता । असुरमध्यगा  
असुरमध्ये गच्छतीति । किं कुर्वती । रत्नांशुभिर्भूषणमणिकान्तिभिर्गगनमर्ध्यं उद्गतरामं  
यत्तामरसं पद्मं तद्ब्रह्मासुरं कुर्वाणा ॥

श्रान्तिच्छिदं जिनवरागममाश्रयार्थ-

माराम मा नम लसन्तमसंगमानाम् ।

धामाग्रिमं भवसरित्पतिसेतुमस्त-

माराममानमलसंतमसं गमानाम् ॥ २३ ॥

हे लोक, जिनेन्द्रागममानम । किंभूतम् । श्रमभेदकम् । आश्रयहेतोराराममिवारा-  
मम् । लसन्तं शोभमानम् । केषाम् । असंगमानाम् । निःसङ्गानां मुनीनामित्यर्थः ।  
अग्रिमं प्रकृष्टं धाम गृहम् । केषाम् । गमानां सदृशपाठानाम् । संसारसमुद्रसेतुम् ।  
अस्ताः कामरोगार्हंकारपापाज्ञानानि येन ॥

गान्धारि वज्रमुसले जयतः समीर-

पातालसत्कुवलयवलिनीलमे ते ।

कीर्तीः करप्रणयिनी तव ये निरुद्ध-

पातालसत्कुवलया बलिनी लभेते ॥ २४ ॥

हे गान्धारि देवि, ते वज्रमुसले आयुधे जयतः । किंभूते । वातप्रेङ्खोलनेनालसन्ती  
या कुवलयमाला तद्बलीला भा कान्तिर्ययोः । ये वज्रमुसले कीर्तार्यशांसि लभेते ।  
किंभूते । तव हस्तस्नेहले । बलिनी बलवती । कीर्तीः किंभूताः । निरुद्धमाश्रुतं पातालं  
सत्पृथ्वीवलयं च याभिः ॥

कृतनति कृतवान्यो जन्तुजातं निरस्त-

स्वरपरमदमायामानवाधायशस्तम् ।

सुचिरमविचलत्वं चित्तवृत्तेः सुपार्श्वं

स्वर परमदमाया मानवाधाय शस्तम् ॥ २५ ॥

यः स्वामी जन्तुजातं कृतप्रणामं विहितवान् । किंभूतम् । निरस्तानि कंदर्पवैरिम-  
दमायामानपीडायशांसि येन तम् । तं सुपार्श्वं देवं हे मानव नर, त्वं स्वर । किं  
कृत्वा । निश्चलत्वमाधाय । कस्याः । चित्तवृत्तेर्मनोस्वापारम्भ । सुचिरं प्रभूतकालम् ।  
परमो दमो यस्याः । शस्तं शोभनम् ॥

ब्रजतु जिनततिः सा गोचरं चित्तवृत्तेः

सद्मरसहिताया वोऽधिका साचवानाम् ।

पदमुपरि दधाना वारिजानां व्यहार्षी-

त्सदमरसहिता या बोधिकामा नवानाम् ॥ २६ ॥

सा जिनानां ततिर्वो युष्माकं मनोवृत्तेर्गोचरं व्रजतु गच्छतु । किंभूतायाः । सह दम-  
रसेन वर्तन्ते ये तेषां हितायाः । जिनततिः किंभूता । मानवानां नराणामधिका उत्कृष्टा ।  
या जिनश्रेणिर्व्यहार्षीद्विहारं कृतवती । किंभूता । नवानां नवसंख्यानां नूतनानां वारि-  
जानां स्वर्णकमलानामुपरिष्ठात्पदं स्थापयन्ती । सदेवयुक्ता । बोधिकामा स्वयमवाप्त-  
बोधित्वात्परेषां बोधिधर्मप्राप्तिस्तत्र कामो यस्याः सा ॥

दिशदुपशमसौख्यं संयतानां सदैवो-

रु जिनमतमुदारं काममायामहारि ।

जननमरणरीणान्वासयन्सिद्धवासे-

ऽरुजि नमत मुदारं काममायामहारि ॥ २७ ॥

हे जनाः, जिनमतं नमत प्रणमत । किंभूतम् । उरु श्रौढं प्रशमसुखं ददत् । केषाम् ।  
संयतानां मुनीनाम् । सदैव सर्वदा । उदारमुदात्तम् । काममत्यर्थमायामहारि दैर्घ्यशोभि  
अरुजि रोगरहिते सिद्धवासे वासं कारयन् । कान् । जन्ममरणखिन्नान् । मुदा हर्षेण ।  
अरं शीघ्रम् । काममाययोर्महारि महावैरिभूतम् ॥

दधति रविसपत्नं रत्नमाभास्तभास्त्र-

न्नवघनतरवारिं वा रणारावरीणाम् ।

गतवति विकरत्यालीं महामानसीष्ठा-

न्नव घनतरवारिं वारणारावरीणाम् ॥ २८ ॥

हे महामानसि देवि, इष्टानभिमतान्नरादीन् अव रक्ष । हे गतवति प्रापुषि । कस्मिन्वार-  
णारौ सिंहे । हे दधति धारयन्ति । किम् । रत्नं मणिम् । किंभूतम् । रविसपत्नं रविप्रति-  
पक्षं प्रभाधिक्यात् । आभया कान्त्या अस्तो भास्त्रान्सूर्यो येन स चासौ नवो नूतनो  
घनो निबिडस्तरवारिः खड्गश्च तम् । वा समुच्चये । सिंहे किं कुर्वति । अरीणां वैरिणामा-  
लीं श्रेणिं विकिरति क्षिपति । किंभूतामालीम् । रणस्यारावेण रीणां क्षीणाम् । खड्गं किंभू-  
तम् । घनतरवारिं सान्द्रतरपानीयम् । रत्नविशेषणं वा ॥

तुभ्यं चन्द्रप्रभ जिनि नमस्तामसोज्ज्वलितानां

हाने काम्स्तान्कसम दयावन्दितायासमान ।

विद्वत्पञ्चचा प्रकदितपृथुस्पष्टदृष्टान्तहेतु-

हानेकान्तान्कसमदया वन्दितायासमान ॥ २९ ॥

हे चन्द्रप्रभ जिनि, हे दयावन्, तुभ्यं नमोऽस्तु । तमःसंबन्धिविस्फूर्जितायां हाने

लक्षणे मनोहरवत्सिमान । दितां छिन्नावायासमानौ येन । तुभ्यं किंभूताया । विद्वत्पङ्कथा  
वन्दिताय । प्रकटिताः पृथवो वितताः स्पष्टा दृष्टान्ता निदर्शनानि हेतवः करणानि  
ऊहो वितर्कः अनेकान्तः स्याद्वादो येन तत्संबोधनम् विद्वत्पङ्कथा किंभूतया । न विद्येते  
अलसमदौ तन्द्राहंकारौ यस्यास्तया । हे असमान निरुपमान ॥

जीयाद्राजिर्जनितजननज्यानिहानिर्जिनानां

सत्यागारं जयदमितरुक्सारविन्दावतारम् ।

भव्योद्धृत्या भुवि कृतवती या वहद्भर्मचक्रं

सत्यागा रञ्जयदमितरुक्सा रविं दावतारम् ॥ ३० ॥

जिनानां राजिर्जयतात् । किंभूता । विहितजराजन्मक्षया । सत्यस्यागारं गृहम् । जय-  
दमभ्युदयावहम् । इतरुगतरोगा । सारविन्दा सहारविन्दैः पदाभस्तनैः पूजाकमलै-  
र्वर्तते या । या भव्योद्धृत्या भव्यानामुद्धातिर्भवोत्ताररूपा तथा हेतुभूतया भुवि पृथिव्या-  
मवतारं कृतवती । या धर्मचक्रमवहदुवाह । सत्यागा रादाना । धर्मचक्रं कथंभूतम् ।  
रञ्जयद्रक्तीकुर्वन् । रविं सूर्यम् । दावतारं दावोज्ज्वलम् । अमिता अप्रमाणा शकान्तिर्थस्य ॥

सिद्धान्तस्तादहितहतयेऽख्यापयद्यं जिनेन्द्रः

सद्राजीवः स कविधिषणापादनेऽकोपमानः ।

दक्षः साक्षाच्छ्रवणचुलकैर्यं च मोदाद्विहायः-

सद्राजीवः सकविधिषणापादनेकोपमानः ॥ ३१ ॥

स सिद्धान्तो वो युष्माकमर्हितक्षयाय भूयात् । यं सिद्धान्तं सन्ति शोभनानि कम-  
लानि यस्य स जिनेन्द्रः प्रधानकमलोऽख्यापयद्विवात् । कवयः शास्त्रशास्त्रेषां बुद्धिज-  
नने दक्षो विचक्षणः । न विद्येते कोपमानौ यस्य यत्र वा । विहायःसदो देवास्तेषां  
राजी श्रेणिः कर्णचुलकैः श्रोत्राञ्जलिभिर्मोदाद्विर्पाद्यं च सिद्धान्तमपात् पीतवती । श्रेणी  
किंभूता । सह कविधिषणाभ्यां शुकुगुरुभ्यां वर्तते या । अनेकानि चन्द्रसमुद्रादीन्युपमा-  
नानि यस्याः । प्रथमान्तविशेषणानि जिनस्यागमस्य वा योज्यानि 'सद्राजीवः'  
इति मुक्त्वा ॥

वज्राङ्कुश्यङ्कुशकुलिशभृत्त्वं विधत्स्व प्रयत्नं

स्वायत्यागे तनुमदवने हेमतारासिमत्ते ।

अध्यारूढे शशधरकरश्वेतभासि द्विपेन्द्रे

स्वायत्यागोऽतनुमदवने हेऽमतारासिमत्ते ॥ ३२ ॥

हे वज्राङ्कुषि देवि, तनुमदवने जन्तुरक्षणे प्रयत्नं विधेहि । हे सृणिवज्रधारिणि ।  
स्वायत्यागे शोभन्न आयोऽर्थागमो दाज्ञं च यस्याः । त्वं कथंभूता । हेमतारा कनको-

ज्वला । हे अध्यारूढे । क्व । द्विपेन्द्रे । किंभूते । अतिमत्ते मदोद्धते । चन्द्रकरा इव श्वेता भा यस्य तस्मिन् । स्वायत्या निजायामेन अगे पर्वत इव । अतनु प्रचुरं मदवनं मदवारि यस्य तस्मिन् । अरातिर्वैरी सोऽस्यास्तीत्यरातिमान् तस्य भावोऽरातिमत्ता सा न मता यस्यास्तस्याः संबोधनम् ॥

तवाभिवृद्धिं सुविधिर्विधेयात्स भासुरालीनतपा दयावन् ।

यो योगिपङ्कथा प्रणतो नभःसत्सभासुरालीनतपादयावन् ॥ ३३ ॥

स सुविधिर्जिनो हे दयावन् जन, तव समृद्धिं क्रियात् । भासुरं घोरमालीनमाश्रितं तपोऽनशनादिरूपं यस्य सः । यः स्वामी अवन्रक्षन् योगिवृन्देन प्रकर्षेण नतः । योगिपङ्कथा कथंभूतया । नभःसदो देवास्तेषां सभा पर्वत असुरावली असुरश्रेणिश्च ताभ्यां नतौ पादौ यस्यास्तया ॥

या जन्तुजाताय हितानि राजी सारा जिनानामलपद्ममालम् ।

दिश्यान्मुदं पादयुगं दधाना सा राजिनानामलपद्ममालम् ॥ ३४ ॥

या सारा श्रेष्ठा जिनानां ततिर्जन्तुजाताय हितानि अलपत् गदितवती सा मम अलमल्यर्थं मुदं प्रीतिं दिश्याद्दद्यात् । कथंभूता । पादयुगं धारयन्ती । राजिनी राजनशीलाः नाना बहुविधाः अमलाः पद्ममाला यस्य तत्पादयुगम् ॥

जिनेन्द्र भङ्गैः प्रसभं गभीराशु भारती शस्यतमस्तवेन ।

निर्नाशयन्ती मम शर्म दिश्यात् शुभारतीशस्य तमस्तवेन ॥ ३५ ॥

हे जिनेन्द्र, तव भारती मम शर्म सुखं देयात् । किंभूता । भङ्गैरर्थविकल्पैर्गभीरा तथा आशु शीघ्रं तमोऽज्ञानं निर्नाशयन्ती । केन । शस्यतमश्चास्तमो यः स्तवस्तेन हेतुभूतेन शुभा प्रकृष्टा । तव कीदृशस्य । अरतीशस्याकामस्य । हे इन् स्वामिन् ।

दिव्यात्तवाशु ज्वलनायुधाहमध्यासिता कं प्रवरालकस्य ।

अस्तेन्दुरास्यस्य रुचोरुपृष्ठमध्यासिताकम्प्रवरालकस्य ॥ ३६ ॥

तव ज्वलनायुधा देवी कं सुखं दिशात्करोतु । किंभूता । अल्पं तुच्छं मध्यं मध्यभागो यस्याः सा । कृशोदरीत्यर्थः । सिता शुभ्रा । प्रवरालकस्य प्रवरकुन्तलस्य । अस्तेन्दुर्न्यकृतमृगाङ्गा । कया । आस्यस्य सुखस्य रुचा कान्त्या । उरु विस्तीर्णं पृष्ठमध्यासितांध्यारूढा कस्य । अकम्प्रः स्थिरो यो वरालको देववाहनविशेषस्तस्य ॥

जयति शीतलतीर्थकृतः सदा चलनतमरसं सदलं घनम् ।

नवकमम्बुरुहां पथि संस्पृशच्चलनतामरसंसदलङ्घनम् ॥ ३७ ॥

शीतलतीर्थकरस्य चलनतामरसं पादपद्मं जयति । किंभूतम् । अम्बुरुहां कमलानां नवकं पथि मार्गे संस्पृशत् । नवकं किंभूतम् । सदलं सपन्नम् । घनं सारम् । जलनतामरसं

किभूतम् । चला नता च अमराणां संसद् यस्य तत् । नास्ति लङ्घनमधःकरणं कुतश्चि-  
थस्य तदलङ्घम् ॥

स्मर जिनान्परिनुन्नजरारजोजननतानवतोदयमानतः ।

परमनिर्वृतिशर्मकृतो यतो जन नतानवतोऽदयमानतः ॥ ३८ ॥

हे जन, भव्यलोक, अतोऽस्मात्कारणाज्जिनान् स्मर । किंविशिष्टान् । परिनुन्ना परि-  
क्षिप्ता जरा वयोहानिरूपा, रजः कर्म, जननं जन्म, तनोर्दुर्बलस्य भावस्तानवं कार्थम्,  
तोदो बाधा, यमो मृत्युर्यैस्तान् । यतः कारणात् परममुक्तिसुखकर्तृन् । नहि जिनस्म-  
रणमन्तरेण जन्तोस्तात्त्विकी सिद्धिः । नतान् जन्तूनवतो रक्षतः । अदयं शरीरावयवनि-  
रपेक्षं यथा स्यात्तथा अनतः प्रणतः सन् त्वम् ॥

जयति कल्पितकल्पतरूपमं मतमसारतरागमदारिणा ।

प्रथितमत्र जिनेन मनीषिणामतमसा रतरागमदारिणा ॥ ३९ ॥

जिनेन मनीषिणां गणभृतां प्रथितं प्रोक्तं मतं जयति । किभूतम् । कल्पिता समर्पिता  
सकलमनोरथपूरणात्कल्पतरुणा उपमा राम्यं यस्य तत् । असारतरान्मिथ्यारूपानागमान्  
दृणातीत्येवंशीलः । जिनविशेषणमिदम् । पुनः किभूतेन । अतमसा अज्ञानरहितेन । रते  
मैथुने रागो रतरागः । मदश्च जाल्याद्युत्थोऽग्निनिवेशः । यद्वा रतं मैथुनम्, रागो ब्रव्यादाव-  
भिलाषः, मदः पूर्वोक्त एव, तेषामरिणा वैरिणा ॥

धनरुचिर्जयताद्भुवि मानवी गुरुतरा विहतामरसंगता ।

कृतकरास्त्रवरे फलपत्रभागुरुतराविहतामरसं गता ॥ ४० ॥

मानवी देवी जयतात् । किभूता । धना सान्द्रा रुचिः कान्तिर्यस्याः सा । गुरुतरा  
अतिमहान्तोऽविहता अपरिक्षता येऽमरास्तैः संगता सहिता । अस्त्रवरे प्रधानायुधे कृत-  
पाणिः । फलपत्रे भजते फलपत्रभाक् । तरोर्विशेषणमेतत् । स चासौ उरुतरश्च विशा-  
लद्भुमश्च तत्र । तामरसं पद्मं गता प्राप्ता ॥

कुसुमधनुषा यस्मादन्यं न मोहवशं व्यधुः

कमलसदृशां गीतारावा बलादग्नि तापितम् ।

प्रणमततमां द्राक्श्रेयांसं न चाहृत यन्मनः

कमलसदृशाङ्गी तारा बाबला दयितापि तम् ॥ ४१ ॥

अलसदृशामलसेक्षणाणां क्लीषां नृणां वा गीतारावा गीतध्वनयो यस्माज्जिनात्क-  
मन्यं जनं मोहवशवर्तिनं न व्यधुः । अपि तु सर्वमप्यकार्षुः । किंविशिष्टम् । बलात्प्रस-  
भम् । अग्नि संबोधने । तापितं पीडितम् । केन । कुसुमधनुषा कामेन । हे जनाः, तं  
श्रेयांसं प्रणमततमाम् । द्राक् शीघ्रम् । अबला स्त्री दयितापि कान्तापि यन्मनो यन्मा-

नसं च नाहृत नाक्षितवती । किंभूता । कमलसदृशं कोमलत्वादङ्गं यस्याः सा कमलस-  
दृशाङ्गी । तारा मनोहरा । वा समुच्चये ॥

जिनवरततिर्जीवालीनामकारणवत्सला-

समदमहितामारादिष्टा समानवराजया ।

नमदमृतभुक्पङ्कथा नूता तनोतु मतिं ममा-

समदमहितामारादिष्टा समानवराजया ॥ ४२ ॥

जिनेन्द्रराजिर्मम मतिं ददातु । किंभूता । प्राणिगणानां निर्निमित्तवत्सला । असमो  
दमो येषां निरुपमदमस्य वा हिताभिप्रेता । अमारा अकामा अमरणा वा । आदिष्टो  
दत्तोऽसमानोऽपूर्वो बरो वाञ्छितार्थप्राप्तिर्यया सा । अजया अपरिभूता । यद्वा न जायते  
इत्यजा तथा नमन्तो नम्रा येऽमृतभुजो देवास्तेषां पङ्कथा नूता स्तुता । मतिं किंभूताम् ।  
असमदैर्निरहंकारैर्महितां पूजिताम् । आरात् शीघ्रमिष्टा पूजिता । अभिमता वा । देव-  
पङ्कथा किंभूतया । सह मानवराजैर्नरेन्द्रैर्वर्तते या तथा ॥

भवजलनिधिभ्राम्यज्जन्तुव्रजायतपोत हे

तनु मतिमतां सन्नाशानां सदा नरसंपदम् ।

समभिलषतामर्हन्नाथागमानतभूपतिं

तनुमति मतां सन्नाशानां सदानरसं पदम् ॥ ४३ ॥

हे संसारार्णवभ्रमज्जन्तुजातविपुलयानपात्र जिनेन्द्रसमय मतिमतां पुरुषाणां नरसंपदं  
मानववृद्धिं समभिषतां वाञ्छतां सह दाने रसेन वर्तते सदानरसं पदं तनु विधेहि ।  
इति संटङ्कः । नरसंपदं किंभूताम् । तनुमति प्राणिनि मतामभीष्टामभिमताम् । किंवि-  
शिष्टानाम् । सन्नाः क्षीणा आशा मनोरथा येषाम् । नरसंपदं किंभूताम् । धानता भूपतयो  
यस्यां सा ताम् । सन् विद्यमानो नाशो मरणं येषां ते । अल्पायुषामित्यर्थः ॥

धृतपविफलाक्षालीघण्टैः करैः कृतबोधित-

प्रजयतिमहा कालीमर्त्याधिपङ्कजराजिभिः ।

निजतनुलतामध्यासीनां दधत्यपरिक्षतां

प्रजयति महाकाली मर्त्याधिपं कजराजिभिः ॥ ४४ ॥

महाकाली देवी प्रजयति प्रकर्षेण वैरिजयेन सर्वोत्कृष्टा वर्तते । करैर्हस्तैरुपलक्षिता ।  
किंभूतैः । धृता बज्र-फल-जपमाला-घण्टा यैस्ते तथा । देवी किंभूता । बोधिता प्रजा  
लोको यैस्ते बोधितप्रजास्ते च ते यतयश्च साधवः । ततः कृतो बोधितप्रजयतीनां महः  
पूजा उत्सवो वा यया सा । तथा कालीं ज्ञायामां दधती धारयन्ती । काम् । खवपुर्ल-  
ताम् । किंभूताम् । अपरिक्षतामदूषिताम् । कैः । अर्तिः पीडा, अधिर्मानसी व्यथा,

पङ्ककर्मः कालव्यम्, जरा विह्वसा, आजिः प्रथनं तैः । पुनः किंभूताम् । अध्यासीनाम् ।  
कम् । मर्त्याधिपं पुरुषप्रकाण्डम् । करैः किंविशिष्टैः । कजं पद्मं तद्द्राजिभी राजनशीलैः ॥

पूज्य श्रीवासुपूज्यावृजिन जिनपते नूतनादित्यकान्ते-

ऽमायासंसारवासावन वर तरसाली नवालानबाहो ।

आनम्रा त्रायतां श्रीप्रभवभवभयाद्विभ्रती भक्तिभाजा-

मायासं सारवासावनवरतरसालीनवालानबाहो ॥ ४५ ॥

हे पूजनीय, हे श्रीवासुपूज्य, हे अग्रजिन, हे जिनपते, भक्तिभाजां जनानामाली  
श्रेणिस्त्वया त्रायतां रक्षताम् । नूतनो विभातसमये उद्गच्छन् य आदित्यस्तद्गच्छता  
कान्तिर्यस्य तस्य संबोधनम् । हे अमाय अदम्भ । हे असंसारवास, गुप्तो प्राप्तवात् ।  
हे अवन रक्षक, हे वर प्रधान । केन । तरसा बलेन वेगेन वा । यद्वा मायासंसारवा-  
साभ्यां सकाशादवति रक्षतीति । नवालानवद्वाहू भुजौ यस्य तस्य संबोधनम् । आली  
किंभूता । आनम्रा कृतप्रणामा । कस्मात्त्रायताम् । श्रीप्रभवः कामस्तद्भवं यद्भयं तस्मात् ।  
हे श्रीप्रभव लक्ष्मीसमुत्पत्तिस्थानेति पृथग्जिनाभन्त्रणं वा । आली किं कुर्वाणा । दपती ।  
कम् । आयासं दुःखं श्रमं वा । सारवा प्रारब्धस्तुतिलात्तदशब्दा । असां प्रत्यक्षा । अन-  
वरतमजलं रसायां पृथिव्यां लीना बालाः केशा यस्याः सा । एतेन भक्त्याधिक्यं सूचि-  
तम् । नवा कतिपयदिनप्राप्तबोधिः अस्मदादिवत् । अहो इत्यामन्त्रणे ॥

पूतो यत्पादपांशुः शिरसि सुरततेराचरचूर्णशोभां

या तापत्रासमाना प्रतिमदमवतीहार ताराजयन्ती ।

कीर्तैः कान्त्या ततिः सा प्रविकिरनुतरां जैनराजी रजस्ते

यातापत्रासमानाप्रतिमदमवती हारतारा जयन्ती ॥ ४६ ॥

पूतः पवित्रो यत्पादपांशुश्चरणरेणुः सुरसमूहस्य मस्तके चूर्णशोभां यासक्षोदलक्ष्मीं  
प्राप्तवान् । या ततिस्तापत्रा तापमेत्री । असमाना गुणैरनन्यसदृशी । प्रतिमदं प्रतिगत-  
मदं निर्मदमवति रक्षति । इह अरता अप्रतिबद्धा । राजयन्ती शोभां लम्भयन्ती । सा  
तती रजः कर्म ते । तव प्रविकिरनु क्षपयन्तु । किंविशिष्टा । जिनराजानामियं जैनराजी  
तीर्थकरसंबन्धिनी । अप्रतिमो दमो यस्याः सा अप्रतिमदमवती । याता गता आपद्वि-  
पत्, त्रासस्त्राकस्त्रिकं भयम्, मानो गर्वो यस्याः सा । कीर्तैः कान्त्या जयन्ती अभिभ-  
वन्ती । काः । हारताराः मुक्तावलीनक्षत्राणि ॥

नित्यं हेतूपपत्तिप्रतिहतकुमतप्रोद्धतध्वान्तबन्धा-

पायायासाधमानामदन तव सुधासारहृद्या हितानि ।

वाणी निर्वाणमार्गप्रणयिपरिगता तीर्थनाथ क्रियान्ते

पायायासाधमानामदनत वसुधासार हृद्याहितानि ॥ ४७ ॥

निलं सर्वदा हे तीर्थनाथ, तव वाणी मम हितानि क्रियात् । कथंभूता । हेतवो वस्तु-  
गमकलिङ्गानि । उपपत्तयो युक्तयः । यद्वा हेतूनामुपपत्तयस्ताभिर्विच्वस्तः कुशासनप्रोहा-  
मतमोग्रन्थिर्यथा । अपगता अपाया अनर्था यस्याः सा । आसाद्यमाना प्राप्यमाणा ।  
अपापायैरासाद्यमाना वा । हे अमदन अकाम । सुधाया अमृतस्यासारो वेगवान्वर्षस्तद्व-  
न्मनोहरा । श्रूयमाणा मृतमिव हृदयंगमेल्यर्थः । मोक्षपथत्वेहलैः स्वीकृता । न विद्यते  
पापं चायासश्चादिर्येषां ते पापायासादयस्ते च तेऽमानाश्च । मदाश्च नरास्तैर्वन्दित । हे  
वसुधासार पृथिव्युत्कृष्ट । आहितानि स्थापितानि । क्व । हृदि मनसि ॥

रक्षःक्षुद्रग्रहादिप्रतिहतिशमनी वाहितश्वेतभास्व-

त्सन्नालीका सदा स्तापरिकरमुदिता साक्षमाला भवन्तम् ।

शुभ्रा श्रीशान्तिदेवी जगति जनयतात्कुण्डिका भाति यस्याः

सन्नालीका सदासा परिकरमुदिता सा क्षमालाभवन्तम् ॥ ४८ ॥

श्रीशान्तिदेवी भवन्तं त्वां क्षमा उपशमस्तस्या लाभः सोऽस्यास्तीति तं क्षमालाभ-  
वन्तं क्रियात् । कीदृशा । रक्षांसि पलादाः, क्षुद्राः शाकिनीप्रमुखाः, ग्रहाः शनैश्चरा-  
दयः । आदिशब्दाद्भूपालव्यालादयः । तेभ्यः प्रतिहतिरुपघातस्त्रस्याः शमनी नाशिका ।  
वाहितं वाहनीकृतं श्वेतं सितं भास्वहीप्यमानं सत् शोभनं नालीकं कमलं यथा सा ।  
सतां साधूनामाप्ता अविप्रतारिका । स्तापरिकरं जटामण्डलं तेन मुदिता प्रीता । सन्नं  
क्षीणमलीकमसत्यं यस्याः सा । सहाक्षमालया जपमालया वर्तते । इदं देव्याः कुण्डि-  
काया वा विशेषणम् । यस्या देव्याः कुण्डिका कमण्डलुर्भाति । कथंभूता । करं हस्तं  
परि लक्ष्मीकृत्य उदिता उदयं प्राप्ता ॥

अपापदमलं घनं शमितमानमामो हितं

नतामरसभासुरं विमलमालयामोदितम् ।

अपापदमलङ्घनं शमितमानमामो हितं

न तामरसभासुरं विमलमालयामोदितम् ॥ ४९ ॥

विमलं जिनं वयमानमामः । पापं ददातीति पापदः । न पापदमपापदम् । पुण्यप्रद-  
मित्यर्थः । अलमल्यर्थम् । यद्वा अपापो यो दम उपशमस्तं लातीति अपापदमलम् । घनं  
निश्छिद्रं अशेषमलक्षयोल्यं शं सुखमितं प्राप्तम् । हितं प्राणिगणस्य । नता नन्नीभूता  
अमरसभा देवपौदसुराश्च यस्य । विमला या माला पुष्पस्रक् तयामोदितं सुरभीकृतम् ।  
अपगता आपदो यस्मात्तम् । अलङ्घनं केनाप्यपराभूतम् । शमितो मानो येन तम् ।  
आमोहितं न मोहेन समन्तान्न वशीकृतम् । तामरसं कमलं तद्बद्धासुरं वीप्यमानम् ।  
[विमलं निर्दोषम् ।] आलये गृहविषये । अमोदितमहृष्टम् ॥

सदानवसुराजिता असमरा जिना भीरवाः

क्रियासु रुचितासु ते सकलभा रतीरायताः ।

सदानवसुराजिता असगराजिनाभीरदा

क्रियासुरुचितासु ते सकलभारतीरा यताः ॥ ५० ॥

ते जिनास्ते तव आयता विपुला रतीर्मुदः क्रियाम् कर्तव्येषु क्रियासुर्देवामुः । किंभू-  
तासु । रुचितासु दृष्टासु । उचितासु योग्यासु । पुण्यरूपाग्निद्वयैः । जिनाः किंविशिष्टाः ।  
सदानवैः सासुरैः सुरैरुपसर्गादिभिरजिताः । असगरा अरणाः । मित्रं गीतिं ररन्ति भिन्द-  
न्तीति गीरदाः । 'रद विलेखने' । सकलाः सदोषाः संसारकृत्यरूपा ये भारस्तेषां पथन्ते  
स्थितत्वात्तीराः । यद्वा असदोषा भारतीरीरयन्ति रान्ति वा । यताः प्रयत्नवन्तः । सदानं  
सत्यागं यद्वगु सुवर्णं तेन राजिताः शोभिताः । असमाः शोभमानाश्च नाभीरदा येषां  
ते । सकला समस्ता भा वीक्षिणीषां येषु वा । यद्वा सद् कालभया स्मिरद्वया वर्तन्ते ॥

सदा यतिगुरोरहो नमत मानवैरञ्चितं

मतं वरदमेनसा रहितमायताभावतः ।

सदायति गुरोरहो न मतमानवैरं चितं

मतं वरदमेन सारहितमायता भावतः ॥ ५१ ॥

अहो लोकाः, यतिगुरोः सर्वज्ञस्य भागतो भक्त्या मतं शारानं नमत । सदा सर्वकाल-  
लम् । कथंभूतम् । मानवैर्मनुषैरहितं पूजितम् । वरमभीष्टार्थं ददाति वरदम् । एनसा  
पापेन रहितं त्यक्तम् । यतिगुरोः किंभूतस्य । आयताभावतः आयता विपुला भा अस्या-  
स्तीति मनुष्यम् । मतं किंभूतम् । सदायति सती शोभना आयतिरागामिकालः प्रभूता  
वा यस्य तत् । गुरोरर्हतो रहो रद्व्यभूतम् । न मतेऽभीष्टं मानवैरे यस्य । चितं  
व्याप्तम् । केन । वरदमेन प्रधानोपशमेन । किंभूतेन । आयता आगच्छता । मतं कथं-  
भूतम् । मतं सर्वस्याभिप्रेतम् । सारं च तद्वितं च । यद्वा सारं हितं यस्मिन् ॥

प्रभाजि तनुतामलं परमचापला रोहिणी

सुधावसुरभीमना मयि सभाक्षमालेहितम् ।

प्रभाजितनुतामलं परमचापलारोहिणी

सुधावसुरभीमनामयिसभा क्षमाले हितम् ॥ ५२ ॥

रोहिणी देवी मयि विषये ईहितममलमनवद्यं हितं शुभोदकं तनुतां कुरुताम् । मयि  
कथंभूते । प्रभाजि प्रकर्षेण भजत इति तच्छीले । अलमत्यर्थम् । परं प्रकृष्टम् । देवी  
किंविशिष्टा । अचापला चापल्यमुक्ता । सुधा प्रासादलेपनद्रव्यं तद्वद्रसु तेजो यस्याः ।  
यद्वा अमृतमेव द्रव्यं यस्याः । न भीर्भयं मनसि यस्याः सा अभीमनाः । सभा सका-  
न्तिका अक्षमाला यस्याः । प्रभाजितैस्तेजस्तिरस्कृतैर्जुता स्तुता । परमं चापं धनुर्ला-  
तीति । आरोहणशीला । काम् । सुष्ठु धावतीति सुधावा सुवैगा या सुरभी गौस्ताम् ।  
अनायमनी नीरोगा सभा यस्याः सा । क्षमां लातीति क्षमाले मयि ॥

सकलधौतसहासनमेरवस्तव दिशन्त्वभिषेकजलप्लवाः ।

मतमनन्तजितः स्नपितोल्लसत्सकलधौतसहासनमेरवः ॥ ५३ ॥

सकलाः समस्ता धौताः क्षालिताः सहासाः सविकासा नमेरवो वृक्षविशेषा यैस्ते । मतमभिप्रेतम् । हे अनन्तजिन । चतुर्दशस्य तीर्थकृतो द्वे नाम्नी अनन्तोऽनन्तजिञ्च । सहासनेन ज्ञानपीठेन असनैर्वा वृक्षविशेषैर्वर्तते । ततः स्नपितः स्नानं कारितः उल्लसञ्शोभमानः सकलधौतः सहेमा सहासनो मेरुयैस्ते । यद्वा सकलधौतं समुवर्णं सहं समर्थं दृढमासनं यस्मिन् । ततः स्नपित उल्लसन् सकलधौतसहासनमेरुयैस्ते । हे अनन्तजित्, तव स्नानजलप्रवाहा मतं हितं दिशन्त्विति संबन्धः ॥

मम रतामरसेवित ते क्षणप्रद निहन्तु जिनेन्द्रकदम्बक ।

वरद पादयुगं गतमज्ञताममरतामरसे विततेक्षण ॥ ५४ ॥

हे जिनेन्द्रपटल, ते तव पादयुगं ममाज्ञतां जाञ्चं निहन्तु । रताः सक्तचित्ता येऽमरास्तैः सेवित । हे क्षणप्रद उत्सवदायक । वरं ददातीति वरद । पादयुगं किंभूतम् । गतं प्राप्तम् । क्व । अमरतामरसे सुरकृतनवकमलेषु । जातित्वादेकवचनम् । वितते विस्तीर्णे लोचने यस्य तस्य संबोधनम् ॥

परमतापदमानसजन्मनः प्रियपदं भवतो भवतोऽवतात् ।

जिनपतेर्मतमस्तजगत्रयीपरमतापदमानसजन्मनः ॥ ५५ ॥

हे भव्यलोकाः, जिनेन्द्रमतं भवतो युष्मान् भवतः संसारात् अवताद्रक्षताम् । किंविशिष्टम् । परमतानां बौद्धादिशासनानामापदां हेतुत्वादापह्नवसन्म् । अमानान्यसंख्यानि सजन्ति संबध्यमानानि मनःप्रियाणि चित्तप्रीतिकराणि पदानि स्थाद्यन्तानि यस्मिस्तत् । जिनपतेः कथंभूतस्य । अस्तो ध्वस्तो जगत्रय्याः परमतापदो महासंतापकारी मानसजन्मा कामो येन तस्य ॥

रसितमुच्चतुरङ्गमनायकं दिशतु काञ्चनकान्तिरिताच्युता ।

धृतधनुःफलकासिशरा करै रसितमुच्चतुरं गमनाय कम् ॥ ५६ ॥

अच्युता अच्छुप्ता देवी कं सुखं देयात् । कथंभूता । इता प्राप्ता । कम् । उच्चतुरङ्गमनायकं तुङ्गाश्वप्रकाण्डम् । किंविशिष्टम् । रसितं शब्दायमानम् । उत्प्राबल्येन चतुरं दक्षम् । असितं नीलवर्णम् । यद्वा रसिते मुत्प्रमोदो यस्य स चासौ चतुरश्व तम् । गमनाय गत्यर्थम् । देवी कथंभूता । काञ्चनवत्कान्तिर्यस्याः सा । करैः शरैश्चैता चापावरणखड्गबाणा यथा सा ॥

नमः श्रीधर्म निष्कर्मोदयाय महितायते ।

मर्त्यामरेन्द्रनागेन्द्रैर्दयायमहिताय ते ॥ ५७ ॥

हे धर्मनाथ जिन, ते तुभ्यं नमोऽस्तु । कथंभूताय । निर्गतः कर्मोदयो मलोत्पादो यस्य स तस्मै निर्गतकर्मोदयाय । महिता पूजिता आयतिरुत्तरकालः प्रभुता वा यस्य । यद्वा

महिता आसमन्ताद्यतयः साधवो यस्य तत्संबोधनम् । कैर्मर्त्यामरेन्द्रनागेन्द्रैर्मर्त्याध्वामराश्च  
तेषामिन्द्रा नागेन्द्राश्च । नागेन्द्रस्योपलक्षणात्पातालवासिदेवैः । दया च यमाश्च व्रतानि  
तेषां हिताय ते तुभ्यम् ॥

जीयाज्जिनौघो ध्वान्तान्तं ततान लसमानया ।

भामण्डलत्विषा यः स ततानलसमानया ॥ ५८ ॥

स जिनीघो जीयात् । भामण्डलकान्त्या यो ध्वान्तध्वंसं ततानाकृत । किंभूतया ।  
ततो विपुलो योऽनलो वद्विस्तत्सदृशया लसमानया वर्धमानया ॥

भारति द्राग्जिनेन्द्राणां नवनौ रक्षतारिके ।

संसाराम्भोनिधावस्मानवनौ रक्ष तारिके ॥ ५९ ॥

हे जिनवराणां वाणि, अस्मानवनौ पृथिव्यां रक्ष । किंविच्छिष्टा । नवा प्रत्यया नैर्म-  
ञ्जिनी(?) संबोधनं वा । कस्मिन् । संसाराम्भोनिधौ भवसागरे । अक्षतानुपहता अरयः  
शत्रवः कं जलं यत्र । हे तारिके निर्वाहिके ॥

केकिस्था वः क्रियाच्छक्तिकरा लाभानयाचिता ।

प्रज्ञसिर्नूतनाम्भोजकरालाभा नयाचिता ॥ ६० ॥

प्रज्ञसिर्देवी वो युष्माकमयाचिता अप्रार्थिता लाभान् दद्यात् । किंभूता । केकिनि  
मयूरे तिष्ठतीति केकिस्था । शक्तिः प्रहरणविशेषः करे यस्याः । नवकमलवत्कराला  
अत्युल्बणा भा यस्याः सा । नयेन नीत्या आचिता व्याप्ता ॥

राजन्त्या नवपद्मरागरुचिरैः पादैर्जिताष्टापदा-

द्रेऽकोपद्रुत जातरूपविभया तन्वार्य धीर क्षमाम् ।

विभ्रत्यामरसेव्यया जिनपते श्रीशान्तिनाथास्सरो-

द्रेकोपद्रुत जातरूप विभयातन्वार्यधी रक्ष माम् ॥ ६१ ॥

हे श्रीशान्तिदेव, मां रक्ष पालय । जितोऽष्टापदाद्रिर्मैर्क्येन तस्य संबोधनम् । कया ।  
तन्वा शरीरेण । किंभूतया । पादैश्चरणै राजन्त्या शोभमानया । किंभूतैः । नवपद्मरागो  
नूतनकमलरक्ता तद्रुचिरैश्चाक्षमिः । हे अकोप अकोप । पुनस्तन्वा किंभूतया । द्रुत-  
मुत्तप्तं यज्जातरूपं तपनीयं तद्रुचिभा कान्तिर्यस्यास्तया । हे अर्य स्वामिन् । हे धीर परि-  
श्रद्धाशोभ्य । तन्वा किं कुर्वत्या । क्षमां क्षान्ति विभ्रत्या धारयन्त्या । अमरसेव्यया  
देवसेवनीयया । हे अस्मरोद्रेकोपद्रुत न कामवेगपीडित । जातं प्रादुर्भूतं विश्वातिशायि  
रूपं सौन्दर्यं यस्य । हे विभ्रय गतभय । अतनुरकृशा आर्या प्रशस्या धीर्यस्य तस्य संबो-  
धनम् । क्षमित्यास्यानुकस्यापि रक्षेति क्रिययोपलब्धस्य विशेषणं वा । अत्र तनोर्मैरुणा  
क्षेपः सोऽपि पद्मरागमणिमयैः पादैर्मूले राजते स्वर्णवर्णश्च । क्षमां भुवं विभर्ति । अमर-  
सेव्यया रूपम् ॥

ते जीयासुरविद्विषो जिनवृषा मालां दधाना रजो-  
राज्या मेदुरपारिजातसुमनःसंतानकान्तां चिताः ।  
कीर्त्या कुन्दसमत्विवेषदपि ये न प्राप्तलोकत्रयी-

राज्या मेदुरपारिजातसुमनःसंतानकान्ताञ्चिताः ॥ ६२ ॥

ते जिनोत्तमा जयन्तु । ये प्राप्तत्रैलोक्यैश्वर्या अपि ईषदपि न मेदुर्मदं चक्रुरिति संबन्धः । किंविशिष्टाः । अविद्विषः शत्रुरहिताः । मालां स्रजं धारयन्तः । मालां किभू-  
ताम् । रजोराज्या परागपूरेण मेदुरा । पारिजातकुसुमानि संतानकानि संतानककुसुमानि च तेषामन्ता अवयवा यस्यां ताम् । चिता व्याप्ताः । कथा कीर्त्या । कथंभूतया । कुन्द-  
पुष्पोज्ज्वलया । अपारिजाता अपगतवैरिवृन्दा ये सुमनःसंताना विद्वत्समूहा देव-  
समूहा वा तेषां कान्ताः शिरःप्रणामपराः स्त्रियो वा तैरश्चिताः पूजिताः ॥

जैनेन्द्रं मतमातनोतु सततं सम्यग्दृशां सद्गुणा-

लीलाभं गमहारि भिन्नमदनं तापापहृद्यामरम् ।

दुर्निर्भेदनिरन्तरान्तरतमोनिर्नाशि पर्युल्लस-

ल्लीलाभङ्गमहारिभिन्नमदनन्तापापहृद्यामरम् ॥ ६३ ॥

जैनेन्द्रं जिनेन्द्रप्रोक्तं मतं सद्गुणश्रेणिलाभं सम्यग्दृष्टीनां वितनोतु । किंविशिष्टम् ।  
गमाः सदृशाठास्तैर्हीरि मनोहरम् । भिन्नो विदीर्णो मदनोऽनङ्गो येन । तापं संसार-  
भ्रमणजमपहरतीति । यामानि व्रतानि रातीति । दुर्निर्भेदं दुःखभेद्यं निरन्तरं निर्विवर-  
मान्तरमन्तर्भवं तमो मोहं विनाशयतीत्येवंशीलम् । पर्युल्लसल्लीलान्प्रोचद्विलासान् अभ-  
ज्ञानजेयान् महारीन्महावैरिणो भिनत्तीति । नमन्तोऽनन्ता अप्रमाणाः अपापहृद्या  
अमरा यस्य ॥

दण्डच्छत्रकमण्डलनि कलयन्स ब्रह्मशान्तिः क्रिया-

त्संत्यज्यानि शमी क्षणेन शमिनो मुक्ताक्षमाली हितम् ।

तप्ताघापदपिण्डपिङ्गलरुचिर्योऽधारयन्मूढतां

संत्यज्यानिशमीक्षणेन शमिनो मुक्ताक्षमालीहितम् ॥ ६४ ॥

स ब्रह्मशान्तिनामा यक्षः सं सुखं कुरुतात् । किं कुर्वन् । दण्डच्छत्रकमण्डलनि कल-  
यन्मुद्रहन् । किंभूतानि । सन्ति शोभनानि । अज्यानि अहीनानि । क्षमी प्रक्षमवान् ।  
क्षणेन वेगेन । मुक्ताक्षमाला अस्यास्तीति । तप्तस्वर्णपिण्डपीतरुचिः । यो यक्षः  
कस्यापि शमिनो मुनेरनिशं निरन्तरमीक्षणेन बिलोकनेनाहतां मूढतां संत्यज्य हितं परि-  
णतिसुखमधारयत् । हितं किंभूतम् । मुक्ता अक्षमा यैस्ते मुनयस्तेषामाली श्रेणि-  
स्तस्या ईहितं चेष्टितम् ॥

भवतु मम मनः श्रीकुन्धुनाञ्जय तस्य-

अमितशमितमोहायामित्तापाय हृद्यः ।

सकलभरतभर्ताभूजिनोऽप्यक्षपाशा-

यमितशमितमोहायामितापायहृद्यः ॥ ६५ ॥

तस्मै श्रीकुन्धुनाथाय जिनाय नमोऽस्तु । अमितः शमितो मोहस्यायामितापो दीर्घ-  
दवधुर्येन तस्मै । यः स्वागी हृद्यो हृदयहारी । संपूर्णभरतक्षेत्राधिपथकवर्ता जिनोऽप्य-  
भूत् । किंभूतः । अमितानपायान्हरतीति तस्मै । किंभूताय । अक्षपाशा इन्द्रियरज्जवस्त्रै-  
रयमिता अवद्धा ये शमितो मुनयस्तेषां तमोहायाज्ञानपातिने ॥

सकलजिनपतिभ्यः पावनेभ्यो नमः स-

न्नयनरवरदेभ्यः सारवादस्तुतेभ्यः ।

समधिगतनुतिभ्यो देववृन्दाद्वरीयो-

नयनरवरदेभ्यः सारवादस्तु तेभ्यः ॥ ६६ ॥

तेभ्यः सर्वजिनेन्द्रेभ्यो नमोऽस्तु । किंभूतेभ्यः पावनेभ्यः पवित्रताजनकेभ्यः । सन्तः  
शोभमाना नयनानि लोचनानि रवो देशनाथ्यनिः रदा दन्ताश्च येषां तेभ्यः । सारो-  
ऽर्थप्रधानो वाद उक्तिर्येषां तैः स्तुताः, यद्वा सारशासौ वादश्च तेन स्तुताः तेभ्यः । सम-  
धिगता प्राप्ता नुतिर्येसोभ्यः । कस्माद्देवसमूहात् । किंविशिष्टात् । सारवात् । प्रस्तुतस्तु-  
तिकात् । गरीयांसो गरिष्ठा नया नीतयो येषु ते च ते नराश्च तेषां वरदेभ्यः । इत्थं-  
भूतेभ्यो जिनेभ्यो नमोऽस्तु भवतु ॥

स्मरत विगतमुद्रं जैनचन्द्रं चकास-

त्कविपदगमभङ्गं हेतुदन्तं कृतान्तम् ।

द्विरदमिव समुद्यद्दानमार्गं धुताथै-

कविपदगमभङ्गं हे तुदन्तं कृतान्तम् ॥ ६७ ॥

हे लोकाः, जिनचन्द्रसंबन्धिनं कृतान्तं सिद्धान्तं यूयं स्मरत । हस्तिनमिव । किंभू-  
तम् । विगतमुद्रं गतप्रमाणम् । चकासन्तः शोभमानाः कविपदानि कवियोग्याः  
शब्दाः गमा भङ्गाश्च यस्मिन् । हेतुदन्तं हेतव एव दन्तो विपक्षभेदकत्वाद्विषाणो यस्य  
तम् । कृतान्तं यमम् । तुदन्तं व्यथमानम् । समुद्यन्समुल्लसन्दानमार्गो ज्ञानादीनां वित-  
रणक्रमो यस्मिन् । अथैकविपदः पापैकविपद एवागा वृक्षास्ते धुता येन । अभङ्गमजै-  
यम् । अत्र द्विरदेन श्लेषः । सोऽप्यपेतमर्यादः । तस्यापि पदगमनभङ्गाः शोभन्ते ।  
दानमार्गो मदप्रवाहश्च स्यात् । स च कृतविनाशं च तुदति ॥

प्रचलदचिररोचिश्चारुगात्रे समुद्य-

त्सदसिफलकरामेऽभीमहासेऽरिमीते ।

सपदि पुरुषदत्ते ते भवन्तु प्रसादाः

सदसि फलकरा मेऽभीमहासेऽरिमीते ॥ ६८ ॥

हे पुरुषदत्ते, ते तव प्रसादाः सदसि सभायां फलकराः कार्यसिद्धिकारिणो भवन्तु मे मम । प्रचलन्ती स्फुरन्ती या विद्युत्तद्वन्द्वाह गात्रं यस्याः सा तस्याः संबोधनम् । विलसन्ध्यामसिफलकाभ्यां खड्गखेटकाभ्यां रामा रमणीया तस्याः संबोधनम् । अमी-मोऽरौद्रो हासो हसनं यस्याः । अरिभ्यो भीर्भयं तस्या ईतिभूते । अमीर्निर्भया या महासेरिभी प्रौढमहिषी तामिता गता तस्याः संबोधनम् ॥

व्यमुचच्चक्रवर्तिलक्ष्मीमिह तृणमिव यः क्षणेन तं

सन्नमदमरमानसंसारमनेकपराजितामरम् ।

दुतकलघौतकान्तमानमतानन्दितभूरिभक्तिभा-

वसंनदमरमानसं सारमनेकपराजितामरम् ॥ ६९ ॥

यश्चक्रवर्तिलक्ष्मीं क्षणेन वेगेन तृणवदव्याक्षीत् तं अरं अरनामानं जिनं हे जनाः, आनमत । किंभूतम् । सन्ना क्षीणा मदमरणमानसंसारा यस्य तम् । लक्ष्मीं किंभूताम् । अनेकपा गजास्तै राजितां शोभिताम् । जिनं किंभूतम् । दुतं विलीनं यत्सुवर्णं तद्व-त्कान्तं कमनीयम् । आनन्दितं भूरिभक्तिभाजां संनमतां प्रणामकारकाणाममराणां मानसं चित्तं येन तथा सारं श्रेष्ठम् । दिग्विजयादिप्रक्रमेऽनेके बहवः पराजिता अमरा मागधादिदेवा येन तम् । यद्वा लक्ष्मीं कथंभूताम् । अनेकैः परैरजिताम् । अरं शीघ्रम् ॥

स्तौति समन्ततः स्म समवसरणभूमौ यं सुरावलिः

सकलकलाकलापकलितापमदारुणकरमपापदम् ।

तं जिनराजविसरमुज्जासितजन्मजरं नमाम्यहं

सकलकला कलापकलितापमदारुणकरमपापदम् ॥ ७० ॥

सुरेन्द्रश्रेणी यं जिनेन्द्रव्यूहं स्तौति । समन्ततः सर्वतः स्मेल्यतीतार्थकम् । समवस-रणभूमौ । किंभूता । सकलाः समस्ताः कला विज्ञानानि तासां कलापेन समूहेन कलिता सहिता । अपमदा अपगतमदा । सह कलकलेन कोलाहलेन वर्तते । कला मधुरा । तं जिनेन्द्रविसरमहं नमामि । किंविशिष्टम् । अरुणावारचौ करौ हस्तौ यस्य । अपगता आपदोः यस्मात्तम् । विनाशितजन्मजरम् । अपकलितापमपगतकलहसंतापम् । अदारुणमरौरं करोतीति तम् । अपापं पुण्यं ददातीति तम् ॥

मीममहाभवाब्धिभवभीतिविभेदि परास्तविस्फुर-

त्परमतमोहमानमतनूनमलं धनमधवतेऽहितम् ।

जिनपतिमतमपारमर्त्यामरनिर्वृतिशर्मकारणं

परमतमोहमानमतनूनमलङ्घनमधवतेहितम् ॥ ७१ ॥

मीममहासंसारसमुद्रोत्पन्नभयविदारकम् । परास्ताः परिक्षिप्ता विस्फुरन्तः परम-तमोहमाना येन । यद्वा मोहादज्ञानान्मानो मिथ्याभिनिवेशः । परमतानां मोहमानौ वा । तज्ज तुच्छमनमपूर्णं च न अलमत्यर्थं धनं निबिडं प्रमेयगण्डम् । अधवते पापिने

अहितं न श्रेयस्कारि । अपाराण्यपर्यन्तानि मलीनाममराणां निर्वाणस्य शर्माणि तेषां कारणम् । परमं तमो हन्ति । यथा परमतमा कृता यस्मिन् । आनमता प्रणमना । नूनं निश्चितम् । न लङ्घनमभिभवो यस्य स चासौ मघवा च तेन रामभ्यां दत्तुतनाथेन ईक्षितमभिलषितम् ॥

यात्र विचित्रवर्णविनतात्मजपृष्ठमधिष्ठिता हुता-

त्समतनुभागविकृतधीरसमदवैरिव धामहारिभिः ।

तडिदिव भाति सांध्यवनमूर्धनि चक्रधरास्तु सा मुदे-

ऽसमतनुभा गवि कृतधीरसमदवैरिवधा महारिभिः ॥ ७२ ॥

अरा एषां सन्तीत्यरीणि चक्राणि । महान्ति च तान्गरीणि च तेमहारिभिर्महा-  
चक्रैः यात्र जगति चक्रधरा देवी अप्रतिचक्रा देवी भाति शोभते । कथंभूता । विविध-  
वर्णगरुडपृष्ठमधिरूढा । हुतमतीति हुताद्विस्तृत्युत्प्ल्यां तनुं भजते । अधिकृता अधि-  
कारिणी धीर्यस्याः सा । महारिभिः किंभूतैः । असमानदवानलैरिव । धाम तेजसोम  
हारिभिर्मनोहरैः । यथा विलुप्तस्याभवभेषमस्तके भाति तद्वत् । सा देवी मुदेऽस्तु  
भवतु । समा च तनुश्च समतनुः न समतनुरसमतनुः एवंविधा भा गस्याः । गवि  
पृथिव्यां स्वर्गे वा कृतो धीराणां समदानां वैरिणां वधो यथा ॥

नुदंस्तनुं प्रवितर मल्लिनाथ मे प्रियंगुरोचिररुचिरोचितां वरम् ।

विडम्ब्यन्वररुचिमण्डलोज्ज्वलः प्रिये गुरोऽचिररुचिरोचिताम्बरम् ॥ ७३ ॥

नुदन् क्षिपन् । तनुं शरीरम् । प्रियंगुः श्यामो वृक्षविशेषस्तद्गोचिर्गस्य । तनुं कथं-  
भूताम् । रुचिरां रुचितां च न एवंविधाम् । रुचिमण्डलं भामण्डलं तेनोज्ज्वलः  
कान्तः । अचिररुच्या रोचितं विद्युच्छोभितमम्बरमाकाशं विडम्बयन् । हे मल्लि-  
नाथ हे गुरो, अरुचिरोचितां तनुं नुदन् प्रियंगुवर्णः भामण्डलशोभितः विद्युत्सहितमा-  
काशं पराभवन् मम वरं प्रवितर ॥

जवाद्गतं जगदवतो वपुर्व्यथाकदम्बकैरवशतपत्रसं पदम् ।

जिनोत्तमान्स्तुत दधतः स्रजं स्फुरत्कदम्बकैरवशतपत्रसंपदम् ॥ ७४ ॥

जवाद्देगाज्जगद्विधमवतो रक्षतो जिनोत्तमान् हे भव्यजनाः, स्तुतं स्तुत । जगद्वि-  
शिष्टम् । पदं स्थानं नरकादिलक्षणं गतं प्राप्तम् । पदं किंभूतम् । वपुःपीठोत्पीठैरवशाः  
परतन्त्रास्तपन्तस्तापमनुभवन्तस्त्रसाः प्राणिनो यत्र तत् । जिनोत्तमान्कथंभूतान् । स्रजं  
पुष्पमालां दधतः । मालां कथंभूताम् । स्फुरन्ती कदम्बानां कैरवणां शतपत्राणां च  
संपद्यन् ॥

स संपदं दिशतु जिनोत्तमायमः शमावहन्नतनुतमोहरोऽदिते ।

स चित्रम्ः क्षत इह येन यस्तपःशमावहन्नतनुत मोहरोदिते ॥ ७५ ॥

स जिनोत्तमायमः संपदं दद्यात् । कथंभूतः । सं सुकामावहन्कुर्वन् अतनु प्रौढं तमो  
हरोदिते । यथा अतनुतमानुहान् राति ददातीति । स चित्रम्ः कामो येन क्षतो हतः ।

यः कंदर्पस्तपःशमौ अहन् जघान । अदिते अखाण्डिते मोहश्च रोदितं च मोहरोदिते  
च योऽतनुताप्रथयत् ॥

द्विपं गतो हृदि रमतां पमश्रिया प्रभाति मे चकितहरिद्विपं नगे ।

वटाह्वये कृतवसतिश्च यक्षराद् प्रभातिमेचकितहरिद्विपन्नगे ॥ ७६ ॥

यक्षराद् कपर्दिनामा मम मनसि रमतां परिक्रीडताम् । हृदि कथंभूते । उपशम-  
लक्ष्म्या प्रभाति प्रकर्षेण शोभमाने । यक्षराद् किंविशिष्टः । चकितन्नस्तो हरिद्विप ऐरा-  
वणो यस्मात्तं द्विपं वारणं गतः प्राप्तः । विपन्नगे विगतसर्पे नगे वृक्षे वटाभिधाने कृता  
वसतिरालयो येन । प्रभया कान्त्या अतिमेचकिता श्यामलीकृता हरितो दिशो येन सः ॥

जिनमुनिसुव्रतः समवताज्जनतावनतः

समुदितमानवा धनमलोभवतो भवतः ।

अवनिविकीर्णमादिषत यस्य निरस्तमनः-

समुदितमानवाधनमलो भवतो भवतः ॥ ७७ ॥

जिनमुनिसुव्रतो भवतो गुष्मान् भवतः संसारात्समवतात्संरक्षतु । कथंभूतः । जन-  
तया जनसमूहेनावनतः । समुदिताः सहर्षा ये मानवा मनुष्या अवनिविकीर्णं भूमौ  
राशीकृतं धनं कनकादिकं यस्यालोभवतोऽलोभिनो भवतः सतः । दीक्षां प्रहीतुकामस्ये-  
त्यर्थः । आदिषताददत् । जिनः कथंभूतः । निरस्ता अपकीर्णा मनःसमुदिता हृदि  
समुत्पन्ना संहता वा मानो बाधनं पीडा मलः कर्म च येन ॥

प्रणमत तं जिनव्रजमपारविसारिरजो

दलकमलानना महिमधाम भयासमरुक् ।

यमतितरां सुरेन्द्रवरयोषिदिलामिलनो-

दलकमला ननाम हिमधामभया समरुक् ॥ ७८ ॥

प्रणमत नमत तं जिनव्रजमर्हत्संदोहम् । कथंभूतम् । भयासं भयक्षयकारकम् । सुरे-  
न्द्रवरयोषिदिन्द्राणी यं ननाम अनंसीत् । कथंभूता । अपाराण्यपर्यन्तानि प्रसरणशीलानि  
रजांसि दलानि च यस्या तच्च तत्कमलं च तद्वत्सुगन्धमाननं सुखं यस्याः । महिमो  
धाम गृहम् । जिनव्रजविशेषणमेतत् । हिमधामा चन्द्रस्तस्य भया कान्त्या समाना  
ह्यरुचिर्यस्याः सा । इलामिलनेन क्षितिघट्टनेन उद्गतोऽलकेषु केशेषु मलो यस्याः सा ॥

त्वमवनताजिनोत्तमकृतान्त भवाद्विदुषो-

ऽव सवदनुमानसंगमन याततमोदयितः ।

शिवसुखसाधकं स्वमिदधत्सुधियां चरणं

वसदनु मानसं गमनयातत मोदयितः ॥ ७९ ॥

हे जिनोत्तमसमय, त्वमवनतान् प्रणमतो विदुषोऽव रक्ष भवात्संसारात् । सत् शोभ-  
मानं विद्यमानं वा अनुमानस्य प्रमाणस्य संगमनं संगतिर्यस्य तस्य संबोधनम् । हे

किंविशिष्टः । यातं तमो येभ्यस्ते याततमसो मुनयस्तेषां दयितोऽभीष्टः । मोक्षमुखप्राप्तोः  
चरणं चारित्रं स्वभिदधत्स्वाह्वयन् । किंभूतम् । सुधियां मानसमनु लक्ष्मीकृत्य वस-  
तिष्ठत् । हे गमनयातत गमाः सदृशपाठाः नयाश्च नैगमादयस्तरातत विस्तीर्ण । हे  
मोदयितः प्रमोदकारक ॥

अधिगतगोधिका कनकरुक्तव गौर्युचिता-

कमलकराजि तामरसभास्यतुलोपकृतम् ।

मृगमदपत्रभङ्गतिलकैर्वदनं दधती

कमलकरा जितामरसभास्यतु लोपकृतम् ॥ ८० ॥

गौरी देवी तव लोपकृतं विनाशकारकमस्यतु क्षिपतु । किंभूता । अधिगता प्राप्ता  
गोधिका देववाहनविशेषो यया सा । कनकरुक्तवृक्षीतिर्यस्य वदनं मुखं दधती । किंभू-  
तम् । मृगमदस्य कस्तूरिकाया ये पत्रभङ्गाः पत्रच्छेदास्त्वरूपलक्षिता ये तिलकास्त्वरु-  
चिता योग्या अङ्गा लाञ्छनानि यस्य तदुचिताङ्गम् । अलकैश्चिकुरै राजने श्लेषं दील्यत-  
लकराजि तामरसभासि । अतुलमुपकृतं स्वकान्तिसंविभागादिना उपकारो यस्य तव ।  
कमलं करे यस्याः, कमलवद्वा करो यस्याः सा । जिता निष्प्रगीकृता ह्यनेपथ्यप्राग-  
ल्भ्यादिभिरमराणां सभा यया सा ॥

स्फुरद्विद्युत्कान्ते प्रविकिर वितन्वन्ति सततं

ममायासं चारो दितमद नमेऽघानि लपितः ।

नमद्भव्यश्रेणीभवभयभिदां हृद्यवचसा-

ममायासंचारोदितमदनमेघानिल पितः ॥ ८१ ॥

हे नमे नमिजिन, ममायासं वितन्वन्ति अघानि पापानि प्रविकिर निरसय ।  
स्फुरन्ती या विद्युत् तद्वत्कान्तिर्यस्य तस्य संबोधनम् । हे चारो दर्शनीय । हे दितमद  
च्छिन्नमद । हे लपितः वादक । केषाम् । हृद्यवचसाम् । कथंभूतानाम् । नमद्भव्यश्रेणी-  
भवभयभिदाम् । मायाया दम्भस्य संचारो यस्य स नैवंविधस्य संबोधनम् । उदित  
उदयं प्राप्तो मदनः काम एव मेघो जीमूतस्तस्य संहारकत्वादनिलो यात इव तस्य  
संबोधनम् । हे पितः जनक इव हितकारक ॥

नखांशुश्रेणीभिः कपिशितनमन्नाकिमुकृतः

सदा नोदी नानामयमलमदारैरित तमः ।

प्रचक्रे विश्वं यः स जयति जिनाधीशनिवहः

सदा नो दीनानामयमलमदारैरिततमः ॥ ८२ ॥

यो विश्वं इततमो गतमोहं प्रचक्रे स जिनेन्द्रसमूहो जयति । कथं भूतः । नखांशुश्रेणी-  
भिर्नखमयूखसंततिभिः कपिशितनमन्नाकिमुकृतः पीतीकृतनमदेवकिरीटः । सदा धाश्वत्  
नोदी प्रेरणशीलः । कस्य । नाना अनेकरूपा आनयाश्च मलाश्च मदाश्च । समाहारद्वन्द्वः ।

तर्देवारिस्तस्य । सदानो दानसहितः । दीनानां कृपणानाम् । अयमेषः । अलमतिमात्रम् ।  
अतिशयेन दारैः कलत्रैरीरितो धैर्याच्चालितो दारेरिततमः । न एवंविधः अदारेरिततमः ॥

जलव्यालव्याघ्रज्वलनगजरुग्बन्धनयुधो

गुरुर्वाहोऽपातापदघनगरीयानसुमतः ।

कृतान्तस्त्रासीष्ट स्फुटविकटहेतुप्रमितिभा-

गुरुर्वाहोऽपाता पदघनगरीयानसुमतः ॥ ८३ ॥

कृतान्तः सिद्धान्तोऽसुमतः प्राणिनस्त्रासीष्ट रक्षतात् । कस्मात् । जलव्यालव्याघ्रज्व-  
लनगजरुग्बन्धनयुधः । व्यालः सर्पः । रुजो जलोदरादिरोगाः बन्धनं कारानिरो-  
धादि । युत्सङ्ग्रामः । जलादीनां सकाशादित्यर्थः । किंभूतः । गुरुर्महान् । वाहोऽश्वः ।  
न विद्यते पातश्चयवनं आपद्विपत् अघं पापं च यस्यां सा चासौ नगरी च युक्त्या मुक्ति-  
रेव तस्या याने गमने सुष्ठु मतोऽभिप्रेतः । स्फुटा अविस्वादिन्यो विकटा विस्तृता  
हेतुप्रमितयः हेतवः प्रमाणानि च भजते यः स्फुटविकटहेतुप्रमितिभाक् । उरुर्विशालः ।  
वाशब्दश्चकारार्थे । अहो इत्यामन्त्रणे । पाता त्रायकः । पदघनगरीयान् पदघनोऽर्थ-  
निषिडः गरीयांश्च महत्त्वयुक्तः । यद्वा पदेषु वाक्यावयवेषु घनश्च गरीयांश्च ॥

विपक्षव्यूहं वो दलयतु गदाक्षावलिधरा-

समा नालीकालीविशदचलना नालिकवरम् ।

समध्यासीनाम्भोभृतघननिभाम्भोधितनया-

समानाली काली विशदचलनानालिकवरम् ॥ ८४ ॥

काली देवी वो युष्माकं विपक्षव्यूहं प्रतीपपटलं दलयतु पिनष्टु । किंविशिष्टा । गदा  
आयुधविशेषः अक्षावलिरक्षमाला च ते धरतीति । असमा रूपैश्वर्यादिना अनन्यस-  
दृक् । नालीकानां कमलानामाली श्रेणी तद्वद्विशदौ निर्मलौ चलनौ पादौ यस्याः सा ।  
नालिकवरं प्रधानकमलं समध्यासीना अधिरोहन्ती अधिरूढा वा । अम्भोभृतः पयः-  
पूर्णा यो घनो मेघस्तस्य निभः कृष्णवर्णत्वात्समा । अम्भोधितनयासमाना लक्ष्मी-  
तुल्या आल्यः सख्यो यस्याः । विशन्तो लीयमाना अचलाः स्थिरा नाना बहुविधा  
येऽलयो भ्रमरास्तैः कबरं मिश्रम् । खचितमित्यर्थः । इदं नालिकवरस्य विशेषणम् ॥

चिक्षेपोर्जितराजकं रणमुखे यो लक्षसंख्यं क्षणा-

दक्षामं जन भासमानमहसं राजीमतीतापदम् ।

तं नेमिं नम नम्रनिर्वृतिकरं चक्रे यदूनां च यो

दक्षामञ्जनभासमानमहसं राजीमतीतापदम् ॥ ८५ ॥

यो नेमिजिनो लक्षसंख्यं लक्षप्रमाणमूर्जितराजकं बलवद्वाजवृन्दं रणमुखे चिक्षेप  
बभञ्ज । क्षणाद्वेगेन । राजकं किंभूतम् । अक्षाममुपचितम् । हे जन, तं नेमिं नम । किंभू-  
तम् । भासमानं कान्तिकदम्बेन दीप्यमानं जनैर्भासमानं वा । अहसं हास्यमुक्तम् ।

राजीमत्या राजकन्यायाः प्रप्रजाप्रणयेन मनोरथविक्री-करणात्तापम् पश्चात्तु मुक्ति-  
सुखप्रदम् । नभ्रणां विवृतिं मुक्तिं दुरं वा करोतीति । रात्र स्वाधी यद्वृत्तां यादवानां  
दक्षां राजी श्रेणिं अतीता अतिक्रान्ता आपदो गया सा तामगीतापदं चक्रे कृतवान् ।  
नेमिं किंभूताम् । अञ्जनस्य भया कान्त्या समानं तुल्यं गदन्मनो गस्य ॥

प्रात्राजीजितराजका रज इव ज्यायोऽपि राज्यं जवा-  
द्या संसारमहोदधावपि हिता शास्त्री विहायोदितम् ।

यस्याः सर्वत एव सा हरतु नो राजी जिनानां भवा-

यासं सारमहो दधाव पिहिताशास्त्रीविहायोऽदितम् ॥ ८६ ॥

सा अदितसुदयं प्राप्तं ज्यायोऽपि अतिप्रौढमपि राज्यं रज इव विहाय प्राजाजीत् प्र-  
ज्यामप्रहीत् । किंभूता । जितं राजकं राजसामूहो यथा सा । संसारमहोदधो भवम-  
हाण्येऽपि हिता सुखकारिणी । शास्त्री शिक्षयित्री । यस्याश्च सर्वतः सर्वाभु विक्षु सार-  
महो सारतेजो दधाव प्रससार । किंभूताम् । पिहिता आच्छादिना आशात्रियो दिग्ब-  
निता विहाय आकाशं च येन हरत् । अदितमलपिडितम् । सा जिनानां राजी भवायासं  
संसाररक्षेण नोऽस्माकं हरतु ॥

कुर्वाणाणुपदार्थदर्शनवशाद्भावत्प्रभायास्त्रपा-

मानत्या जनकृत्तमोहरत मे शक्तादरिद्रोहिका ।

अक्षोभ्या तव भारती जिनपते प्रोन्मादिनां वादिनां

मानत्याजनकृत्तमोहरतमेश स्तादरिद्रोहिका ॥ ८७ ॥

हे जिनपते, तव भारती वाणी मे मम अरिद्रोहिका बाधाभ्यन्तरशत्रुजयकारिणी  
स्ताद्भूयात् । किंविशिष्टा । अणवः सूक्ष्माः पदार्था जीवाजीवादयस्कोपां दर्शनवशात्प्रका-  
शानात् मास्त्रप्रभायाः सूर्यकान्तोन्नपां लज्जां कुर्वाणा । मानत्या प्रणामेन हेतुभूतया  
जनानां कृत्तद्विद्यमो मोहो रतं च येन तस्य संबोधनम् । शास्ता प्रकृश अवरिद्रा  
आख्या ऊहास्तकां यस्याः सा अदरिद्रोहिका । अक्षोभ्या अपराभयनीया । प्रोन्मा-  
दिनां दर्पवतां परवादिनां मानस्याहंकारस्य त्याजनं मोक्षणं करोतीति । अतिशयेन  
तमो हरतीति तमोहरतमा । हे ईश नेतः ॥

हस्तालम्बितचूतलुम्बिलतिका यस्या जनोऽभ्यागम-

द्विश्वासेवितताम्रपादपरतां वाचा रिपुत्रासकृत् ।

सा मूर्ति वित्तनोतु नोऽर्जुनरुचिः सिंहेऽधिरूढोच्छस-

द्विश्वासे वितताम्रपादपरतान्वा चारिपुत्रासकृत् ॥ ८८ ॥

यस्या अम्बाया जनो लोको विश्वेन जगता सेवितयोस्ताम्रयो रक्षयोः पादयोधरणयोः  
परतां तवेकशरणातामभ्यागमज्जयाम साम्बा नोऽस्माकं मूर्तिं संपदं वित्तनोतु । किंभूता ।  
हस्ते आलम्बिता चूतलुम्बिलेव लतिका प्रया सा । वाचा बाष्पा रिपूणां प्रासं करोतीति ।  
अर्जुनं काम्रनं तद्वद्वृचिः कान्तिर्यस्याः सा । सिंहे कण्ठीरवेऽधिरूढा आसीना । उल्लसन्  
प्रसरन् विश्वासो शस्त्रावस्य वा । विततो विपुलो य आम्रपादपद्भूतवृक्षस्य रता । चारिणौ  
विहस्यन्तीन् । पुत्रौ यस्याः सा । असह्यन्तरम् ॥

मालामालानबाहुदधददधदरं यामुदारा मुदारा-

ल्लीनालीनामिहाली मधुरमधुरसां सूचितोमाचितो मा ।

पातात्पातात्स पार्श्वो रुचिररुचिरदो देवराजीवराजी-

पत्रापत्रा यदीया तनुरतनुरवो नन्दको नोदको नो ॥ ८९ ॥

मा मां पातात् नरकादिपतनात्पाताद्भक्षतात् । स पार्श्वेऽयं विशो जिनः । किंविशिष्टः । मालां स्रजं दधत् दधानः । यां मालामलीनां भ्रमराणामाली पटली उदारा प्रचुरा मुदा हर्षेण आरात् अन्तिके अरमत्यर्थं लीना श्लिष्टा सती अदधत्पीतवती । किंभूताम् । मधुरो मधुर्मकरन्दरसो यस्याः सा ताम् । पार्श्वः किंभूतः । आलानवद्बाहू यस्य सः । सुष्ठु उचिता या उमा कीर्तिस्तया चितो व्यासः । रुचिररुचयो रम्यकान्तयो रदा दन्ता यस्य सः । तथा यस्येयं यदीया तनुः शरीरं आपत्रा विपदो रक्षिका । किंभूता । देवानां संवन्धिनी या राजीवराजी स्वर्णाम्बुजश्रेणी सैव पत्रं वाहनं यस्याः सा । पार्श्वः किंभूतः । अतनुर्योजनप्रमाणभूमौ श्रूयमाणत्वात्प्रौढो रवो देशनाध्वनिर्यस्य सः । नन्दकः समृद्धिजनकः नन्दयिता वा । नोदको नो । प्रेरको न भवतीत्यर्थः ॥

राजी राजीववक्रा तरलतरलसत्केतुरङ्गचुरङ्ग-

व्यालव्यालमयोधाचितरचितरणे भीतिहृद्यातिहृद्या ।

सारा साराजिनानामलममलमतेर्बोधिका माधिकामा-

दव्यादव्याधिकालाननजननजरात्रासमानासमाना ॥ ९० ॥

राजी श्रेणी राजीववक्रमलवद्वक्रं यस्याः सा । तथा तरलतरलसत्केतवः कम्प्रविराजमानध्वजा रङ्गतां चलतां तुरङ्गाणां व्यालानां दुष्टदन्तिनां व्यालमा अभिघटिताः कृत्स्नधिरोहणा वा ये योधाः सुभटास्तैराचित आकीर्णो रचितः कृतश्च यो रणः सङ्ग्रामस्तत्र या भीतिर्भयं तां हरतीति सा । या अतिहृद्या अत्यन्तहृदयंगमा । सारा उत्कृष्टा । सा यच्छब्दनिर्दिष्टा । आराद्दूरादन्तिकाद्वा । जिनानां सर्वज्ञानाम् । अलमत्यर्थम् । अमला मतिर्यस्य तस्य बोधिका बोधजनका । मा माम् अधिको यो आभो रोगस्तास्मात् यद्वा आधिश्च कामश्च तस्मात् । व्याधिश्च कालाननं यममुखं मरणं च जननं च जरा च त्रासश्च मानश्च न विद्यन्ते व्याध्यादयो यस्यां सा । असमाना गुणैरसदृशा या जिनानां राजी रणे भीतिहृत्सा अव्यादिति संबन्धः ॥

सद्योऽसद्योगभिद्वागमलगमलया जैनराजीनराजी-

नूता नूतार्थधात्रीह ततहततमःपातकापातकामा ।

शास्त्री शास्त्री नराणां हृदयहृदयशोरोधिकाबाधिका वा-

देया देयान्मुदं ते मनुजमनुजरां त्याजयन्ती जयन्ती ॥ ९१ ॥

जिनराजानां संबन्धिनी जैनराजी वाग्वाणी ते तुभ्यं मुदं देयात् । किंविशिष्टा । सद्यः शीघ्रं क्षयन्तो ये योगा मनोवाक्कायव्यापारास्तान् भिनत्तीति सा । अमलानां गमानां

लयो यत्र सा । इना इभ्याः सूर्या वा तेषां राज्या नूता स्तुता । नूतान्नवीनानर्थात् दधा-  
तीति सा । इह पृथिव्याम् । ततं विपुलं हतं ध्वस्तं तमोऽज्ञानं पातकं पाप्मा यया  
सा । अपातः पतनरहितः कामश्च यया । यद्वा पृथग्विशेषणम् । न विद्येते पातकमौ  
यस्याः सा । शास्त्री शास्त्रसंबन्धिनी । नराणां शास्त्री शासिका । यद्वा शास्त्रीणांभीशा  
स्वामिनी । स्त्रियो नार्यो नरा मर्त्यास्तेषां हृदयं हरतीति । अगशो रुणद्धीति । न बाधते  
इत्यबाधिका । वा समुच्चये । आदेया ग्राह्या । मनुजं मानवगनु लक्ष्मीकृत्य जरां  
विघ्नसां त्याजयन्ती विनाशयन्ती । जयन्ती केनाप्यपरिभूतत्वात् ॥

याता या तारतेजाः सदसि सदसिभृत्कालकान्तालकान्ता-

पारिं पारिन्द्रराजं सुरवसुरवधूपूजितारं जितारम् ।

सा त्रासात्रायतां त्वामविषमविषभृद्भूषणाभीषणा भी-

हीनाहीनाग्र्यपत्नी कुवल्यवलयश्यामदेहामदेहा ॥ ९२ ॥

याता प्राप्ता देवी । तारमुज्वलं तेजो यस्याः सा । सदसि सभायाम् । सन्तं शोभ-  
नमसि विभर्ति सा । कालाः कृष्णाः कान्ता रुचिरा अलकानामन्ताः प्रान्ता यस्याः  
सा । अपगता अरयो यस्मात् तमपारिं पारिन्द्रराजमजगरेन्द्रम् । सुरवाः सुशुद्धा या  
सुरवध्वो देवकान्तास्ताभिः पूजिता । अरं शीघ्रं जितमारमरिसमूहो येन । सा यच्छ-  
ब्दादिष्टा त्रासात्रायतां रक्षताम् । त्वां भवन्तम् । अविषमाः सौम्या विषघृतः  
सर्पा भूषणं यस्याः सा । तथा अभीषणा अरौद्राकारा भिया भयेन हीना लयक्ता ।  
अहीनो नागपतिस्तस्याभ्या प्रधाना पत्नी अग्र्यमहिषी । चिरोत्प्लेथः । कुवलयाणां बलयं  
समूहस्तद्वच्छ्यामो देहो यस्याः सा । अमदा मदरहिता ईहा चेष्टा यस्याः सा । या  
सदसिः पारिन्द्रराजं प्राप्ता सा अहीनाग्र्यपत्नी त्रासात्रायतामिति संबन्धः ॥

नमदमरशिरोरुहसस्तसामोदनिर्निद्रमन्दारमालारजोरञ्जिताह्वै धरित्रीकृता-

वन वरतमं संगमोदारतारोदितानङ्गनार्यावलीलापदेहेक्षितामोहिताक्षो भवान् ।

मम बितरतु वीर निर्वाणशर्माणि जातावतारो धराधीशसिद्धार्थधाञ्चि  
क्षमालंकृता-

वनवरतमसङ्गमोदारतारोदितानङ्गनार्याव लीलापदे हे क्षितामो हिताक्षो-  
भवान् ॥ ९३ ॥

नमताममराणां शिरोरुहेभ्यः केशेभ्यः सस्ताः सामोदानां निर्निद्राणां विकसितानां  
मन्दारानां या मालास्तासां रजसा परागेण रञ्जिताह्वै पादलितचरण । धरिण्या भुवः  
कृतावन विहितरक्षण । वरतम प्रधानतम । संगमनाम्नो देवस्य संबन्धिनी उदारा तारा  
उदितानङ्गा उद्गतस्मरा अथवा वरतमः संगमः समागमो यस्याः सा वरतमसङ्गमा उदा-  
रिताया अक्षीनकनीमिका उदितानङ्गा उद्गतस्मरा या नार्यावली नारीणां पङ्क्तिस्तस्या-  
क्षीनकनीमिनेन देहेन ईक्षितेन य न मोहितानि अक्षाणि इन्द्रियाणि यस्य स भवान्  
नमोऽर्पितस्तु हे वीर विज निर्वाणशर्माणि मोक्षसुखानि । जातावतारोऽवतीर्य

उत्पन्न इत्यर्थः । धराधीशः क्षितिपतिर्यः सिद्धार्थस्तस्या धाम्नि गृहे । कथंभूते । क्षगालं-  
कृतां भुवोऽलंकारभूते । अनवरतामजयम् । हे असज्जामोद राजमोदाभ्यां रहित । यत्र  
सजायो मोदः स नास्ति यस्यासां अराजमोदः । स्वतन्त्रसुख इत्यर्थः । हे अरत अना-  
सक्त । हे अरोदित रोदनहीन । शोकरहितेत्यर्थः । हे अनज्जन अज्जनारहित । हे  
आर्याव अर्यानवति यस्तदामन्त्रणम् । धाम्नि कथंभूते । लीलानां विलासानां पदे स्थाने ।  
हे इत्यामन्त्रणे । भवान् कथंभूतः । क्षितामः क्षपितरोगः । हे हित हितकारिन् । पुनः  
कथंभूतः । अक्षोभवान् न भयान्वितः । हे वीर, भवान्मम निर्वाणशर्माणि पितर-  
क्षिति संबन्धः ॥

समवसरणमत्र यस्याः स्फुरत्केतुचक्रानकानेकपद्मेन्दुरुक्चामरोत्सर्पिसालत्रयी-  
सद्वनमदशोकपृथ्वीक्षणप्रायशोभातपत्रप्रभागुर्वराराद् परेताहितारोचितम् ।  
प्रवितरतु समीहितं सार्हतां संहतिर्भक्तिभाजां भवाम्भोधिसंभ्रान्तभव्या-  
धलीसेविता-

सद्वनमदशोकपृथ्वीक्षणप्रा यशोभातपत्रप्रभागुर्वराराद्परेताहितारोचितम् ९४

समवसरणं धर्मदेशनास्थानं यस्याः अत्र अस्मिन् अराराद् भृशमराजत सा अर्हतां  
ततिर्भक्तिभाजां समीहितं वितरतु । समवसरणं कथंभूतम् । स्फुरत् केतुर्धर्मध्वजध्वकं  
धर्मध्वकं आनंको देवदुन्दुभिः अनेकपद्मानि सुरकृतकमलानि इन्दुरुक्चामराणि चन्द्रावदा-  
तप्रकीर्णकानि उत्सर्पिणी सालत्रयी प्राकारत्रयं प्रधानावनमदशोकद्रुमः पृथिव्युत्स-  
वभूतच्छायातपत्रत्रयं तस्य प्रभा कान्तिस्तया गुरु महाहृम् । पुनः किंभूतम् ।  
परेता अपगता अहिताः शत्रवो येषां तैरारोचितं शोभितम् । अथ वा परा प्रधाना  
अपहृष्टाः अरारोचितं संहतेर्विशेषणे । आरोचितं शोभितम् । संहतिः कथंभूता ।  
भवाम्भोधौ संसारसमुद्रे संभ्रान्ता आकुलीभूता या भव्याधली तथा सेविता । पुनः कथं-  
भूता । सद्वना सोपतापा च मदशोकाभ्यां पृथ्वी वितता च या न भवति । ईक्षणानि  
चक्षुषि ज्ञानानि वा प्राप्तिं पूरयति सा । यशसा भातानि शोभिनानि पत्राणि वाहनानि  
प्रमजन्ते ये उर्वराराजः पृथ्वीपतयः परेताः पिशाचा अहयो नागास्तारा ज्योतिष्का-  
स्तेषामुचितं शोभ्यम् । समवसरणविशेषणमिदम् ॥

परमततिमिरोप्रभानुप्रभा भूरिभङ्गेर्गभीरा भृशं विश्ववर्ये निकार्ये वितिर्याचरा-  
महति मतिमते हि ते शस्यमानस्य वासं सदा तन्वतीतापदानन्दधानस्य  
सामानिनः ।

जननश्रुतितरङ्गनिष्पारसंसारनीराकरान्तर्निमज्जजनोचारनौभरतीतीर्थकृत  
महति मतिमतेहितेशस्य मानस्य वा संसदातन्वती तापदानं दधानस्य सा  
मानि नः ॥ ९५ ॥

हे तीर्थकृत्, ते तव मते शासने भारती विश्ववर्षे निकाय्ये वासमाश्रयम् । मोक्ष-  
मित्यर्थः । वित्तीर्यात्तरामिति संबन्धः । भारती कथंभूता । परशासनान्त्वान्तसूर्यगमा ।  
भूरभङ्गैरर्थविकल्पैर्गभीरा । निकाय्ये कथंभूते । अहतिमति अविद्यमानहनने । मते शासने  
आधारभूते । यद्वा अहति अविद्यमानघातम् । एतद्वासस्य विशेषणम् । अतिमते अति-  
शयेनाभिप्रेते । हि स्फुटम् । ते तव । शस्यमानस्य स्तूयमानस्य । सदा गित्यम् । अतनवो  
बहुतरा अतीता आपदो यस्य तस्यामन्त्रणं अतन्वतीतापत् । आन-दधानस्य प्रमाद-  
स्थानस्य । सा इत्थंभूता । अमानिनो निरङ्कारस्य । नौस्तारणिः । महति धिक्तीर्णे । हे  
हित प्रियकारिन् । यद्वा मतिमता मनीषिणा ईहिता । ईशस्य स्वामिनः । वा इवार्थे  
भिन्नकमश्च । मानस्य पूजायाः संसद् वा सभेय । तापदानं संतापखण्डनमातन्वती ।  
सामानि प्रियाणि दधानस्य । नोऽस्माकम् ॥

सरभसनतनाकिनारीजनोरोजपीठीलुठत्तारहारस्फुरद्रश्मिसारकमाम्भोत्रहे  
परमवसुतरङ्गजा रावसन्नाशिताराति भाराजिते भासिनी हारतारा बलक्षेमदा ।  
क्षणरुचिरुचिरोरुचञ्चत्सटासंकटोत्कृष्टकण्ठोद्भटे संस्थिते भव्यलोकं त्वम-  
म्बाम्बिके

परमव सुतरां गजारावसन्ना शितारातिभा राजिते भासिनीहारतारा-  
बलक्षेऽमदा ॥ ९६ ॥

हे सवेगान्तदेववधूजनस्तनपीठीषु लुठतां तारद्वाराणां स्फुरद्रश्मिभिः सारे कधुरे  
कमाम्भोरुहे चरणकमले यस्तास्तस्याः संबोधनम् । परमवसुतराङ्गजा अतिशयेन परमवत्  
परमतेजसौ अङ्गजौ पुत्रौ यस्याः सा । रावेण ध्वनिना सम्यग् नाशितोऽदर्शनं नीतः  
अरातिभारः शत्रुवर्गो यथा सा । अजितेऽपराभूते । भासिनी भासनशीला । हारतारा  
हारोच्चला । बलं क्षेमं च ददाति या । सिंहे कथंभूते । क्षणरुचिरुचिराभिर्बिद्युदीप्तिभिरिव  
रुचिराभिः उर्वीभिः चञ्चन्तीभिः सटाभिः संकट उत्कृष्टो यः कण्ठस्तेनोद्भटे । हे अम्ब  
मातः । हे अम्बिके देवि । परमुत्कृष्टमव रक्ष । सुतरामत्यर्थम् । गजारी सिंहे । असन्ना  
अखिन्ना । संस्थिता । शितस्य तनूपकृतस्य आरस्येव पित्तलस्येव अतिशयेन भा यस्याः  
सा । राजिते भ्राजिते । भासमानहिमनस्रधबले । अमदा मदरहिता । हे अम्बिके  
सिंहे संस्थिते सुतरां त्वं भव्यलोकमवेति संबन्धः ॥

इति श्रीमहाकविशोभनमुनिप्रणीता सावचरिखण्डविशतिजिज्ञासुतिः ।

